

॥ श्रीरामाय नमः ॥

श्री १०८ गोस्वामी तुलसीदासकृत
रामचरितमानसान्तर्गत

शतपंच चौपाई

भावप्रकाशिकायै साहित्य

टीकाकार

पं० श्रीविजयानन्द त्रिपाठी

महोपदेशक, साहित्यसंस्थान, काशी

विजयी अपने रामके चरण कमल चिताग्लोड
गलित भेद तिय पीय ढिग अञ्जल ओट लखाड ॥

मुद्रक तथा प्रकाशक

घनश्यामदास जालान,

गीताप्रेस, गोरखपुर

सं० १९९३ प्रथम संस्करण ३२५०

मूल्य ॥=) दश आना

पता-

गीताप्रेस, गोरखपुर

श्रीहरि

विषय-सूची



विषय

पृष्ठ-मख्या

१-प्रथम प्रसंग-राम-रहस्य	१
२-द्वितीय प्रसंग-ज्ञानदीपक	४५
३-तृतीय प्रसंग-श्रीभक्ति-चिन्तामणि	१०८
४-चतुर्थ प्रसंग-सप्त प्रश्न	१६६
५-पञ्चम प्रसंग-परिशिष्ट	२४५



चित्र-सूची

१-लोमश ऋषि और काकभुशुण्डि	प्रसंग-परिचय
२-त्रिभुवनमोहन राम	१





वक्तव्य

श्रीरामचरितमानस भक्तिशास्त्रका एक बड़ा ग्रन्थ है, मनोहर पद्यमयी रचना होनेसे वह अतीव श्रुतिमधुर और चित्ताकर्षक हो गया है । सावरमन्त्रजालके रचयिता भगवान् भूतभावनकी अनुकम्पासे उसकी एक-एक चौपाईमें मन्त्रकी शक्ति भर गयी है । इसका लोकोत्तर प्रचार ही उसके लोकोत्तर गुणोंका परिचायक है ।

श्रोताके हृदयङ्गम करानेके लिये निरूपणीय विषयको विस्तार और सक्षेप, दोनों भौतिकसे निरूपण करनेकी परिपाटी है, यथा—

कहेउँ नाथ हरि चरित अनूपा । व्यास समास स्वमति अनुरूपा ॥

जिस चरित्रको विस्तारके साथ सात काण्डोंमें वर्णन किया, वही चरित्र सक्षेपमें भुशुण्डिजीके मुखसे पॉच दोहोंमें कहला दिया गया, जिस भक्तिशास्त्रके साङ्गोपाङ्ग निरूपणमें ४५०२ चौपाइयाँ लिखनी पड़ीं, उसी भक्तिशास्त्रका भुशुण्डिजीके मुखसे १०५ चौपाइयोंमें निरूपण कराया गया, यथा—

सतपच चौपाई मनोहर जानि जो नर उर धरै ।

दारुन अबिद्या पंच जनित विकार श्रीरघुबर हरै ॥

इस 'शतपञ्च चौपाई' ग्रन्थमें स्पष्ट करनेके लिये श्रीपूज्यपाद गोस्वामीजीने भक्तिका ज्ञानके साथ तुलनात्मक विचार किया है, या

यों कहिये कि रामचरितमानसमें वर्णित समस्त विषयोंका साग्तम अग्र अन्तकी १०५ चौपाइयोंमें कह दिया है । श्रीरामचरितमानसमें चौपाइयों ही पुरइन हैं, और छन्द, सोरठा और दोहा तो उन पुरइनोंके कमल हैं, यथा—

पुरइन सघन चारु चौपाई । जुगुति मजु मनि सीप सोहाई ॥

छद सोरठा सुंदर दोहा । सो बहु भाँति कमल कुल सोहा ॥

अतः कहना नहीं होगा कि पुरइनके साथ कमलोंका भी ग्रहण हो जायगा, चौपाइयोंके साथ तत्सम्बन्धी छन्द, सोरठा और दोहोंको ग्रहण करना न्यायसगत है ।

सनातन प्रथा है कि अध्यायके अन्तका आधा श्लोक भी पूरा ही मानकर परिगणित होता है, इसी भाँति चौपाइयोंकी गणनामें भी जहाँ आधी ही चौपाई पड़ गयी है, वहाँ उसे पूरी ही गिननी चाहिये । जिस दोहेमें सात अर्धालियों हैं, उन्हें चार चौपाइयों गिनना समुचित है । इस प्रकार गणना करनेसे पता चलता है कि श्रीरामचरितमानस उत्तरकाण्डके ११४ दोहासे 'शतपञ्च चौपाई' ग्रन्थका प्रारम्भ हुआ है, और सोलह दोहोंमें पूर्ण हुआ है । यही रामचरितमानसयज्ञकी पूर्णाहुति है । इसकी फलश्रुति पूर्ण ग्रन्थकी फलश्रुतिके साथ ही कही गयी है । यथा—

रघुवंस भूपन चरित जे नर नारि सुनिहिं जे गावहीं ।

कलिसल मनोमल धोइ बिनु स्रम रामधाम सिधावहीं ॥

सतपंच चौपाई मनोहर जानि जो नर उर धरैं ।

दारुन अविद्या पच जनित बिकार श्रीरघुवर हरैं ॥

कुछ महात्माओंका मत है कि 'शतपञ्च चौपाई' का अर्थ 'अच्छे पञ्च' हैं । सो सभी चौपाइयों पञ्च हैं, उनमें शास्त्रार्थका निर्णय है । नि.सन्देह चौपाइयों पञ्च कही जा सकती है, पर सभी चौपाइयों पञ्चरूपसे परिगृहीत नहीं हो सकती । कोई-कोई 'अङ्कानां वामतो गतिः' इस न्यायसे शतपञ्चका ५१०० अर्थ करते हैं, और किसी-न-किसी तरह-

से गिनती भी मिला देते हैं । कोई $७ \times ५ = ३५$ अर्थ करते हैं और प्रत्येक अर्धालीको चौपाई मानकर उत्तरकाण्डके ६३वें दोहेसे ६८वें दोहेतक शतपञ्च चौपाई ग्रन्थ मानते हैं । किसीने ध्याननिरूपक चौपाइयोंको खींच-खींचकर १०५की सख्या पूरी की । किसीका यह मत है कि ध्यान या तो पाँच चौपाईमें कहा गया है या सातमे या बारहमें, अतः पाँच सात चौपाई अर्थ करना ठीक है । पर शतपञ्च चौपाइयों दूसरे स्थानमे और फलश्रुति दूसरे स्थानमे होना अनुचित है ।

सम्पूर्ण ग्रन्थमे शत शब्द सदा सौके अर्थमे प्रयुक्त हुआ है, यथा—
नहिं निस्तार कल्प सत कोरी । साग खाइ सत वर्ष गँवाए ।

और दो सख्याएँ सदा योगके अर्थमें ही प्रयुक्त हुई हैं, यथा—
बीते कल्प सात अरु बीसा । बरष चारि दस बास बन ।
भुवन चारि दस भूधर भारी । बीते मनहु कल्प सत एका ।

सो यहाँ १०५का अर्थ करना ही युक्तिसगत है, उन्हें छूँढनेके लिये दूर जानेकी आवश्यकता नहीं है, फलश्रुतिने उन्हें अपने साथ बाँध रक्खा है ।

शतपञ्च चौपाई ग्रन्थमे पाँच प्रकरण हैं—(१) रामरहस्य, (२) ज्ञानदीपक, (३) भक्तिचिन्तामणि, (४) सप्त प्रश्न और (५) परिशिष्ट । इनमेंसे ज्ञानदीपककी टीका लिखे कई वर्ष हुए, वह 'कल्याण'के रामायणाङ्कसे लेकर दो-तीन अङ्कोंमें प्रकाशित हुई । वह टीका लोगोंको पसंद आयी, और पीयूषकारने भी उसे स्थान देकर सम्मानित किया । इससे उत्साहित होकर मेरा विचार 'भक्तिमणि' प्रसंगपर भी उसी ढंगकी टीका लिखनेका हुआ, पर उसका समय नहीं आया था, इसलिये चाहनेपर भी न लिख सका, और इस सालके माघमें रुग्ण होनेपर भी अन्तर्यामीकी प्रेरणासे लिख पाया ।

पीछेसे यह विचार मनमें आया कि शेष तीन प्रसङ्ग लिखकर शतपञ्च चौपाई ग्रन्थ ही क्यों न पूरा कर दिया जाय, और मेरे मित्र

श्रीमान् हनुमानप्रसाद पोद्दारजीने अपनी सहज उदारतासे प्रेरित होकर उसके प्रकाशनका भार अपने ऊपर लिया, सो इस नवरात्रमें शेष तीन प्रकरण भी पूरे हुए ।

श्रीग्रन्थकारने लिखा है कि अर्थ पराग है, भाव मकरन्द है, और भाषा उनके काव्यकमलका गन्ध है, यथा—

अरथ अनूप सुभाव सुभाषा । सोइ पराग मकरद सुवासा ॥

सो तीनोंके ग्राहक अलग-अलग मिलते हैं, अतः सर्वोपरि गोस्वामीजीकी भाषा ही रक्खी गयी है, उसके नीचे शब्दार्थ और उसके बाद भाव कथित है । भावोंको देखकर एक मित्रने कहा कि क्या ग्रन्थ-निर्माणके समय ग्रन्थकारने इन भावोंको सोचा होगा ? मैंने निवेदन किया कि शब्दविन्यासके ढंगसे तो ऐसा ही मालूम होता है, और यदि न भी सोचा हो, तो जब उससे भाव निकल रहे हैं, तो हम क्यों न लाभ उठावें ? मालीके आशातीत मकरन्द यदि पुष्पसे प्रकट हों तो मधुकर उससे लाभ उठानेमें आगा-पीछा क्यों करें ?

कुछ लोग अद्वैतमतके भावोंको देखकर घबराते हैं, परन्तु इसमें घबरानेकी कोई बात नहीं है । सभी पण्डितोंपर विदित है कि वेदमें अद्वैतवादिनी श्रुतियाँ भी हैं, द्वैतवादिनी श्रुतियाँ भी हैं, निर्गुण-निरूपक श्रुतियाँ भी हैं, सगुणनिरूपक श्रुतियाँ भी हैं । अद्वैतवादी द्वैतवादिनी श्रुतियोंको अद्वैतमे लगाते हैं, और द्वैतवादी अद्वैतवादिनी श्रुतियोंको अद्वैतमें लगाते हैं, और जहाँ वे लगानेमें असमर्थ होते हैं उनका पक्ष गिर जाता है, पर यह बात सभी जानते हैं कि अमुक-अमुक श्रुतियाँ अद्वैतवादिनी हैं, और अमुक-अमुक द्वैतवादिनी हैं । पण्डितके हार जानेसे न तो अद्वैतवाद अप्रमाण होगा, न द्वैतवाद अप्रमाण होगा । मातृवत् हितैषिणी श्रुतिभगवतीने अधिकारभेदसे दोनोंको कहा है, जिसे जो पसंद हो उसका वह अधिकारी है । श्रीरामायण ब्रह्मयज्ञ वेदका

अवतार है, इसमें भी दोनों मतोंका प्रतिपादन करनेवाली चौपाइयों है और जिस अधिकारीके लिये जो चाहिये उसे स्पष्ट करके दिखलाया है ।

एक ही बातको सब किसीका एक दृष्टिसे देखना असम्भव ही नहीं, अनुचित भी है । भगवान् याज्ञवल्क्यने कहा कि—

सिवसम को रघुपति व्रतधारी । विनु अघ तजी सती अस नारो॥

और पार्वतीजीने कहा कि—

मैं जो कीन्ह रघुपति अपमाना । पुनि पति बचन मृषा करि जाना ॥
सो फल मोहि विधाता दीन्हा । जो कछु उचित रहा सो कीन्हा ॥

याज्ञवल्क्यजी सतीको निष्पाप मानते हैं, और सतीजी स्वयं अपनेको अपराधिनी मानती हैं । यही न्याय है, यही उचित है कि सती अपनेको अपराधिनी मानें, और याज्ञवल्क्यजी उन्हें निष्पाप मानें । अतः साम्प्रदायिक झगड़ेको बीचमे खड़ा करके किसी अशको पूर्व और किसीको उत्तरपक्ष माननेसे जो रसभङ्ग होता है, उससे ग्रन्थकी रक्षा करनी उचित है । ऐसा अर्थ होना चाहिये जिसमे ग्रन्थका स्वारस्य बना रहे ।

पं० रघुवीर त्रिपाठिसूनुः

विजयानन्दत्रिपाठी

भदौनी-काशी




प्रसङ्ग-परिचय

मेरुशिखरपर बटकी छायामे महर्षि लोमश बैठे हुए हैं। एक विरक्त ब्राह्मण कहींसे आकर उनके शरण हुआ। महर्षिने देखा कि यह ब्राह्मण परम अधिकारी है, अतः उसे परम शिक्षा देनी चाहिये। अतः वह उसे ब्रह्मज्ञानका उपदेश देने लगे। ब्रह्मज्ञानमे महावाक्यका उपदेश देना पडता है। उसका अनुवाद गोस्वामीजीने 'सो तैं तोहि ताहि नहिं भेदा' कहकर किया है। 'सो' का अर्थ ईश्वर और 'तैं' का अर्थ जीव है और 'तोहि ताहि नहिं भेदा' का अर्थ अभेद है। इस प्रकारका अभेद उपदेश करनेमे ईश्वर और जीवके विरुद्धाशका परित्याग करना पडता है। ईश्वरमेंसे सर्वज्ञत्वादि गुण, और जीवमेंसे अल्पज्ञत्वादि गुण पृथक् कर दिया जाता है। इसीको सो (तत्पद) और तैं (त्वपद) का शोधन* कहा जाता है। ऐसे शोधनमें गुणोंका बाध हो जानेसे 'निर्गुण ब्रह्म और कूटस्थ†',

* तत्पदका वाच्यार्थ है 'वह' अर्थात् ईश्वर और त्वपदका वाच्यार्थ है 'तुम' अर्थात् जीव। ईश्वर सर्वज्ञादि गुणोंसे युक्त है, और जीव अल्पज्ञादि गुणवाला है। दोनोंको एक करनेके लिये दोनोंमेंसे सर्वज्ञ, अल्पज्ञादि गुणोंको निकाल देते हैं, इसी निकाल देनेको तत्पद और त्वपदका शोधन कहते हैं। ऐसा करनेसे ईश्वरसे निर्गुण ब्रह्म हो जाता है, और जीव कूटस्थ हो जाता है सो तत्पदका लक्ष्यार्थ हुआ निर्गुण ब्रह्म और त्वपदका लक्ष्यार्थ हुआ कूटस्थ।

† इस शरीरके साक्षी चेतनको कूटस्थ कहते हैं। प्रकरण समझनेके लिये इनमें दोका जानना अनिवार्य है।



लोमश ऋषि और काकमुशुण्डि

अर्थात् दोनों ओर शुद्ध चेतन शेष रह जाता है, जो कि एक हर्ड है। यही ब्रह्मज्ञानके उपदेशका क्रम है। महर्षिजी भी यही उपदेश दे रहे थे।

ब्राह्मणको निर्गुणका उपदेश न रुचा। उसने बार-बार सगुणोपासनाके उपदेशके लिये प्रार्थना की। पर अन्तर्यामीकी प्रेरणा कुछ और थी। महर्षिजी निर्गुणनिरूपणमे ही जोर लगाते गये, और ब्राह्मण सगुणपर ही डटा रह गया। धीरे-धीरे वात बढ गयी। महर्षिजीने शाप दे दिया। ब्राह्मण सद्यः काग हो गया। पर ब्राह्मणको न भय हुआ, न दीनता आयी। सादर मुनिजीको प्रणाम करके उड़ चला। यही कागजी हमारे रामचरितसरके उत्तरघाटके वक्ता भुशुण्डि हैं। पीछेसे महर्षिने इन्हें बुलाकर सगुणोपासना बतलायी और अनेक वर दिये।

गरुड़जीको मेघनादके हाथसे श्रीरामचन्द्रको बँधा देखकर गड्ढा हुई कि ब्रह्म रामको स्वल्प राक्षसने कैसे बँधा ? इसीके समाधानके लिये गरुड़जी भुशुण्डिजीके पास आये और भुशुण्डिजीने इन्हे रामकथा सुनायी। पूछनेपर उन्होंने अपनी रामकहानी भी कही। उसीका उपसहार करते हुए कहते हैं—

दो०—भगतिपच्छ हठ करि रहेउँ, दीन्ह महारिषि साप।

मुनि दुरलभ वर पायेउँ, देखहु भजन प्रताप॥

अर्थ—मैं भक्तिपक्षपर हठ किये रहा (और) महर्षिने शाप दे दिया (सो) मुनिदुर्लभ वर पाया, भजनका प्रताप देखो।

भगतिपच्छ—भाव यह कि ज्ञानमे निर्गुण मतका प्राधान्य है, और भक्तिपक्षमे सगुणका प्राधान्य है। तत्पदका शोधन और निर्गुणनिरूपण दो बात नहीं है, और सगुणनिरूपण तथा भक्तिपक्ष एक ही बात है, क्योंकि सगुणके साथ जीवकी एकता* हो नहीं सकती, यथा—‘मायावस परिच्छिन्न जड जीव कि ईस समान।’

* अल्पज्ञ और सर्वज्ञमें एकता नहीं हो सकती।

हठ करि रहेऊँ—भाव यह कि ज्ञानोपदेश परम शिक्षा है, इससे बढ़कर कुछ है नहीं, सो उसीका उपदेश मुझसे महर्षिजी करते थे, और मैं उनकी उक्तिके विरुद्ध ब्रैठान्ब्रैठा सोचा करता था, मैंने मन लगाकर उनका उपदेश न सुना, प्रत्युत उनसे वाद-विवाद बढ़ाया, उचित उत्तर पानेपर भी हठ किया, यथा—

तव मैं निर्गुन मत करि दूरी । सगुन निरूपौं करि हठ भूरी ॥

दीन्ह महारिपि साप—भाव यह कि हठ करनेका जो फल होता है सो हुआ, आये थे कल्याणके लिये मिल गया शाप । सो भी महर्षिका शाप । सद्यः कार्यमें परिणत हो गया, यथा—

किये अन्यथा होइ नहि द्विप्र साप अति घार ॥

मुनि दुर्लभ वर पायेऊँ—परन्तु उस शापसे मेरा बड़ा काम हुआ । मुनिजीने यदि शाप न दिया होता तो उन्हें अनुताप न होता, और न वे ऐसा वर देते जो मुनिलोगोंको भी दुर्लभ है ।

भाव यह कि (१) अविरल भक्ति (२) कामरूप (३) इच्छामरण (४) जहाँ वसें वहाँ एक योजनपर्यन्त अविद्याका न व्यापना, ये सब वरदान मुनिगणोंको भी सुलभ नहीं हैं ।

देखहु भजन प्रताप—भाव यह कि इसमें न तो ऋषिजीकी करनी है, न भेगी महिमा है, न जापरा गुण है । यह भजनका प्रताप है कि महर्षिजी शाप देन चले और वर दे डाले । प्रत्यक्ष प्रमाण सब प्रमाणोंसे स्पष्ट है । यहाँ भक्तोंको प्रथम प्रमाण दे रहे हैं कि देख लो, भजनका प्रताप है कि नहीं ? मुनिजी मतिथो भगवानने फेर दिया, और उनको वर दिलाया । सब आशावाणीवाग उमका अनुमोदन किया । यथा—

परमेशु नव वर मुनि जानी । यह सब भगत वरम मन थानी ॥



श्रीगणेशाय नमः । श्रीजानकीवल्लभो विजयते

ज्ञानप्रज्ञानचौघाह

प्रथम प्रसंग

रामरहस्य

जे असि भगति जानि परिहरहीं ।

केवल ज्ञान हेतु श्रम करहीं ॥

अर्थ—जो लोग ऐसी (प्रभावशालिनी) भक्तिको जानकर छोड़ देते हैं, केवल ज्ञानके लिये श्रम करते हैं ।

असि भगति—शापको भी मुनिदुर्लभ वरमे परिणत करनेवाली, सुखोंकी खानि, ज्ञान-वैराग्यकी जननी भक्ति है । जबतक भगवद्भक्ति

न हो, रामके चरणोंमें प्रेम न हो, तबतक कोई कल्याण नहीं हो सकता, और प्रेम हो जानेपर कोई कल्याण रुक भी नहीं सकता, बिना प्रार्थनाके सब कल्याण अपने-आप उपस्थित होते हैं और अकल्याण भी कल्याणरूपमें परिणत होते हैं ।

जानि परिहरहीं—सर्व कल्याणका त्याग और भक्तिका त्याग एक वस्तु है । कोई भी प्रज्ञावान् जान-बूझकर कल्याणका परित्याग नहीं कर सकता । जान-बूझकर जिसने कल्याणका परित्याग किया, उसका दोष बिना जाने परित्याग करनेवालेसे कहीं बढ़कर है । बिना जाने कल्याणका त्याग करनेवाला, जानते ही उसका ग्रहण कर लेगा, और जान-बूझकर त्याग करनेवालेके पुनः ग्रहणकी सम्भावना भी नहीं है, अतः जान-बूझकर भक्तिके परित्याग करनेवालेका कभी भी कल्याण नहीं हो सकता ।

केवल ज्ञान-शुष्क ज्ञान, निरुपास्तिज्ञान । भाव यह कि बिना उपासना (भक्ति) के ऋतम्भरा प्रज्ञा ही नहीं होती । सत्य अर्थका प्रकाश करती है इसीलिये इस बुद्धिका नाम ऋतम्भरा है, पहिले उपासनासे ईश्वरमें चित्त एकाग्र होता है, तब उस समय केवल ईश्वर-शब्द, ईश्वर-अर्थ और ईश्वरज्ञानमात्र चित्तमें रह जाता है । फिर धीरे-धीरे ध्यान करनेवाला और ध्यान भी वेपता हो जाता है, केवल ईश्वर-अर्थमात्र शेष रहता है तब सच्चा ज्ञान ईश्वरका होता है । इस अवस्था-वाली बुद्धिको ऋतम्भरा कहते हैं सो बिना प्रेमके ईश्वरमें चित्त एकाग्र* ही नहीं हो सकेगा, और बिना एकाग्र हुए ऋतम्भरा प्रज्ञा न होगी और

* चित्तका एकाग्र होना ही समाधि है । उसके दो भेद हैं—(१) सवितर्क और (२) निवितर्क । यदि गौमें समाधि की जाय, तो पहिले गौमें चित्त स्थिर छोड़कर केवल गौ-शब्द, गौ-अर्थ और गौ-ज्ञानमात्रका भान रह जायगा । यह सवितर्क समाधि है । फिर धीरे-धीरे ध्याता और ध्यानका भी भान जाता रहेगा, केवल गौ-अर्थमात्र रह जायगा । यही निवितर्क समाधि है ।

विना ऋतम्भरा प्रज्ञाके ईश्वरका सच्चा ज्ञान हो नहीं सकता, इसीलिये कहते हैं कि केवल ज्ञान श्रम है ।

सगुण ब्रह्ममे चारों प्रकारकी समाधि होती है—सवितर्क, निर्वितर्क, सविचार और निर्विचार । भगवान्का स्थूल रूप विराट् है, अतः उसमे सवितर्क और निर्वितर्क समाधि होती है, और हिरण्यगर्भ तथा ईश्वर सूक्ष्मरूप है, क्योंकि सूक्ष्मताका पर्यवसान अलिङ्ग (प्रकृति) तक है, अतः हिरण्यगर्भ और ईश्वरमें सविचार और निर्विचार समाधि होती है । निर्विचारमें निर्वितर्ककी भौति अर्थमात्रका निर्भास रह जाता है । सवितर्कका स्थूल विषय है, और सविचारका सूक्ष्म । यही दोनोंमें भेद है । निर्विचार समाधिके निर्मल प्रवाहसे ही अध्यात्मप्रसाद होता है, वहाँ ऋतम्भरा प्रज्ञा होती है, उसीसे ईश्वरका साक्षात्कार हो सकता है । भक्तिसे ये सब बातें अपने-आप होती हैं । प्रेममे ही यह सामर्थ्य है कि वह प्रेमीको प्रेमास्पदके सन्निकट विना जाने भी लिये चला जाता है ।

हेतु श्रम करहीं—विना भक्तिके ज्ञान चाहनेवाले परिश्रममात्र करते हैं, सिद्धि उनके भाग्यमें नहीं । वे कितना बड़ा परिश्रम करते हैं, सो ज्ञानदीपप्रकरणमे देखियेगा, और तिसपर भी विघ्नवाहुत्यसे उनका परिश्रम व्यर्थ जाता है । इसीलिये फल-प्राप्ति न कहकर 'श्रम करहीं' लिखा है ।

ते जड कामधेनु गृह त्यागी ।

खोजत आकु फिरहिं पय लागी ॥१॥

अर्थ—वे जड (मूर्ख) घरमें कामधेनुको छोड़कर दूधके लिये मदार खोजते फिरते हैं ।

ते जड-वे कलिमलप्रसित विमूढ हैं, उन्हें समझ नहीं है, यथा—'किमि समुझौं मैं जीव जड कलिमलप्रसित विमूढ ।' संसारसे न तो ममता हटी और न भगवान्में प्रेम हुआ, तब केवल

ब्रह्मविचारसे ज्ञान कैसे होगा ? यथा—‘नादि त्रिरति विनु ब्रह्म विचारु।’
 उन्हें तो ब्रह्मविचारका अधिकार ही नहीं। उनका ब्रह्मविचार अनधिकार
 चेष्टा है, कभी फलसिद्धि नहीं हो सकती। अतः ऐसा चेष्टा करने-
 वालेको जड़ कहा।

कामधेनु गृह त्यागी—पहिले भक्तिके लिये ‘जानि परिहरही’
 कह आये हैं। अतएव जो भक्तिको जानता है, उसके भक्ति घरमें
 है। उसे चाहिये कि उसीकी सेवा करे, और लाभ उठावे। उसे कहीं
 कुछ हँदना नहीं है। इतनेपर भी जिसने भक्तिमी उपेक्षा की, उसने
 मानो घरमें स्थित कामधेनुका त्याग किया। कामधेनु यथेष्टित
 अमृतमय दूध जभी चाहे तभी देती है, और उसके अतिरिक्त भी
 जितनी कामनाएँ हों उन्हें पूर्ण करती है, इसी भाँति भक्ति भी
 कामधेनु है। मनचाहा परम कल्याणकर ज्ञान तो देती ही है, और जो
 कुछ मनोवाञ्छित है, उसे पूर्ण करती है। उस भक्तिद्वारा वास्तव ज्ञान
 न चाहकर, निरुपास्ति ज्ञानकी ओर जो दौड़ता है, उसीके लिये कहा
 जाता है कि इसने घरमें बसी हुई कामधेनुका परित्याग किया।

पय लागी—यहाँ पयकी उपमा वास्तव ज्ञानसे है। जिस भाँति
 अमृतमय दूध कामधेनुसे मिलता है, उसी भाँति वास्तव ज्ञान भक्तिसे ही
 मिलता है। यहाँ वास्तव ज्ञानसे अभिप्राय श्रीराम (ब्रह्म) के ज्ञानसे है।
 वैसे तो विषयका ज्ञान, देवताओका ज्ञान, सब ज्ञान ही है, पर ऐसे
 ज्ञानको वास्तव नहीं कह सकते।

खोजत आकु फिरहि—भाव यह कि कामधेनु घरमें है, उसे तो
 छोड़ दिया, और दूधके लिये मदार (अर्क) हँदता फिरता है।
 मदारके पत्तोंके तोड़नेसे दो-चार बूँद श्वेत रस टपकता है, जिसे मदारका
 दूध कहते हैं। उसका रंग दूध-सा ही होता है, पर स्वाद और गुणमें
 दूधसे एकदम विपरीत होता है। उससे नेत्रको बड़ी हानि पहुँचती है।
 इसी भाँति निरुपास्तिज्ञान भी रूपरगमें सोपास्तिज्ञान-सा ही होता है,

परन्तु किसी प्रकारकी समापत्ति* न होनेसे ऋतम्भरा प्रज्ञा ही नहीं होती । अतः उसमें सोपास्तिज्ञानका कोई गुण नहीं होता, प्रत्युत उसमें बड़ा भारी दोष आ जाता है । तत्पदवाच्य परमेश्वरकी ओर मन न जानेसे, वह तत्पदके शोधनमे भी सर्वथा असमर्थ है और संसारमें ममता रहनेसे त्वंपदवाच्य जीवका भी शोधन नहीं कर पाता । अतः लक्ष्यार्थकी उसे प्राप्ति ही नहीं हुई, ऐक्य वह किसका करेगा ? वाच्यार्थ का ऐक्य हो नहीं सकता, अतः मुखसे 'ब्रह्मास्मि' उच्चारण करते रहनेपर भी, और सारी शोधनप्रक्रिया कण्ठस्थ की हुई होनेपर भी उसे कल्पशतमे भी ज्ञान न होगा । उसकी दृष्टि ही नष्ट हो गयी । अतः निरूपास्तिज्ञान मदारकी दूधकी भाँति हानिकर है । निरूपास्ति ज्ञानवालेके लिये अन्त-मुख होना बड़ा कठिन है, अतः उसके प्रयत्नको 'घरसे बाहर खोजते फिरना' कहा ।

सुनु खगेश हरि भगति बिहाई ।

जे सुख चाहहिं आन उपाई ॥

अर्थ—हे खगेश ! सुनो, जो लोग हरिभक्ति छोड़कर दूसरे उपायसे सुख चाहते हैं ।

सुनु खगेश—भाव यह कि आपकी अपने आश्रित पक्षियोंपर इतनी प्रीति है कि टिट्ठिभक्त के अण्डेके लिये समुद्रपर घावा कर दिया । आप

* समाधि ।

† 'तत्' पदका वाच्यार्थ सगुण ब्रह्म और लक्ष्यार्थ निर्गुण ब्रह्म है । इसी भाँति 'त्व' पदका वाच्यार्थ जीव और लक्ष्यार्थ कूटस्थ है । जिस भाँति महाकाश और घटाकाशमें भेद नहीं है, उसी भाँति निर्गुण ब्रह्म और कूटस्थमें भी भेद नहीं है ।

‡ महाभारतमें कथा है कि समुद्रने टिट्ठिभक्ता अण्डा बहा दिया । उसपर क्रुद्ध होकर समुद्र सुखानेके लिये वह समुद्रका जल उलीचने लगा । देखा-देखी

समझ सकते हैं कि स्वामी अपने आश्रितोंकी कौन-सी सहायता नहीं करता ?

हरिभगति विहाई-ज्ञान चाहनेवालोंके लिये भी (पहिले कह आये हैं कि) भक्ति ही उपाय है, यथा—

रघुपति भगति बारि छालित चित, बिनु प्रयास ही सूझै ।

तुलसिदास यह चिद बिलास जग बूझत-बूझत बूझै ॥

अब कहते हैं कि सुखप्राप्तिका भी यही एकमात्र उपाय है, इसके परित्यागसे फिर सुख नहीं, यथा—

सुनु मन मूढ़ सिखावन मेरो ।

हरिपदविमुख लह्यो न काहु सुख सठ यह समुझ सबेरो ॥

विहुरे ससि रवि मन नयननिर्ते पावत दुख बहुतेरो ।

भ्रमत श्रमित निसिदिवस गगन महुँ तहुँ रिपु राहु बढेरो ॥

.....

छुटै न विपति भजे बिनु रघुपति श्रुति सदेह निबेरो ।

तुलसिदास सब आस छाँडि करि होहु रामकर बेरो ॥

(विनयपत्रिका)

जे सुख चाहहिं-सुख तो सभी चाहते हैं, पर सबको सुख चाहनेवाला नहीं कह सकते । जो जान-बूझकर भी दुखदायक वस्तुको गलेमें बाँधे फिरता है, उससे छूटनेका प्रयत्न नहीं करता, उसे सुख चाहनेवाला कैसे कहे ? यथा—

जटपि विषय संग सहे दुमह दुख विपतिजाल अरुझान्यौ ।

तदपि न तजत मूढ़ ममतावस जानतहु नहिं जान्यौ ॥

(विनयपत्रिका)

जो सचमुच विपत्तिजालसे छूटकर सुख चाहता है वही वस्तुतः सुख चाहनेवाला है ।

बहुन-मे पक्षी इस काममें लग गये । समाचार पाकर गरुड आये, आँर समीत होकर समुद्रने अण्डा लीटा दिया ।

आन उपाई-सुखके उपायमे ही दिनरात जीवमात्र लगे हे, पर सुख मिलता तो नहीं । हाथ आकर भी उँगलियोंके बीचसे निकल जाता है । क्योंकि भजन छोडकर किसी साधनमे सुख नहीं, यथा—

नाहिन आवत आन भरोसो ।

यहि कलिकाल सकल साधन तरु हे श्रम-फलनि फरो सो ॥

तप तीरथ उपवास दान मख जेहि जो रुचै करो सो ।

पायेहि पै जानियो करम-फल भरि-भरि वेद परोसो ॥

आगम-विधि जप जाग करत नर सरत न काज खरो सो ।

सुख सपनेहु न जोग-सिधि-साधन रोग वियोग भरो सो ॥

काम क्रोध मद लोभ मोह मिलि ज्ञान विराग हरो सो ।

विगरत मन संन्यास लेत जल नावत आम थरो सो ॥

बहु मत मुनि बहु पथ पुराननि जहाँ-तहाँ झगरो सो ।

गुरु कही राम भजन नाको मोहि लगत राज डगरो सो ॥

तुलसी बिनु परतीति प्रांति फिरि-फिरि पचि मरै मरो सो ।

राम नाम-बोहित भवसागर, चाहै तरन तरौ सो ॥

(विनयपत्रिका)

ते सठ महासिंधु बिनु तरनी ।

पैरि पार चाहहिं जड करनी ॥ २ ॥

अर्थ-वे शठ हैं, विना नावके अपनी जड करणीसे तैरकर बड़े भारी समुद्रको पार किया चाहते हैं ।

ते सठ-भक्तिका परित्याग करके सुखके लिये अन्य साधनोका भरोसा करना अपनी आत्माको धोखा देना है । अतः ऐसा करनेवालोंको शठ कहा, यथा—

कपट सार सूची सहस, बाँधि वचन परवास ।

करि दुराव चह चातुरी सो सठ तुलसीदास ॥

महासिन्धु-सब प्रकारके शोकोका देनेवाला, देहाभिमानका महासमुद्र है, न इसका थाह है न वारापार है । रागादि जल-जन्तुओंसे भरा हुआ है, सकल्पनी बड़ी-बड़ी लहरें दिनरात इसमें उठा करती हैं, यथा—

कुनपल्ल-अभिमान सागर भयंकर घोर विपुल अवगाह हुस्तर अपारम् ।
नक्र रागादिसकुल मनोरथ सकल सग संकल्प वीची विकारम् ॥
(विनयपत्रिका)

बिना इस समुद्रके पार किये सुख मिल नहीं सकता, अतः सुखार्थी-को इसे पार करना ही होगा ।

विन्दु तरनी-नदीके पार जानेके लिये नौकाकी आवश्यकता पड़ती है, फिर समुद्रके पार जाना तो बिना नौकाके हो ही नहीं सकता, इसी भाँति बिना भक्तिके देहाभिमानसागरके पार कोई जा नहीं सकता । अतः भक्ति दुःखसागरके पार जानेका एकमात्र साधन है ।

जड करनी-भाव यह कि विचारविहीन करणीको जडकरणी कहते हैं, यथा—

गगन समीर अनल जल धरनी । इनकै नाथ सहज जड करनी ॥

अतएव जडकरणीसे पार जानेकी प्रक्रिया ही नहीं हो सकती । समुद्रमें अति बुद्धिमान् भी दिङ्मूढ हो जाते हैं, यह पता ही नहीं चलता कि हम कहाँपर हैं, और किस ओर जा रहे हैं । खगोल और भूगोलके परिज्ञाता ही अनेक साधनसम्पन्न होकर महासागरमें अपना पथ निश्चित करते हुए जहाज चलाते रहते हैं, जडकरणी होनेसे किसी भाँति ब्रेड़ा पार नहीं होता । अथवा यदि जडकरणी शब्द महासिन्धुका विशेषण मान लिया जावे तो यह अर्थ करना पड़ेगा कि यदि समुद्र चेतनकरणी होता तो अनुनय-विनयसे भी किसी प्रकार प्राण-रक्षाकी आशा की

जा सकती थी, पर समुद्र तो जडकरणी है, उससे किसी प्रकारकी सहायताकी आशा नहीं की जा सकती ।

पैरि पार चाहत—भुजबलसे तिरा चाहता है । पहिले तो इतनी सामर्थ्य मनुष्य-शरीरको हो ही नहीं सकती कि भुजबलसे महा समुद्र तिर सके, दूसरे पर्वतोपम तरगोंके थपेड़ोंसे विकल होकर उसका आगे बढ़ना असम्भव हो जायगा । यदि कुछ साहसविशेष किया तो जलजन्तुओंका शिकार हो जायगा । अतः तैरकर महासमुद्र पार करना नितान्त असम्भव है । इसी भाँति देहाहंकार (दुःख) सागरके पार जानेमें केवल बाहुबल अकिञ्चित्कर है । भगवान्के आश्रय होना ही नौकारोहण है, अपने बलपर भरोसा करके प्रयत्न करना तैरकर पार जाना है । कैसा भी तैराक हो, पुरुषार्थी हो, संकल्पतरगोंके थपेड़ोंसे विकल हो जावेगा, इनसे भी यदि बचा तो रागद्वेषादिका शिकार बन जायगा । तैरकर पार जानेकी इच्छा ही उसकी मूर्खताकी द्योतक है । अतः भक्तिका आश्रय करना ही एकमात्र उपाय है ।

सुनि भुसुंडिके वचन भवानी ।

बोले गरुड हरखि मृदुबानी ॥

अर्थ—हे भवानी ! भुशुण्डिके वचन सुनकर गरुड हर्षित होकर मृदुबानी बोले ।

भवानी—शङ्कर भगवान् सविधि गरुड और भुशुण्डिकीका सवाद कह रहे हैं, क्योंकि भवानीका प्रश्न ही यही था कि 'कहहु कवन विधि भा सवादा ।' सो यहाँपर दोनों भक्तोंमें ज्ञान-भक्ति-विषयक प्रश्न उठ रहा है, तथा रामरहस्यका भी वर्णन प्रारम्भ होनेवाला है, भवानीके दो प्रश्नोंका उत्तर इसी प्रसंगमें होगा, यथा—

(१) भगति ज्ञान विज्ञान विरागा । पुनि सब वरनउ सहित विभागा ॥

(२) औरौ राम रहस्य अनेका । कहहु नाथ अति विमल विवेका ॥

अतः श्रोताको मावधान करनेके लिये मन्त्रोपन करने ।

सुनि भुसुंडिके वचन—यह कहार गरुडजीके चतुर्थ प्रश्नके उत्तरकी समाप्ति दिखलार्थी—प्रश्न यह था कि—

नाथ तवाश्रम आयउँ, मोर मोह भ्रम भाग ।

कारन कवन सो नाथ मत्र, कहहु सहित अनुराग ॥

उत्तर हुआ कि भजनके प्रतापसे लंगमन महर्षिके शापका चरदान-रूपमें परिवर्तन ही इस बातका कारण हुआ कि भुशुण्डिके आश्रमके सन्निकट आनेपर गरुडजीका शोक-मोह जाता रहा ।

बोले गरुड—यदि पुनः शक्ता न करते तो मत्वाट यही समान हो जाता । पर उक्त प्रश्नका उत्तर पूरा होते न होते ही दूसरी शक्ता उठ खड़ी हुई, अतः गरुडजी बोले । उत्तरके अन्तमें भजन-प्रतापपर भुशुण्डिकीने बहुत जोर दिया । सो यह शक्ता और भी पुष्ट हो गयी ।

हरखि मृदुयानी—भाव यह कि भुशुण्डिकी और गरुडजी दोनों वक्ता और श्रोता भगवद्भक्त हैं । भक्तिके उत्कर्षकी कथा कहने और सुननेमें दोनोंको हर्ष है । वक्ताको हर्ष, यथा—

गरुड वचन सुनि हरपेउ कागा । बोलेउ वचन सहित अनुरागा ॥

श्रोताको हर्ष, यथा—

सुनि भुसुंडिके वचन भवानी । बोले गरुड हरखि मृदुयानी ॥

गरुडजी सत है, अतः मृदु बोलनेका उनका स्वभाव है । सतका लक्षण है कि 'कहै सत्य प्रिय वचन विचारी' । पहले भी कह आये हैं कि 'कह मृदु वचन सगेस' ।

तव प्रसाद प्रभु मम उर माहीं ।

संसय सोक मोह भ्रम नाहीं ॥ ३ ॥

अर्थ—हे प्रभो ! तुम्हारी कृपासे मेरे हृदयमें संशय, शोक, मोह और भ्रम नहीं है ।

प्रभु—गरुड़जीने भुशुण्डिजीको गुरु माना है, यथा—

गुरु विनु भवनिधि तरै कि कोई । जौ बिरचि-शंकर सम होई ॥

इसीलिये प्रभु करके सम्बोधन करते हैं, अथवा शोक-मोह-विनाशनमें समर्थ देखकर प्रभु सम्बोधन करते हैं ।

तव प्रसाद-भाव यह कि आपका प्रसाद (प्रसन्नता) अमोघ है । संशय, शोक, मोह, भ्रमका नाश बड़े-बड़े साधनोंसे भी होना कठिन है, सो वह आपके प्रसादमात्रसे हो गया ।

मम उर माहीं—मेरे हृदयमें शोक-मोहादिने ऐसा डेरा जमा लिया था कि नारद, ब्रह्मा और शङ्करके साक्षात्कारसे नहीं गया, और आपके आश्रमके निकट आनेसे ही चला गया । इसीलिये कहा है कि—

विधि हरिहर कवि कोविद बानी । कहत साधु महिमा सकुचानी ॥

संशय शोक मोह भ्रम—उभयकोटि-अवलम्बी ज्ञानको सग्य कहते हैं, यथा—

सो अवतार सुनेउँ जग माहीं । देखेउँ सो प्रताप कछु नाहीं ॥

इष्टके नाशसे जो दुःख होता है, उसे शोक कहते हैं, यथा—

बंधन काटि गयउ उरगादा । उपजा हृदय प्रचंड विपादा ॥

अज्ञानको मोह कहते हैं, यथा—

भयउ मोहवस तुम्हरइ नाहीं ।

विपरीत ज्ञानको भ्रम कहते हैं, यथा—

प्रगट न ज्ञान हृदय भ्रम छावा ॥

नाहीं—भाव यह कि अविद्या मेरे हृदयसे हट ही नहीं गयी,

बल्कि मेरे लिये नष्ट हो गयी। अब आपके आश्रमसे योजनभर दूर निकल जानेपर भी पुनः उसके प्रत्यागमनका भय नहीं है।

सुनेउ पुनीत रामगुनग्रामा ।

तुम्हरी कृपा लहेउ विश्रामा ॥

अर्थ—रामके पुनीत गुण-ग्रामोंको तुम्हारी कृपासे सुना और विश्राम पाया।

सुनेउ—भाव यह कि तुम्हारी कृपासे सुना। जिस भौति गरुडजीने उत्कण्ठावश रामकथा सुनानेके लिये बारबार प्रार्थना की थी, यथा—

अब प्रभु कथा सुनावहु मोहीं। बार-बार बिनवौं प्रभु तोहीं ॥

उसी भौति बार-बार कृतज्ञता प्रकाशित करते हैं, यथा—

सुनेउ सकल रघुपति चरित ।

सुनेउ पुनीत रामगुन ग्रामा ।

श्रीरामचरित देखनेसे मोह और सुननेसे शान्ति होती है। उमा और गरुडको चरित्र देखकर ही मोह हुआ था, और कथा सुनकर ही उस मोहकी निवृत्ति हुई। श्रीरघुनाथ-चरित्र कहकर श्रोताका सकोच मिटानेके लिये भुशुण्डिजीने अपने मोहका भी वर्णन किया। तत्पश्चात् उमाकी भौति गरुडजीने भी भुशुण्डिजीके विषयमें प्रश्न किये। भुशुण्डिजीने स्वयं अपना चरित वर्णन किया। भक्तोंके चरित्रमें भगवान्के गुण-ग्रामका ही वर्णन रहता है, सो 'सुनेउ' कहकर उन शङ्काओंका समाधान होना दिखलाया। अथवा उत्तर आरम्भ करते समय भुशुण्डिजीने कहा था कि 'तात सुनहु सादर मन लाई' अतः उत्तरसमाप्तिपर भुशुण्डिजी कहते हैं कि 'सुनेउ' अर्थात् मन लगाकर सुना।

पुनीत रामगुनग्रामा—यहाँ 'गुणग्रामा' कहकर बहुवचनका प्रयोग किया। गुणग्राम गुणोंके समूहको कहते हैं। स्तुतिमें गुणसमूह-

का कीर्तन होता है। रामचरितमे उल्लेखयोग्य गुणग्रामोंका सकीर्तन छन्वीस स्थानोंमें है, और छन्वीस विशेषण* छन्वीसों गुणग्रामोंमें क्रमशः भलीभाँति लागू होते हैं, यथा ब्रह्मस्तुतिके साथ 'जगमङ्गल गुणग्राम रामके' कहना भलीभाँति बैठ जाता है। जगमङ्गलके लिये ही ब्रह्मस्तुति हुई थी और उसका परिणाम भी जगन्मङ्गलमय ही हुआ, इसी भाँति भगवान्-के श्रीमुखसे उपदेश पाकर पुरवासी कृतार्थ हुए। तब उन लोगोंने स्तुति की। यह पचीसवीं स्तुति है। इसका सम्बन्ध पचीसवें विशेषण 'पावन गंगतरंग मालसे' है। पावन होना ही कृतार्थ होना है। विस्तार-भयसे सब नहीं लिखा। पावनमें ही सब विशेषणोंका अन्तर्भाव हो जाता है।

तुम्हरी कृपा—यहाँ देहलीदीपकन्यायसे प्रयुक्त हुआ है।

सुनेउँ पुनीत रामगुणग्रामा । तुम्हरी कृपा लहेउँ विश्रामा ॥

भाव यह कि तीनों बात तुम्हारी कृपासे ही हुई—(१) सशय-शोकादिका जाना (२) रामगुणग्रामश्रवण और (३) विश्रामप्राप्ति।

लहेउँ विश्रामा—भाव यह कि सगयवालेको विश्राम नहीं मिलता, उसकी दशा सर्प-दशित मनुष्यकी भाँति हो जाती है। जिस भाँति साँप काटे हुएको लहर आती है, उसी भाँति सगयीको दुःखद कुतर्ककी लहरें उठती हैं, सशयीको न इस लोकमें सुख है न परलोकमें। यथा—

संसय सर्प प्रसेउ मोहि ताता । दुखद लहर कुतर्क बहु बाता ॥

तव सरूप गारुडि रघुनायक । मोहि जियाएउ जनसुखदायक ॥

पहले तो 'उपजा हृदय प्रचड विषादा' और अब हर्षित होकर मृदु वाणी बोलते हैं। अतः कहते हैं कि 'लहेउ विश्रामा।'

* बालकाण्डके ३७ वें दोहेमें रामगुणग्रामके छन्वीसों विशेषण वर्णित हैं 'जगमङ्गल गुणग्राम रामके' इत्यादि।

एक वात प्रभु पूछें तोही ।

कहहु बुझाइ कृपानिधि मोही ॥ ४ ॥

अर्थ—हे प्रभो! एक वात तुमसे पूछता हूँ, मोहे कृपानिधि! मुझे समझाकर कहो ।

एक वात-भाव यह कि पण्डित चार बातें पूछी थी—(१) कारण कवन देह यह पाई (२) रामचरित नर मुन्दर न्यामी पायेहु कहाँ (३) महाप्रलयहु नास तव नाही, तुमहि न व्यापत काल अति कराल कारण कवन और (४) तब आश्रम आयेउँ मार मोट भ्रम भाग, सो कारण कवन । इन चारोंका उत्तर हो गया । अन्तमें फिर एक शङ्का उठी, वही पूछते हे ।

प्रभु पूछें तोही-भाव यह कि आप गुरु हैं । आपसे बात छिपानेसे निर्मल विवेक नहीं हो सकेगा, यथा—

सत कहहि अस नीति प्रभु, श्रुति पुरान मुनि गाव ।

होइ न विमल धिराग उर, गुरसन किये दुराध ॥

कृपानिधि-सम्बोधनका भाव यह कि गुरु कृपानिधि होते हैं । समुद्रमें नयी-नयी तरङ्गें उठा करती हे, अतः बार-बार समाधान करनेपर भी शिष्यके हृदयमें सन्देह उठनेसे गुरु कृपा करके समाधान करनेमें उद्यम नहीं होते, यथा—

बिगरी सुधारै कृपानिधिकी कृपा नई ।

मोहि बुझाइ कहौ-मुझे जो शङ्का उठनेवाली थी, उसका भी समाधान आपने सक्षेपरूपमें 'जे हरिभगति जानि परिहरहीं' इत्यादि दो चौपाइयोंमें किया, परन्तु मेरी अभ्रान्तिके लिये समझाकर कहिये । अन्य पक्षी लोग बहुत दिनसे कथा सुनते हैं, अतः उन्हें सब

विषय अभ्रान्त है, वे संक्षेपमें समझ सकते हैं। मैं ही नया सुननेवाला हूँ, अतः मुझे समझाकर कहनेकी आवश्यकता है।

कहहिं संत मुनि वेद पुराना ।

नहिं कछु दुरलभ ज्ञान समाना ॥

अर्थ—संत, मुनि, वेद और पुराण कहते हैं कि ज्ञानके समान कोई वस्तु दुर्लभ नहीं है।

संत मुनि कहहिं—वेद-पुराणमेंसे उपयुक्त सार ग्रहण करके सर्व-हितके लिये प्रचार करनेवाले ही साधु-सत हैं। यथा—

वेद पुरान उदधि घन साधू ।

और रागद्वेषरहित, तपस्वी, मनुष्यसमाजसे पृथक् वनमें रहने-वाले मुनि हैं, यथा—

सुनहु भरत हम झूठ न कहहीं । उदासीन तापस वन रहहीं ॥

अतः सत और मुनिके आत होनेमें सन्देह नहीं है, और आतोंका वाक्य प्रमाणरूपसे गृहीत होता है, सो वे लोग कहते हैं।

वेद पुरान—भाव यह है कि वेद स्वतः प्रमाण हैं, और पुराण भी वेदार्थके उपवृद्धण (पुष्ट) करनेसे पञ्चम वेद कहलाते हैं, ये भी परतः-प्रमाण हैं। इन दोनोंके वाक्य आतवाक्य हैं। पुराण और वेदोंमें ही अज्ञातार्थ जापकत्वञ्च है। सो ये भी ऐसा ही कहते हैं, अर्थात् इस बातमें सबकी एकवाक्यता है कि 'नहिं कछु दुरलभ ज्ञान समाना।' यहाँ

* नहीं जानी हुई बातका जनाना शास्त्रका काम है। जिन बातोंको मनुष्य अपनी बुद्धिसे जानता है या जान सकता है उन बातोंके कहनेमें शास्त्रकी उपयोगिता नहीं है। शास्त्रका कार्यकारित्व तो इसीमें है कि मानव-बुद्धिके अगोचर विषयका वर्णन करे।

वेदकी चार सख्या और पुराणकी अठारह सख्या होनेसे, 'पुराणा' बहुवचनका प्रयोग किया ।

ज्ञान समान नहीं—पुरुषार्थचतुष्टयमेंसे अक्षय मोक्षके साधन होनेके कारण ज्ञान ही सर्वोत्कृष्ट है, ज्ञान-सा पवित्र कुछ भी नहीं है । ज्ञान नित्य है । ज्ञान उत्पन्न नहीं होता, अतः अज्ञानके अपसरणको ही ज्ञान होना कहते हैं । ज्ञान बिना मुक्ति नहीं होती, यथा—

ज्ञान मोच्छप्रद वेद बखाना ।

इसलिये कहा कि ज्ञानके समान कुछ भी नहीं ।

कछु दुर्लभ—भाव यह कि इस जगत्में दुर्लभ वस्तुका ही मूल्य है । जो वस्तु जितनी अधिक दुर्लभ है उतना ही अधिक उसका मूल्य है, और मूल्यवान् पदार्थका ही जगत्में आदर है, उपयोगितापरही आदर निर्भर नहीं है । अल्पोपयोगी मणि माणिकका अत्यन्तोपयोगी अन्न-जलसे कहीं अधिक आदर है । यथा—

मनिमानिक महगे किये सहगे वृन जल नाज ।

तुलसी एतो जानिये राम गरीबनेवाज ॥

(दोहावली)

अतः सबसे अधिक मूल्य मोक्षका है, क्योंकि वह अति दुर्लभ है, यथा—

अति दुर्लभ कैवल्य परमपद ।

ज्ञानसे कैवल्यपद होता है, दुर्लभका साधन सुलभ नहीं हो सकता अतः कहा कि ज्ञान-सा कुछ दुर्लभ नहीं ।

सोइ मुनि तुमसन कहेउ गोसाईं ।

नहिं आदरेउ भगतिकी नाईं ॥ ५ ॥

अर्थ—हे गोसाईं ! वही मुनिने तुमसे कहा, सो (तुमने उसका) भक्ति-सा आदर नहीं किया ।

गोसाईं—शब्द प्रभुके अर्थमें व्यवहृत दिखायी पड़ता है, यथा—
 सो गोसाईं जेहि विधिगति छेकी । सकै को टारि टेक जो टेकी ॥
 स्वामि गोसाइहि सरिस गोसाईं ॥ राखा मोर दुलार गोसाईं ॥

—इत्यादि

सोइ मुनि तुमसन कहेउ—भाव यह कि ज्ञानप्रदानमें तीन बातें आवश्यक हैं—(१) ज्ञान (२) गुरु और (३) अधिकारी । जहाँ तीनों उत्तम एकत्रित हो जायँ वहाँ अनादरके लिये कोई कारण नहीं है । 'सोइ' से यहाँ वही अनुपम दुर्लभ ज्ञान अभिप्रेत है, मुनिसे यहाँ उपदेश गुरु महर्षि लोमशसे तात्पर्य है, 'तुमसन' से परम अधिकारी स्वयं भुशुण्डिजी कहे गये हैं । यहाँ तीनों बातें उत्तम-से-उत्तम बन गयीं, ब्रह्मज्ञानसे बढ़कर कोई शिक्षा नहीं, यथा—'मूढ परम सिख देउँ न मानसि ।' रामचरितमानसमें महर्षिपद लोमशको ही दिया गया है, यथा—'दीन्ह महाऋषि शाप' सो इनसे बढ़कर गुरु कौन होगा ? मनुष्योंमें मोक्षका अधिकारी ब्राह्मण है, इसीलिये उसके शरीरको चरम (अन्तिम) कहा गया है, यथा—'चरम देह द्विजकर मैं पाई ।' तिसपर भी भुशुण्डिजीका हृदय सब वासनाओंसे रहित था, यथा—'मनते सकल वासना भागी ।' इसीलिये मुनिजीने इन्हे परम अधिकारी माना, यथा—'मोहिं परम अधिकारी जानी ।' यहाँपर अनादरके लिये स्थान नहीं था, तीनोंमेंसे यदि किसीमें त्रुटि होती तो अनादरका प्रवेश हो सकता था ।

नहिं आदरेउ—भाव यह कि उपदेशके समय दूसरी बात मनमें सोचना ही उपदेशका अनादर है, और हठ करके उपदेशकी बात काटकर दूसरा पक्ष खड़ा करनेसे बढ़कर और क्या अनादर होगा सो ये सब बातें भुशुण्डिजीसे हुई, यथा—

यहि विधि विविधि जुगुति मन गुनेऊँ । मुनि उपदेश न सादर सुनेऊँ ॥

.....

तब मैं निरगुन मत करि दूरी । सगुन निरूपौं करि हठ भूरी ॥

इसीलिये गरुड़जी कहते हैं कि आपने आदर नहीं किया ।

भगतिकी नाई-भाव यह कि जब राममन्त्र दिया, और बालकरूप रामका ध्यान बतलाया तब खूब मन लगाकर सुना, यथा—सुंदर सुखद मोहि अति भावा ।' इससे भक्तिका आदर करना सूचित हुआ ।

ज्ञानहि भगतिहि अंतरु केता ।

सकल कहहु प्रभु कृपानिकेता ॥

अर्थ-हे प्रभु कृपानिकेत ! ज्ञान और भक्तिमें कितना अन्तर है सो सब कहिये ।

ज्ञानहि भगतिहि-भाव यह कि जाननेको ज्ञान और परम प्रेमको भक्ति कहते हैं । यहाँ जो ज्ञेय है वही परम प्रेमास्पद है । उसी आनन्द-सिन्धु सुखराशि रामको जाननेको ही ज्ञान कहते हैं, आनन्दानुभूति और प्रेम कोई दो पृथक् वस्तु नहीं मालूम पड़ती । जहाँ आनन्द है वहीं प्रेम है, जहाँ प्रेम है वहीं आनन्द है । यदि कोई प्रेम करता है तो उसे आनन्द अवश्य मिलता है, न मिला होता तो वह प्रेम न करता, और जिसे आनन्दानुभव हुआ वह प्रेम न करे ऐसा हो नहीं सकता, यदि कोई प्रेम नहीं करता तो यही समझमें आता है कि उसे आनन्दानुभव हुआ ही नहीं, सो देखनेमें तो ज्ञान और भक्तिमें पूरा-पूरा सामानाधिकरण्य मालूम होता है ।

अंतरु केता-अन्तरके तारतम्यसे ही आदरका तारतम्य होता है । मेरी तो यह समझमें नहीं आता कि किसका अधिक आदर करें और किसका कम, क्योंकि अन्तर कुछ मालूम नहीं पड़ता ।

सकल कहहु-आपके उर्तावसे साधन और सिद्धि दोनोंमें अन्तर मात्रम पड़ता है । साधनमें अन्तर है इसलिये आपने मुनिके उपदेशको आदरपूर्वक श्रवण नहीं किया । मिद्धिमें भी अन्तर है, तभी आपने निर्गुण मतको दूर करके नगुणना निरूपण किया । अतः साधन या सिद्धि जहाँ-जहाँ अन्तर हो सो सब कहिये ।

प्रभु कृपानिकेता-भुशुण्डिजीको समर्थ समझते हैं कि वह सब शङ्काओंका समाधान कर सकते हैं। क्योंकि भुशुण्डिजीकी स्तुति स्वयं शङ्करजीने गरुडजीसे की थी, यथा—‘जाकी अस्तुति सादर निज सुख कीन्ह महेस।’ इसलिये प्रभु सम्बोधन दिया। विनिमयमें कुछ न चाहकर अमूल्य उपदेश देनेका कष्ट सिवा कृपानिकेतके और कोई स्वीकार नहीं कर सकता, इसीलिये कृपाका घर (कृपानिकेत) कहा।

सुनि उरगारि वचन सुख माना।

सादर बोलेउ काग सुजाना ॥ ६ ॥

अर्थ-उरगारि (गरुड) का वचन सुनकर सुख माना (तब) आदरके सहित सुजान कागजी बोले।

उरगारि वचन-गरुडजी सँपोंके शत्रु हैं, खूब खोज-खोजकर प्रश्न पूछते हैं, अथवा अब मोह-भ्रमादि सँपोंके पीछे पडे हैं, निःशेष करके ही छोड़ेंगे।

सुनि सुख माना-भाव यह कि मर्मके समझनेवाले श्रोताको पाकर वक्ता सुखी होता है। गरुडजीके वचन सुननेसे यह मालूम हुआ कि वह उनके उपदेशको यथावत् धारण कर रहे हैं। जहाँ कहीं तनिक-सी भी बात बैठनेमें रुकती है, तुरन्त प्रश्न कर बैठते हैं। हमारे अविनयपर प्रश्न हो रहा है, यह समझकर रुष्ट न हुए, प्रत्युत परहितैकव्रत भुशुण्डिजीने संगयोच्छेदनका पुनः अवसर पाकर सुख माना। इससे भुशुण्डिजीकी कृपानिकेतता कही।

सादर बोलेउ-भाव यह कि उत्तम वक्ता पाकर श्रोतागण ही नहीं कृतार्थ होते, गुणी श्रोता पाकर वक्ता भी कृतार्थ होते हैं, उपयुक्त प्रश्न सुनकर आदर करते हैं। यहाँ गरुडजीकी तीव्र जिज्ञासा देखकर, तथा अपने प्रति पूर्ण आस्था देखकर आदरसहित बोले। अथवा गरुडजीके मनको रामप्रेमसे सरस देखा, कि ये भक्तिका सविस्तर वर्णन सुननेके

लिये ज्ञान-भक्तिको आमने-सामने रखकर प्रश्न कर रहे हैं, अतः सादर बोले, यथा—

राम सुप्रेम सरस मन जासू । साधु सभा वढ आदर तासू ॥

यहाँ गरुड़जीका आदर पक्षिराट् होनेके नाते नहीं हो रहा है; बल्कि रघुनायकका प्रियदास होनेके नाते हो रहा है, यथा—‘रघुनायकके तुम प्रिय दासा’ ।

काग सुजाना-भाव यह कि काग महामन्दमति होते हैं, कठोर-वादी होते हैं, यथा—‘महामन्दमति कारन कागा’ सो भुशुण्डिजी सुजान काग है, मधुर भाषी हैं, यथा—‘मधुर वचन बोलेउ तव कागा’ । सुजान साधु होते हैं, सुशील होते हैं, कृपालु होते हैं, सबकी सुनते हैं, सबका सम्मान करते हैं, क्योंकि सुवाणी, भक्तिमति और गतिकी उन्हें पहचान रहती है, यथा—

साधु सुजान सुशील नृपाला । ॥
सुनि सनमानहि सबहि सुवानी । भनिति भगति मति गति पहिचानी ॥

अतः गरुड़जीकी वाणी भणिति, भक्ति, मति और गति पहिचानकर उनका आदर किया । इससे कागजीकी प्रभुता कही ।

भगतिहिं ज्ञानहिं नहिं कछु भेदा ।

उभय हरहिं भव संभव खेदा ॥

अर्थ-भक्ति और ज्ञानमें कुछ भी भेद नहीं है, दोनों संसारसे पैदा हुए दुःखोंको हरण करते हैं ।

भगतिहिं ज्ञानहिं-भाव यह कि यथार्थ ज्ञान और सवादी भ्रमको ही क्रमशः ज्ञान और भक्ति कहा जाता है । मणिमें मणि-बुद्धि होना यथार्थ ज्ञान है और मणिकी प्रभामें मणि-ज्ञानसे प्रवृत्त होना सवादी भ्रम है, इसी भाँति ब्रह्मका अपरोक्ष ज्ञान होना तत्त्वज्ञान है, और उसकी उपासना सवादी भ्रम है ।

नहिं कछु भेदा-भाव यह है कि तत्त्वज्ञान और सवादी भ्रममे कोई भेद नहीं है । मणि-प्रभामें मणि-बुद्धि होना यद्यपि भ्रम है तथापि उसकी प्राप्तिके लिये दौड़ते हुए पुरुषको मणि-प्राप्ति होती है । अतः मणि-प्राप्तिरूपी फलके समान होनेसे अभेद कहा । प्रश्न यह था कि 'जानहिं भगतिहिं अन्तरु केता' । अब प्रश्नकर्ताने जिस बातको मनमें रखकर प्रश्न किया था उसीकी पुष्टि करते हुए कहते हैं कि 'भगतिहिं जानहिं नहिं कछु भेदा' ।

भव संभव खेदा-ससाररूपी वनमें दुःख-ही-दुःख भरा है । इसीसे 'खेदा' कहकर बहुवचनका प्रयोग किया । ग्रन्थकारन विनय-पत्रिकामें संसारको वन मानकर उसके दुःखोंका बड़ा सुन्दर चित्र खींचा है, यथा—

संसारकातार, अतिघोर, गभीर, घन, गहन तरु कर्म-सकुल, मुरारी ।
 वासना बलि खर-कटकाकुल विपुल, निविड विटपाटवी कठिन भारी ॥
 विविध चित्तवृत्ति-खगनिकर श्येनोल्क, काक वक गृध्र आसिप अहारी ।
 अखिल खल, निपुन छल छिद्र निरखत सदा जीवजन पथिक मनखेदकारी ॥
 क्रोध करि मत्त, मृगराज कंदर्प, मद-दर्प घृक-भालु अति उग्रकर्मा ।
 महिप मत्सर क्रूर, लोभ सूकररूप, फेरु छल, दंभ मार्जारधर्मा ॥
 कपट मर्कट विकट, व्याघ्र पाखण्ड मुख, दुखद मृगव्रात, उतपातकर्ता ।
 हृदय अवलोकि यह सोक सरनागतं, पाहि मां पाहि, भो विश्वभर्ता ॥
 प्रबल अहंकार दुर्घट महीधर, महामोह गिरिगुहा निविडान्धकारम् ।
 चित्त वेताल मनुजाद मन, प्रेतगन रोग, भोगौघ वृश्चिक-विकारम् ॥
 विषय-सुख-लालसा दंस-मसकादि, खल झिल्लिरूपादि सब सर्प, स्वामी ।
 तत्र आक्षिप्त तव विषम भाया नाथ अंध मैं मद व्यालादगामी ॥
 घोर, अवगाह भव आपगा पापजलपूर दुष्प्रेक्ष्य दुस्तर अपारा ।
 मकर पडवर्ग गोनक्र चक्राकुला कूल सुभ असुभ दुख तीव्र धारा ॥
 सकल सघट पोच सोचबस सर्वदा दास तुलसी विषम गहनग्रस्तम् ।
 त्राहि रघुवंशभूषण कृपाकर कठिन काल विकराल-कलित्रास-त्रस्तम् ॥

उभय हरहिं-भाव यह कि भक्ति और ज्ञान दोनोंहीसे उपर्युक्त

दुःखोंकी निवृत्ति होती है। दोनोंका एक फल है कि जीव गमार्गके दुःखोंसे छूट जाता है। अब शङ्का यह होती है कि फिर आपने विशेष आदर क्यों किया ? अतः कहते हैं—

नाथ मुनीस कहहिं कछु अंतर ।

सावधान सोउ सुनु विहंगवर ॥७॥

अर्थ—हे नाथ ! मुनीश लोग कुछ भेद (अन्तर) बतलाते हैं, उसे भी हे विहंगवर ! सुनो ।

नाथ—भाव यह कि पक्षिराट् होनेसे गन्डजीको 'नाथ' कहकर सम्बोधन किया, अथवा आदरसे नाथ कहा ।

मुनीस कहहिं—भाव यह कि भुशुण्डिजी बड़े मुर्गील ह, यथा— 'तहँ रह कागभुशुण्डि सुशील' ऐसे गहन विषयमे अपने मतको प्रमाण नहीं मानते, अतः मुनीशोंका मत कहते हैं। मनन करनेवालोंको मुनि कहते हैं, अति विचारशीलको मुनीश कहते हैं। मुनीश आस हैं, इनका वचन प्रमाण है ।

कछु अंतर—भाव यह कि मननशीलोंको कुछ अन्तर दिखलायी पड़ा है। वह अन्तर सूक्ष्म है, अतः सबको नहीं मालूम पड़ता। उसी अन्तरको भुशुण्डिजीने भी प्रमाण मानकर, भक्तिके प्रति अधिक आदर दिखलाया ।

विहंगवर—भाव यह कि आप विहंगमार्गी ज्ञानियोंमें श्रेष्ठ हैं, इसके समझनेके अधिकारी हैं अथवा श्रोताओंमें प्रमुख हैं, यथा—'आवैं सुनैं अनेक विहंगा' यहाँ पक्षीभावमे कथा होती रही, इसलिये श्रोताओंमें सिवा पक्षियोंके और कोई नहीं था, यथा—

कछु एहिते पुनि मैं नहि राखा । समुझै खग खगहीकर भाखा ॥

सावधान सोउ सुनु—भाव यह कि उस अन्तरको भी सावधान होकर सुननेके लिये आदेश देते हैं। साम्य तो सुन चुके अब अन्तर भी

सुनो । तनिक भी अनवधानता होनेसे समझमें नहीं आवेगा । भक्ति और ज्ञानका विषय ही ऐसा गूढ है कि श्रोताको सावधान करना ही पड़ता है । भगवान् श्रीरामचन्द्रने स्वयं इसी भाँति लक्ष्मणजीको सावधान किया । यथा—‘सुनहु तात मतिमन चितलाई ।’

ज्ञान विराग जोग विज्ञाना ।

ए सब पुरुष सुनहु हरिजाना ॥

ज्ञान-भाव यह कि ज्ञान दो प्रकारका होता है—(१) परोक्षज्ञान और (२) अपरोक्षज्ञान । ब्रह्मको सबमें समान देखना ही परोक्षज्ञान है, यथा—

ज्ञान मान जहँ एकौ नाहीं । देखहिं ब्रह्म समान सब माहीं ॥

विराग-वैराग्य भी दो प्रकारका होता है—(१) वशीकार और (२) परवैराग्य । देखे हुए विषय और स्वर्गादिके सुने हुए भोगोंसे तृष्णारहित होनेको वशीकारवैराग्य कहते हैं, यथा—

एहि तनकर फल विषय न भाई । स्वर्गहु स्वल्प अंत दुखदाई ॥

पुरुषके साक्षात्कारसे गुणोंमें तृष्णारहित होना परवैराग्य है, यथा—
कहिअ तात सो परम विरागी । तून सम सिद्धि तीन गुन त्यागी ॥

जोग-चित्तवृत्तिके निरोधको योग कहते हैं, यथा—

मन थिर करि तब शंभु सुजाना । लगे करन रघुनायक ध्याना ॥

यह विना अभ्यास-वैराग्यके नहीं होता और न विना योगकी सहायतासे ज्ञान हो सकता है । यथा—‘धर्म ते विरति योग ते ज्ञाना ।’

विज्ञाना-जहाँ ज्ञानके साथ विज्ञानका पाठ है, वहाँ ज्ञानसे परोक्ष-ज्ञान और विज्ञानसे अपरोक्षज्ञान लिया जायगा, यथा—‘दुर्लभ ब्रह्मलीन विज्ञानी’ और जहाँ केवल ज्ञान ही पठित है वहाँ प्रसङ्गानुकूल दोनों अर्थ लिया जायगा ।

सुनहु हरिजाना—भाव यह कि हरिके यान होनेसे आप बड़े पुरुषार्थी हैं। जिसमें कोई पुरुषार्थ ही नहीं वह पुरुष कैसा ? पुरुषार्थ चार माने गये हैं—धर्म, अर्थ, काम और मोक्ष। इनमेंसे धर्म और अर्थ साधनरूप हैं, अतः फलरूप काम और मोक्ष दो ही पुरुषार्थ हैं। इन दोनोंमें भी नित्य होनेसे मोक्ष परम पुरुषार्थ है। पुरुषार्थके लिये स्वात्मावलम्बन परम आवश्यक है, यह आप अच्छी तरहसे जानते हैं।

ए सव पुरुष—भाव यह कि चेतन पुरुष और जड़ प्रकृतिके योगसे ही यह सृष्टि (जगत्) है, अर्थात् चेतन और जड़की ग्रन्थि अथवा अभिमान ही जगत्का मूल है। इस ग्रन्थिके बिना छूटे जगत्से निस्तार नहीं, अतः ज्ञान विराग योग विज्ञान ये सब इस ग्रन्थिको तोड़कर मोक्ष देनेवाले हैं। अतः बड़े स्वात्मावलम्बी पुरुषार्थी हैं, पुरुषपदवाच्यके योग्य है। यथा—

धर्म ते विरति जोग ते ज्ञाना । ज्ञान मोच्छप्रद वेद बखाना ॥

ये मायाके प्रतिद्वन्द्वी हैं। अतः इनकी चेतनमें ही गिनती है।

पुरुष प्रताप प्रबल सब भाँती ।

अबला* अबल सहज जड जाती ॥ ८ ॥

अर्थ—पुरुषका प्रताप सब भाँति प्रबल होता है, और जड जाति अबला (स्त्री) है, स्वभावसे ही निर्बल है।

पुरुष प्रताप—भाव यह कि प्रताप पुरुषके हिस्सेकी वस्तु है। स्वावलम्बी पुरुषार्थीका ही प्रताप होता है, और प्रतापसे दुष्कर कार्य सुकर हो जाता है, यथा—‘श्रीरघुवीरप्रतापते सिन्धु तरे पाषाण’ सो

* ज्ञानविज्ञानमें श्मश्रु (दाढ़ी-मूछ) आदि कोई पुरुषके चिह्न नहीं हैं, और न माया-भक्तिमें कुच-कुँड आदि कोई स्त्रीके चिह्न हैं, अतः चेतन जाति और जटजातिके विभागसे पुं (आदेश) भाग माना।

ज्ञान विराग योग विज्ञानका भी प्रताप है। उन्हें कुछ करना नहीं पड़ता। उनके रहनेसे ही मोह भाग जाता है। यथा—

सुनु सुनि मोह होइ मन ताके । ज्ञान विराग हृदय नहिं जाके ॥

प्रबल सब भौंती—भाव यह कि चित् जडकी ग्रन्थितक छोड़नेमें समर्थ है, यथा—

गौंठि विनु गुनकी कठिन जड चेतनकी,
छोरयो अनायास साधु सोधक अपानको ॥

(गीतावली)

जडजाति अबला—जिस भौंति चेतनको पुरुष कहते हैं उसी भौंति जड जातिको अबला (स्त्री) कहते हैं। जड प्रकृति या माया है। जिस भौंति ज्ञान वैराग्य आदि ग्रन्थिके छोड़नेवाले हैं, उसी भौंति मोहादि ग्रन्थिको दृढ करनेवाले हैं। अतः इनकी भी गिनती जड जातिमें है, यथा—

काम क्रोध मद लोभ सब प्रबल मोहकी धारि ।

तिन महँ अति दारुन दुखद मायारूपी नारि ॥

सहज निर्वलता द्योतन करनेके लिये ही बहुत-से पर्यायोंके रहते हुए भी 'अबला' पद दिया।

सहज अबल—भाव यह कि प्रकृति या मायाको बल नहीं है, यथा—

सुनु रावन ब्रह्मांड निकाया । पाइ जासु बलविरचति माया ॥

एक रचइ जग गुन बस जाके । प्रभु प्रेरित नहिं निजबल ताके ॥

जासु सत्यता ते जड माया । भास सत्य इव मोह सहाया ॥

अतः इसमें स्वावलम्बन नहीं। यह वृत्तिरूपी ज्ञानसे नष्ट हो जाती है। इसीलिये इसे सहज निर्वल कहा।

दो०—पुरुष त्याग सक नारिहिं जो बिरक्त मतिधीर ।

नतु कामी विषयाबस बिमुख जो पद रघुबीर ॥

अर्थ—जो विरक्त मतिधीर पुरुष हैं, वे स्त्रीको त्याग सकते हैं। कामी, विषयोंके वशीभूत और रघुवीरके चरणोंके विमुख ऐसा नहीं कर सकते।

जो पुरुष विरक्त मतिधीर—यहाँ 'मतिधीर' शब्दका स्थितप्रज्ञसे अभिप्राय है। अर्थात् ज्ञान-योग-विज्ञानसे युक्त विरक्त पुरुष। भाव यह कि पुरुष और नारीमें भोक्तृ-भोग्य-सम्बन्ध है। अतः परस्परमें आकर्षण है, एक दूसरेको छोड़ नहीं सकते, पर ज्ञान-विराग-योग-विज्ञानमें चित्त-जडग्रन्थि छोड़नेकी सामर्थ्य है, अतः एतद्गुणविशिष्ट पुरुष चित्त-जडको पृथक्-पृथक् देखता है, अहंकारकी ग्रन्थि उसके लिये खुली हुई-सी है, अस्मिता तनु-अवस्थाको प्राप्त हो गयी है अतः उसे भोक्तृ-भोग्य-दृष्टि ही नहीं रहती।

त्याग सक नारिहिं—भाव यह कि जिसमें भोक्तृभोग्यभावना नहीं है, जिसकी अस्मिता तनु^१ भावको प्राप्त हुई है, जो स्थितप्रज्ञ है, वही स्त्रीका परित्याग कर सकता है, भोग्यके आकर्षणसे बचनेकी सामर्थ्य रखता है। स्त्रीके समान कोई भी विषय बन्धनकारक नहीं है, स्त्रीके त्यागसे और सब विषय त्यक्तके ही समान हैं, उनके त्यागमें कोई आयास नहीं है, इसीलिये कहते हैं कि वह नारीको त्याग कर सकता है, दूसरे विषयोंकी गणना ही क्या है ?

नतु कामी विषयाबस—जो कामी विषयोंके वशमें है, उसमें जडता है, दुर्बलता है, वह स्त्रीमय है, वह भोग्यके आकर्षणसे नहीं बच सकता, उससे स्त्री नहीं छूट सकती। यहाँ यह कह देना आवश्यक है कि

* दग्ध हुए बीजका न उगना तनुत्व कहलाता है। विरोधी भावसे उपमर्दित हुए फलेश तनुत्वको प्राप्त होते हैं।

वस्तुतः स्त्री और पुरुष, जड और चेतन है। ज्ञान विराग योग विज्ञान (चेतन) के धर्म हैं, इसीसे इन्हे पुरुष कहा, और काम-क्रोध-मोहादि जडके धर्म हैं, इसीसे इन्हे स्त्री कहा। पुरुषधर्म स्वावलम्बी है, बलवान् है, वह भोक्तृभोग्यभावका नाशक है, और स्त्रीधर्म निर्बल है, परमुखा-पेक्षी है, वह भोक्तृभोग्यभावका सदा शिकार बना रहेगा।

विमुख जो पद रघुवीर-भाव यह कि ज्ञान विराग योग विज्ञानसे युक्त होनेपर भी जो उपासना (भक्ति) का विरोधी है वह भी स्त्रीका त्याग नहीं कर सकता। क्योंकि विना भक्तिके अभ्यन्तरका मल जा नहीं सकता, और अभ्यन्तरके मलके रह जानेसे समयपर भोक्तृभोग्यभावके उदय होनेकी पूरी सम्भावना रहती है। भक्ति बनी रहनेसे बराबर आभ्यन्तरिक मल धुलता ही रहता है, और दृक्शक्ति निर्मल बनी रहती है, यथा—

रघुपति भगति बारिछालित चित विनु प्रयास ही सूझै ।

अतः चेतन-जडके पृथक् दर्शन होते रहनेसे भोक्तृभावका उदय नहीं होता।

सो०—सोउ मुनि ज्ञाननिधान

मृगनयनी विधुमुख निरखि ।

बिबस होहिं हरिजान

नारि बिस्वमाया प्रगट ॥

अर्थ—वे ज्ञान-निधान मुनि भी मृगनयनी चन्द्रवदनीको देखकर हे गरुड़जी! विवश हो जाते हैं। स्त्री प्रगट विश्वमाया है।

सोउ मुनि ज्ञाननिधान-भाव यह कि विरक्त मतिधीर ही स्थित-प्रज्ञ है, मुनि है, उसे ज्ञाननिधान इसलिये कहा कि उसमें ज्ञान विराग

योग विज्ञान सब कुछ है, उमके क्लेशोंका तनूकरण ही नुका है, अब उगे भोक्तृभोग्यभाव नहीं है, सद्योपतः वह अपने मनको मार नुका है ।

मृगनयनी विधुसुर्य निररि-भाव यह कि मुन्दरतामं ऐर्मा अपूर्व अमृत-सर्जीवनीशक्ति है कि वह मरे हुए मनको भी जगा देती है, अर्थात् तनूकृत क्लेश भी उदारावस्थाको प्राप्त हो जाता है, यथा—

जागेउ मनोभव मुयेउ मन यन सुमगता न परं कर्ही ।
सीतल सुगंध सुमट मारुत मदन अनल सरा मही ॥
विकसे सरनि बहु कज मजुल पुंज गुंजत मधुकरा ।
कलहस सुक पिक सरस रव करि गान नाचहि अपसरा ॥

विवस होहिं-भाव यह कि विशेष करके वदय हो जाते हैं, जो ही नाच वह नचाती है, वही नाच नाचते है । यथा—

नारि विवस नर सकल गोसाईं । नाचें नट मरकटकी नाईं ॥

हरिजान-भाव यह कि हरिजान सम्बोधन करके जिस बातको उठाया था, उसीको हरिजान सम्बोधन करके ही समाप्त करते हैं, यथा—

ए सब पुरुष सुनहु हरिजाना । और 'विवस होहि हरिजान ।'

विखमाया-भाव यह कि ससारमें जितनी माया है उनका यदि विभाग किया जावे तो उत्पत्ति, प्रलय और नाशमें सबका अन्तर्भाव हो जाता है । माया उसीको कहते हैं, जो झूठ होकर सत्य-सी भासे ।

नारि प्रगट-सो सब माया स्त्रीमें प्रकट है, और जगत्में गुप्तरूपसे है । जगत्की सृष्टि किसीने देखी नहीं, नाश कोई देख नहीं सकता, जो शक्ति पालन कर रही है, उसका दर्शन दुर्लभ है, बहुत बड़े-बड़े विचारशीलोंको उसका कुछ आभासमात्र मिलता है । स्त्रीमें ये सब बातें प्रकट हैं, यहींसे सब मायाका दर्शन होता है । जिस भाँति स्त्रीसे जीवोंकी उत्पत्ति, पालन और नाश होता है, उसी भाँति मायासे ससारकी उत्पत्ति, पालन और नाश होता है । भेद इतना ही है कि स्त्रीका

सम्बन्ध व्यष्टिसे है और मायाका समष्टिसे। अविचारसे ही स्त्री रमणीया है, विचारसे घृणित वस्तु, रक्त, मांस, मज्जा, स्नायु, अस्थि, चर्मादिका पिण्ड है और दिखायी इतनी सुन्दर पडती है, इसी भँति माया भी दुःखरूपा है, और देखनेमें ऐसी आकर्षक है कि ससार इसीमें फँसकर मर रहा है।

इहाँ न पच्छपात कछु राखों ।

वेद पुरान संत मत भाखों ॥

अर्थ—यहाँपर मैं कुछ पक्षपात नहीं करता, वेद, पुराण और सन्तका मत कह रहा हूँ ।

इहाँ न राखों—भाव यह कि वहाँ रक्खा था। सन्निकृष्ट अर्थमें 'इहाँ' का प्रयोग है, अर्थात् इस प्रसंगमें। महर्षि लोमशके प्रसंगमें मैंने पूरा पक्षपात किया था, यथा—'पुनि-पुनि सगुन पच्छ मै रोपा।' 'भक्तिपच्छ हीठ कर रहेउँ।' इससे यह न समझ लेना कि ये भक्तिके पक्षपाती हैं, जैसे वहाँ पक्षपात किया था वैसे ही यहाँ भी पक्षपात करते होंगे। वहाँ तो ऋषिजीसे उत्तर-प्रत्युत्तर छिड़ गया था, उत्तर-प्रत्युत्तरमें पक्षपात न करनेसे पक्ष गिर जाता है, अतः पक्षपात करना पड़ता है, यहाँ तो वह बात नहीं है, प्रसन्नतापूर्वक सच्ची जिज्ञासासे प्रश्न हो रहा है, और आदरपूर्वक उत्तर दिया जा रहा है, अतः पक्षपात अनुचित है।

पच्छपात कछु—भाव यह कि महर्षि लोमशके सामने बहुत कुछ पक्षपात किया था, यहाँ कुछ भी नहीं। पक्षपातके समय दूसरेकी बातको सादर नहीं सुना जाता, सुननेके समय ही उस कथनके विरुद्ध युक्ति सोची जाती है, यथा—

एहि बिधि अभित जुगुति मन गुनेऊँ । मुनि उपदेस न सादर सुनेऊँ ॥

वेद पुरान संत मत—भाव यह कि वेद स्वतः प्रमाण हैं, पुराण और संतमत परतःप्रमाण है अतः पुराण तथा संतके वचन यदि वेदा-विरुद्ध हों तभी ग्राह्य हैं, और वेद-पुराणके वचन भी यदि शिष्टगृहीत

नहीं हे तो वे भी अग्राह्य हैं, जिस भोंति भेषमे न ग्रहण किया हुआ समुद्रजल अग्राह्य हो जाता है। अतः वे ही वचन अमान्तरूपसे गाए हो सकते हैं, जो वेद, पुराण और सतगम्मत हैं।

भाखों-भाव यह कि मैं अपने मनही कोई बात ही यहाँ नहीं कर रहा हूँ। जो बातें वेदपुराणसतगम्मत निश्चित हैं, उन्हें ही कहता हूँ, अतः उनके प्रमाण होनेमें सन्देह नहीं।

मोह न नारि नारिके रूपा ।

पन्नगारि यह नीति अनूपा ॥ ६ ॥

अर्थ-स्त्रीके रूपपर स्त्री मोहित नहीं होती, हे पन्नगारि ! यह अनुपम नीति है।

नारि नारिके रूपा-भाव यह कि स्त्री-पुरुषमें ही परस्पर भोक्तृ-भोग्य-भाव है, अतः पुशक्ति और स्त्रीशक्तिमें आकर्षण है, मुन्दरतासे वह आकर्षणशक्ति बहुत बढ़ जाती है, अतः स्त्रीके रूपपर पुरुष मोहित होते हैं, यथा—

देखि रूप मुनि विरति विसारी । बढो वार लागि रहे निहारी ॥

और पुरुषके रूपपर स्त्री मोहित होती है, यथा—

भ्राता पिता पुत्र उरगारी । पुरुष मनोहर निरखहि नारी ॥

स्त्रीको स्त्रीके रूपपर मोहित होनेका कोई कारण नहीं है, न उनमें भोक्तृभोग्यभाव है और न आकर्षण है।

मोह न-भाव यह कि कारण बिना कार्य नहीं होता। मोहित होनेके लिये रूपवान्के प्रति भोग्यबुद्धि भी होनी चाहिये। अतः उस बुद्धिके न होनेसे नहीं मोहती।

पन्नगारि-से भाव यह कि आप भुक्तभोग हैं, आपकी माता

विनता*को कद्रूने कितना दुःख दिया । विनताका रूप कद्रूके द्वेषका कारण हुआ, रागका नहीं । यथा—

‘कद्रू विनतहि दोन्ह दुख, तुमहि कौसिला देव ।’

और तभीसे आपकी सर्पोंसे शत्रुता हुई ।

यह नीति अनूपा-भाव यह कि हमारे यहाँ नीतिका बडा आदर है । नीति जाननेके लिये ही धर्मशास्त्र, अर्थशास्त्र और कामशास्त्रका अध्ययन होता है । अवस्थाविशेषमे जहाँ धर्मार्थ, काममें विरोध पडता है, वहाँ उनका तारतम्य समझकर नीति निर्धारण करना ही विद्याका फल है, अतः अवस्थापरिवर्तनसे नीति-नीतिसे परिवर्तन हुआ करता है । ऐसी कोई नीति नहीं है जो सब अवस्थाओंमे लागू हो । केवल ‘मोहन नारि नारिके रूपा’ यही नीति ऐसी है कि माया-भक्तिसे लेकर लौकिक नारि नारितक समानरूपेण उपयोगी है । इतना ही नहीं, आकर्षण और विप्रकर्षणका सिद्धान्त इस नीतिपर कायम है । इस नीतिमे बाध नहीं है । इसीलिये अनूप कहा । अब यह शंका उठती है कि—

रंगभूमि जब सिय पगु धारी । देखि रूप मोहे नर नारी ॥

‘यह कैसे हुआ, सीता भी नारी हैं उन्हे देखनेसे नारियों कैसे मोहित हुई ।’ उत्तरके लिये दूर नहीं जाना है । राम और सीता यदि नर-नारी रहें तो रामायण ही व्यर्थ है । रामायण तो राम-सीताके यथार्थ स्वरूपका बोध करानेके लिये है । कहना नहीं होगा कि भोक्तृभोग्य-भाव अविद्याकी सीमाके भीतरकी बात है, सो अविद्यासे ही सब नर-

* कद्रू सर्पोंकी माता, विनता गरुडकी माता दोनों भगवान् कश्यपकी स्त्रियों थीं, सापत्यभावसे प्रेरित होकर कद्रूने सर्पोंको सूर्यके घोड़ोंकी पूँछमें लिपटनेकी आशा देकर विनताको काली पूँछ दिखला दी, और प्रतिज्ञानुसार विनता उनकी दासी बनी, समाचार पाकर गरुडने उन्हें दासित्वसे विनिर्मुक्त किया, और सर्पोंके शत्रु हुए ।

नारी मोहित है, सब विषयसुखके पीछे पड़े हुए हैं, अविद्या जड़ होनेसे भोग्या है, ओर जीवमात्र (नर और नारी) भोक्तृवर्ग है, चेतन होनेसे उनमें भोक्तृत्व है, जब जीवमात्रके अविद्यासे मोहित होनेमे शका नहीं तब सर्वश्रेयस्करी मोक्षदात्री महाविद्या सीताके रूपपर जिसके द्वारा ब्रह्म रामको क्षोभ होता है, मोहित होना कौन आश्चर्य है ? यथा—

जासु विलोकि अलौकिक सोभा । परम पुनीत भोर मन छोभा ॥

नीतिकी गति धर्मार्थ, कामतक है, श्रीराम-जानकीकी बात नीतिसे परे है, नीतिके पराधीन नहीं है ।

माया भगति सुनौ तुम दोऊ ।

नारि बर्ग जानै सब कोऊ ॥

अर्थ—तुम सुनो, माया और भक्ति नारिवर्ग हैं यह बात सब कोई जानता है ।

सुनौ तुम—यहोपर कोई नाम न लेकर तुम कहते हैं—भाव यह कि जीवमात्र त्वम् (तुम) पदवाच्य है, गरुड़जी बहुत बड़े हैं, पर हैं जीव, अविद्याके भोक्ता हैं । जीवके लिये यह प्रसंग बड़ा उपयोगी है, अतः बार-बार सुननेके लिये सावधान करते हैं ।

माया भगति दोऊ—भाव यह कि माया और भक्ति दोनों ही भ्रमरूप हैं । अतस्मिन् तदबुद्धि दोनोंमें है । भेद इतना ही है कि एक विसंवादी भ्रम है और दूसरी सवादी भ्रम है । उदाहरणसे दोनोंका वर्णन इस प्रकार हो सकता है कि रात्रिके समय घरके भीतर जलते हुए दीपका प्रकाश द्वारके किसी छोटे छिद्रद्वारा बाहर आ पड़ा उसे देखकर किसीको मणिका भ्रम हुआ, अतः उसके लिये प्रयत्न करनेवालेको मणिकी प्राप्ति नहीं हो सकती । ऐसे भ्रमको विसवादी भ्रम कहते हैं । सम्पूर्ण जगत् इसी भ्रममें पड़ा हुआ है । दिनरात सुखके लिये मर रहा है, सुख कहीं मिलता नहीं, यही माया है, विसवादी भ्रम है । और

मणिकी प्रभा देखकर उसे मणि मान प्रयत्न करनेवालेको मणिकी प्राप्ति होती है। प्रभाको मणि माननेवाला भी भ्रममें ही है, पर उसका भ्रम संवादी है। तत्पदका बिना शोधन किये मिश्र ब्रह्मकी उपासना करनेवालेको परमानन्दकी प्राप्ति होगी।

नारि वर्ग—भाव यह कि भ्रमरूपा होनेसे दोनों जड हैं, दोनों अबला हैं, पराश्रित हैं। पुरुष (चेतन) प्रकाशमय है, यथा—

पुरुष प्रसिद्ध प्रकाशमय, प्रगट परावर नाथ।

और जड अन्धकाररूप है, इसलिये अविद्याको रात्रि कहा, यथा—

प्रथम अविद्या निसा (नसानी)।

—इसमे भी स्त्री अँधियारी रात्रि है, यथा—

‘नारि निबिड रजनी अँधियारी।’

इसी भाँति भक्तिको भी रात्रि ही कहा है, पर यह परम प्रकाशरूपा शारदीय पौर्णमासीकी रात्रि है। इसमें रात्रिके दुःख-दोष कुछ भी नहीं होते, प्रत्युत शीतल होनेसे दिनकी अपेक्षा भी कहीं अधिक सुखदायिनी है। इस रात्रिमें भगवन्नामका परम प्रकाश है, यथा—

राका रजनी भगति तव, राम नाम सोह सोम।

अपर नाम उद्भुगन सरिस, बसउ भगत उर व्योम ॥

जानै सब कोऊ—भाव यह कि सब लोग माया और भक्तिके लिये स्त्रीलिङ्गका ही प्रयोग करते हैं। संस्कृतमें यद्यपि वाच्य और वाचकके लिङ्गमें भेद होता है, पर वहाँ पुशक्ति और स्त्रीशक्ति अथवा प्रसवशक्ति और संस्त्यानशक्तिको क्रमशः पुँलिङ्ग और स्त्रीलिङ्गका कारण माना है। और ये शक्तियाँ सब वस्तुओंमें पायी जाती हैं, अतः जिस लिङ्गकी विवक्षासे व्यवहार प्रचलित है वही लिङ्ग उस वस्तुका माना गया है। अतएव संस्कृतमे भी माया और भक्तिका स्त्रीलिङ्गमें ही प्रयोग है, इसलिये कहा कि सब कोई जानता है।

पुनि रघुबीरहिं भगति पियारी ।

माया खलु नर्तकी बिचारी ॥१०॥

अर्थ—तिसपर रघुवीरको भक्ति पियारी है और माया बेचारी तो नाचनेवाली है ।

पुनि—भाव यह कि ज्ञान विराग योग विशान पुरुष हैं, यदि ये सुन्दर हुए तो माया इनपर मोहित हो जाती है, इनमें विकार उत्पन्न करनेकी चेष्टा करती है, ओर यदि सुन्दर न हुए तो परलोकसाधनमें समर्थ न होंगे । भक्तिके स्त्री होनेके कारण उसकी सुन्दरतापर माया मुग्ध नहीं होती, भक्तिमें विकार उत्पन्न करनेकी चेष्टा ही नहीं करती, अतः भक्तिमें मायाके पीछे पड़नेका कोई कारण नहीं है । अब दूसरा कारण देते हैं ।

रघुबीरहिं—रघुवीर* शब्दसे सगुण ब्रह्मका ग्रहण किया, क्योंकि निर्गुण ब्रह्ममें प्यार, कृपा, कोपादि बन नहीं सक्रते । वह न किसीपर अनुग्रह कर सकता है और न कोप ही कर सकता है । सगुण ब्रह्ममें ही निखिल कल्याणगुणोंकी पराकाष्ठा है ।

भगति पियारी—भाव यह कि राम ब्रह्मपर भक्ति सती स्त्रीकी भक्ति अनुरक्ता है, अतः उन्हें प्यारी है । यथा—

ऐसी हरि करत दासपर प्रीति ।

निज प्रमुता बिंसारि जनके बस होत सदा यह रीति ॥

जिन बाँधे सुर असुर नाग नर प्रबल करमकी डोरी ।

सोह अविच्छिन्न ब्रह्म जसुमति हठि बाँध्यौ सकत न छोरो ॥

* श्रीरघुवीरकी यह वानि ।

नीचहू तो करत नेह सुप्रीति मन अनुमानि ॥

परम अधम निपाद पामर कौन ताकी कानि ।

लियो सो उर लाइ सुत ज्यो, प्रेमको पहिचानि ॥

जाकी माया बस विरंचि सिव, नाचत पार न पायो ।
 करतल ताल बजाइ ग्वाल-जुबतिन्ह सोइ नाच नचायो ॥
 विश्वंभर श्रीपति त्रिभुवनपति बेद विदित यह लीख ।
 बलि सों कछु न चलो प्रभुता बरु है द्विज माँगी भीख ॥
 जाको नाम लिये छूटत भव जनम मरन दुख भार ।
 अंवरीष हित लागि कृपानिधि सोइ जनमे दस वार ॥
 जोग विराग ध्यान जप तप करि जेहि खोजत मुनि ग्यानी ।
 वानर भालु चपल पसु पांमर नाथ तहाँ रति मानी ॥
 लोकपाल जम काल पवन रवि ससि सब आग्याकारी ।
 तुलसिदास प्रभु उग्रसेनके द्वार बैत कर धारी ॥

(विनयपत्रिका)

माया विचारी—भाव यह कि खुबीरकी प्यारी होनेसे भक्तिकी बड़ी भारी प्रभुता हो गयी, स्वयं प्रभु उसके वशमें हो गये हैं, सब साधनोंको छोड़ उसीपर रीझे हुए हैं, यथा—‘रीझत राम सनेह निसोते ।’ मायाका कोई चारा नहीं चलता, इसीलिये विचारी कहा ।

खलु नर्तकी—भाव यह कि मायाकी कोई प्रतिष्ठा नहीं । जहाँ-जहाँ बन्धनके कारणरूपसे माया कही गयी है वहाँ मायाका अर्थ अविद्या है । यहाँ भी वही बात है इसीलिये कहते हैं कि माया तो नर्तकीमात्र है, वह अनेक भाव बतलाकर परपुरुषोंको ठगा करती है । उसकी स्थिति ही पर-पुरुषोंके ठगनेपर अवलम्बित है ।

भगतिहिं सानुकूल रघुराया ।

ताते तेहि डरपति अति माया ॥

अर्थ—रघुराज भक्तिके सानुकूल हैं, इससे उनसे माया बहुत डरती है ।

रघुराया—भाव यह कि प्रीतिकी रीति जाननेवाले है, यथा—

जानत प्रीतिरिति रघुराई ।

..

प्रेम कनौडो रामसो प्रभु त्रिभुवन तिहुँ काल न भाई ॥

तेरो रिनी हौँ कछो कपिसों ऐसी मानिहै को सेवकाई ।

(विनयपत्रिका)

इतना बड़ा प्रभु होकर भी प्रेमका इतना कृतज्ञ होनेवाला रघुराईको छोड़कर और कौन है ?

भगतिहिँ सानुकूल-भक्ति श्रीरघुनाथजीकी प्यारी है, अतएव वे भक्तिपर सानुकूल हे । रानियोंमेंसे जिसपर सम्राट्की सानुकूलता होती है, उसीकी दोहाई होती है, उसीसे सब डरते है । राजाकी प्रियाका अनहित कौन कर सकता है ? उसकी सुदृष्टि-कुदृष्टिसे रक राव और राव रक बनते हैं । यथा—

अनहित तोर प्रिया केहि कीन्हा । केहि दुइ सिर केहि जम चह लीन्हा ॥

कहु केहि रंकहिँ करउँ नरेसू । कहु केहि नृपहिँ निकारौँ देसू ॥

फिर स्वयं रघुराया जिसके सानुकूल हैं । उसकी महिमा और प्रभुताका वर्णन तो कौन कर सकता है ?

ताते माया-भाव यह कि माया बेचारी नर्तकी ठहरी, उनके इशारेपर नाचनेवाली । उसकी क्या सामर्थ्य जो उनकी प्रियाका अनिष्टाचरण कर सके ।

रघुवसिन्हकर सहज सुभाऊ । मन कुपथ पग धरहिँ न काऊ ॥

अतः नर्तकीको कभी भी उनकी प्रिया होनेकी आशा भी नहीं, सदा चेरी बनकर रहना ठहरा, यथा—चेरि छाडि अब होव कि रानी ।

डरपति अति-भाव यह कि वह रघुराईसे अति सभीत रहती है, हाथ जोड़े दूर खड़ी रहती है, अतः उनकी पट्टाभिषिक्ता प्रिया राज-महिषीसे भी बहुत ही डरती है । उसे जितना डर रामसे नहीं उतना भय

भक्तिसे है; क्योंकि राम तो सभीके अधिष्ठान हैं, अतएव अविरोधी हैं। पर भक्तिका स्वभाव मायासे विरुद्ध है। माया जीवमात्रकी भोग्या तथा बन्धनकारिणी है, और भक्ति सबकी माता तथा बन्धन काटनेवाली है। यथा—

देखी माया सब विधि गाढ़ी । अति समीत जोरै कर ठाढ़ी ॥
देखा जीव नचावै जाही । देखी भगति जो छोरै ताहो ॥

इसलिये भक्तिसे माया डरती हुई दूर खड़ी रहती है। जिसका चित्त परमेश्वरमें लगा हुआ है, उसे मायाकी ओर निरीक्षण करनेका अवकाश ही नहीं है। यथा—

मन तहँ जहँ रघुवर-वैदेही । विनु मन तन दुख सुखसुधि केही ॥

रामभगति निरुपम निरुपाधी ।

बसै जासु उर सदा अबाधी ॥ ११ ॥

अर्थ—निरुपाधि, निरुपम रामभक्ति जिसके हृदयमें सदा अबाधितरूपसे बसती है।

रामभगति—मनुष्योंके श्रेयके लिये चार योग कहे गये हैं—(१) कर्मयोग, (२) अष्टाङ्गयोग, (३) ज्ञानयोग और (४) भक्तियोग। इनमेंसे कर्मयोग और ज्ञानका निर्वाह भक्तिकी सहायतासे ही हो सकता है। नहीं तो मायाद्वारा विघ्नाचरणसे फलसिद्धि असम्भव हो जाती है।

निरुपम—भाव यह कि भक्तिकी उपमा इन तीनोंमेंसे किसीसे नहीं दी जा सकती, क्योंकि कर्मयोग और अष्टाङ्गयोगसे तो इसकी उपमा हो ही नहीं सकती, यथा—जोग न जप तप मख उपवासा । रह गया ज्ञान, सो उससे भी 'संसारसे उत्पन्न दुःखहरण' रूप फलमें ही समानता है, वस्तुसाम्य नहीं है। क्योंकि इसके (१) स्वरूप (२) साधन (३) फल (४) अधिकारीमें विलक्षणता है। (१) चित्तके

द्रवीभूत होनेपर मनका रामाकार होना, यही सविकल्पक वृत्ति भक्ति है, और कठोर चित्त जब अद्वितीय आत्मामात्रको विषय करता है, तब उस निर्विकल्पक वृत्तिको ज्ञान कहते हैं; (२) रामगुणग्रामसे भरी रामकथाका श्रवण भक्तिका साधन है, और 'सो तैं तोहि ताहि नहिं भेदा' (तत्त्वमास) आदि महावाक्य ज्ञानका साधन है, (३) राम-प्रेमका प्रकर्ष भक्तिका फल है और अज्ञानकी निवृत्ति ज्ञानका फल है, तथा (४) भक्तिमें प्राणीमात्रका अधिकार है और ज्ञानमें साधनचतुष्टय-सम्पन्न सन्यासीका ही अधिकार है । अतः भक्तिकी उपमा किसीसे नहीं दे सकते ।

निरुपाधी-फलरूपा भक्तिमें कामना ही उपाधि है । किसी कामनाकी सिद्धिके लिये प्रेम करना वस्तुतः प्रेम नहीं । प्रेमका शुद्ध रूप यही है जिसमें कामना नहीं है । जिसे कोई कामना है, उसे भक्तिका रस नहीं मिला, उसके लिये भक्ति भावमात्र है । भरद्वाजजीका मत है कि भक्ति-भावको रसरूपमें परिणत करके भरतजीद्वारा पहले-पहल दिलाया गया । यथा—

तुमकटें भरत कलक यह हम मत्र कहँ उपदेस ।

रामभगतिरम सिद्धिहित भा यह समय गनेस ॥

गोस्वामीजीका भी यही मत है, यथा—

प्रेम अमिश्र मन्त्र प्रिरह भरत पयोधि गँभार ।

अधि प्रकटेउ मुर माधु हित कृपामिधु रघुर्धार ॥

जामु उर मन्दा यगै-भक्ति जिसके मनमें सदाके लिये बम जाय, निहानेमें न निम्ने । भक्तिमें क्षणमात्रका नियोग सहन न कर सके, यथा—

गमभगति जन्म मन माना । छिमि थिलगाइ मुनाम प्रयीना ॥

धैरे तो बहुरासे चौर है, जो जलनर रहताते है, पर ये सदा

जलमें नहीं रहते, कभी बाहर आकर धूप भी खाने लगते हैं। सदा बसने-वाली मछली ही है; जलसे अलग होते ही वह प्राण देने लगती है। यथा—

मकर उरग दादुर कमठ जल जीवन जल गेह ।

तुलसी एकै मीनकहँ है साँचिलो सनेह ॥

अवाधी-भाव यह कि उसका बाध न हो। ब्रह्मसाक्षात्कारानन्तर जगत्का बाध हो जाता है, पर भक्तिका बाध न हो। यथा—

अस विचारि पंडित मोहि भजहीं । पायेउ ग्यान भगति नहिँ तजहीं ॥

तेहि बिलोकि माया सकुचाई ।

करि न सकै कछु निज प्रभुताई ॥

अर्थ—उसे देखकर मायाको संकोच होता है, अपनी प्रभुता कुछ कर नहीं सकती।

तेहि विलोकि-भाव यह कि जिस पुरुषके मनमें उपर्युक्त अन-पायिनी भक्ति बसी हुई है, उसका स्वरूप देखकर मायाका साहस छूट जाता है, भक्तिके आते ही स्वरूपमें अन्तर पड जाता है, विषयरससे रूखापन और रामसे सरसता उसके चेहरेसे टपकने लगती है।

माया सकुचाई-भाव यह कि मायामें संकोचन और विकासन दोनों शक्तियाँ हैं। विकासवाद और संकोचवादकी इसीसे उत्पत्ति हुई है। स्त्रीके देखनेसे मायामें विकास होता है, क्योंकि वही तो इसका परम बल है। यथा—

तेहिकर एक परम बल नारी । तेहि ते उवर सुभट सोइ भारी ॥

दुर्बासना कुमुद समुदाई । ॥

..... । पल्लुहै नारि सिसिर रितु पाई ॥

और जिसके हृदयमें भक्ति हो उसके दर्शनमात्रसे मायाको सङ्कोच होता है, क्योंकि उसके बलका हास हो जाता है, भक्तिके आगमनमात्रसे

मायाका तेजोबध होता है, क्योंकि उस घरमे उसकी पैठ अब नहीं हो सकती ।

निज प्रभुताई—भाव यह कि जीवमात्रपर मायाकी प्रभुता है, उसी-के इशारेपर जीवमात्र नाचा करते है । जीवोको नचाना ही मायाकी प्रभुता है, यथा—

नाचत हो निसिदिवस भरयो ।

तव ही ते न भयो हरि थिर जबतें जिव नाम धरयो ॥
 बहु वासना विविध कंचुकि भूपन लोभादि भरयो ।
 चर अरु अचर गगन जल थलमें कौन न स्वर्ग करयो ॥
 देव-दनुज, मुनि, नाग, मनुज नहिं जाँचत कोउ उवरयो ।
 मेरो दुसह दरिद्र, दोष, दुख काहू तौ न हरयो ॥
 थके नयन, पद, पानि, सुमति बल, संग सकल विद्युरयो ।
 अब रघुनाथ सरन आयों तकि भव-भय विकल डरयो ॥

(विनय०)

करि न सकै कछु—भाव यह कि सामर्थ्य रहते अपने हाथसे शिकार निकल गया, पर भक्तिके कारण वह कुछ कर नहीं सकती, यथा—

मैं तोहिं अब जान्यो ससार ।

वाँधि न सकहिं मोहि हरिके बल, प्रगट कपट-आगार ॥
 देखत ही कमनीय, कछु नाहिंन पुनि किये विचार ।
 ज्यों कदलीतरु-मध्य निहारत, कबहुँ न निकसत सार ॥
 तेरे लिये जनम अनेक मैं फिरत न पायों पार ।
 महामोह-भृगजल-सरितामहँ बोरयो हौं बारहिं बार ॥
 सुसु खल ! छल-बल कोटि किये बस होहिं न भगत उदार ।
 सहित सहाय तहाँ बसि अब, जेहि हृदय न नदकुमार ॥
 तासों करहु चातुरी जो नहिं जानै मरम तुम्हार ।
 सो परि डरै मरै रजु-अहितें, बूझै नहिं व्यवहार ॥

निज हित सुनु सठ ! हठ न करहि जो चहहि कुसल परिवार ।
तुलसिदास प्रभुके दासनि तजि भजहि वहाँ मदमार ॥

अस बिचारि जे मुनि बिज्ञानी ।

जाचहिं भगति सकल सुखखानी ॥१२॥

अर्थ—ऐसा विचार करके जो विज्ञानी मुनि है, वे सब सुखखानि भक्ति माँगते हैं ।

अस विचारि—भाव यह कि एक तो स्वभावसे ही मायाका आकर्षण भक्तिकी ओर नहीं हो सकता, यदि हो भी तो उसकी प्रभुताई भक्तिके सामने चल नहीं सकती, भक्तिको देखकर उसे सकोच होता है, अतः मायासे बचे रहनेका एकमात्र उपाय भक्ति है, और मायामें यह सामर्थ्य है कि ज्ञानीके चित्तको बलात् खींचकर मोहके बसमें कर देती है और जहाँ मोहके बस पड़ा वहाँ फिर दुःखसागरमें निमग्न हुआ, यथा—

जो ज्ञानिहु कर चित अपहरई । बरिआहूँ विमोहबस करई ॥

जे मुनि विज्ञानी—भाव यह कि सबसे ऊँचे ज्ञानी अर्थात् ब्रह्मलीन सन्यासी भी, यथा—‘ब्रह्मज्ञान रत मुनि विज्ञानी ।’ विज्ञानीका पाँचवाँ दर्जा है । धर्मशीलसे विरक्त बड़े, उनसे ज्ञानी बड़े, जीवन्मुक्त उनसे भी बड़े और ब्रह्मलीन विज्ञानी सबसे बड़े हैं ।

सकल सुखखानी—भाव यह कि अणिमादि सिद्धि, ऋद्धि, ज्ञान, विवेक, वैराग्य, विज्ञान आदि मुनि-दुर्लभ गुण सब्बे सुख हैं, यथा— ‘प्रभु कह देन सकल सुख सही’, पर सब सुखोंकी खानि भक्ति है, इसीसे ये सब उत्पन्न होते हैं ।

जाचहिं भगति—भाव यह कि यह अनपायिनी भक्ति क्रियासे साध्य नहीं है, कृपासाध्य है । साधनभक्तिसे अन्तःकरणके शुद्ध होनेपर भक्त-लोग भगवान्से यही भक्ति माँगते हैं,

यथा—

नान्या स्पृहा रघुपते हृदयेऽस्मदीये
सत्यं वदामि च भवान्खिलान्तरात्मा ।
भक्ति प्रयच्छ रघुपुंगवनिर्भरा मे
कामादिदोषरहितं कुरु मानसं च ॥

विज्ञानी भी पतनके भयसे इसी भक्तिकी याचना करते हैं ।

दो०—यह रहस्य रघुनाथकर बेगि न जानै कोइ ।
जो जानै रघुपतिकृपा सपनेहु मोह न होइ ॥

अर्थ—रघुनाथके इस रहस्यको जल्दी कोई नहीं जान सकता, यदि रघुपतिकृपासे जान ले तो उसे सपनेमें भी मोह नहीं होता ।

यह रहस्य—भाव यह कि गिरिजाका प्रश्न हुआ था कि—

औरौ राम रहस्य अनेका । कहहु नाथ अति विमल विवेका ॥

इसपर गङ्कर भगवान्ने काकभुशुण्डिकी कथा कहकर दो रहस्योंका वर्णन किया । रहस्य कहते हैं गुप्त बातको । सो पहले चरितविषयक परम रहस्य कहा—

यह सब गुप्त चरित मैं गावा । हरि माया जिमि मोहि नचावा ॥

रघुनाथकर—भाव यह कि यह रहस्य चरितका नहीं है, स्वयं रघुनाथविषयक है । केवल रघुनाथका प्यार भक्तिपर होनेसे ही भक्ति सर्वश्रेयस्करी है ।

बेगि न जानै कोइ—भाव यह कि 'ज्ञान मोच्छप्रद वेद बखाना' यह बात ठीक है, और सब कोई जानता है, पर जो इस रहस्यको जानता है, वह ज्ञानसे भी अधिक आदर भक्तिका करेगा, पर यह रहस्य जल्दी कोई जान नहीं सकता ।

जानै जो रघुपतिकृपा-भाव यह कि जल्दी समझमें न आनेका कारण यही है कि जिनपर रघुपतिकृपा होती है, उसीकी समझमें यह रहस्य आता है, नहीं तो बार-बार इसे पढ़ा कीजिये कभी समझमें न आवेगा। जितनी उनकी कृपा मुझपर थी उतना ही मैंने भी समझा है, और जो समझा है उसे लिख दिया है, कोई यह न समझ बैठे कि इसका तात्पर्य यही या इतना ही है।

सपनेहु मोह न होइ-भाव यह कि रघुपतिकृपासे इसे जान लेनेपर फिर सपनेमें भी मोह नहीं होता। मोह न होना ही रहस्यके जान लेनेका लक्षण है। यदि इसके समझनेपर मोह जाता रहे तो समझिये कि जान पाया और यदि मोह बना है तो यही समझना चाहिये कि रहस्य मैंने नहीं जान पाया।

दो०—औरौ ज्ञान भगतिकर भेद सुनहु सुप्रवीन।

जो सुनि होइ रामपद प्रीति सदा अविच्छिन्ना। ११६।

अर्थ—हे सुप्रवीन, भक्ति और ज्ञानका और भी भेद सुनो, जिसके सुननेसे रामजीके चरणोंमें सदा अविच्छिन्न प्रीति होती है।

औरौ ज्ञान भगतिकर भेद-भाव यह कि प्रथम भेद कथनमें बीजरूपसे 'राम भगति अनुपम निरुपाधी' कहकर जिस वातको इङ्गित किया था, आगे उसीका विस्तृतरूपसे वर्णन करेंगे। प्रथम भेदकथनमें भक्तिके आदरातिशयका रहस्य बतलाया गया, अब द्वितीय भेदकथनमें स्वरूप, साधन, फल और अधिकारीका भेद बतलाया जावेगा।

सुप्रवीन सुनहु—यहोंपर सुप्रवीण सम्बोधनसे तात्पर्य यह कि इस भेदके सुननेका वही अधिकारी है, जो सुप्रवीण हो; आप सुप्रवीण हैं, इसलिये सुनिये। प्रवीण कहते हैं—जानकारको, यथा—'कवि न होहुँ नहि

वचनप्रवीनू ।' दूसरा प्रसंग आरम्भ करते हैं, इसलिये श्रोताको सुनहु कहके फिर सावधान करते हैं ।

रामपद सदा अविच्छिन्न प्रीति-भाव यह कि रामपदमें प्रीति आत्मीयके तथा गुरुके उपदेशसे होती तो है, पर अविच्छिन्न तैलघारावत् नहीं होती, बीच-बीचमें बराबर अन्तर पड़ता जाता है और अन्तर पड़ना ही भारी अन्तराय है अतः सब महात्मा भगवान्से अविच्छिन्न प्रीतिके लिये ही प्रार्थना करते हैं ।

जो सुनि छोड़-भाव यह कि पहले भेदकथनकी यह फलश्रुति है कि 'सपनेमें भी मोह न होय' अब दूसरे भेदकथनकी फलश्रुति कहते हैं कि अविच्छिन्न अर्थात् अनपायिनी भक्ति हो । तात्पर्य यह कि इनके हृदयमें धारण करनेसे हरिकृपा अवश्य होती है और अनपायिनी भक्ति हरिकृपासाध्य है ।



द्वितीय प्रसङ्ग

ज्ञानदीपक



सुनहु तात यह अकथ कहानी ।

समुझत बनै न जात बखानी ॥

अर्थ—हे तात, यह अकथ कहानी, जो कहते और समझते नहीं बनती, उसे सुनो ।

सुनहु—इससे शिष्य (गरुड़जी) का प्रश्न सूचित किया ।

ज्ञानहिं भगतिहिं अंतर केता । सकल कहहु प्रभु कृपानिकेता ॥

तात—से भुशुण्डिजीने शिष्यपर प्रेम दिखलाया ।

यह अकथ—से भक्तिके साधनका सुकथ होना दरसाया ।

यथा—

भगतिके साधन कहौ बखानी । सुगम पथ मोहि पावै प्राणी ॥

कहानी—से 'अजातवाद' दिखलाया कि हम जो कुछ कहते हैं सो

कहानी है। कहानी सत्य नहीं होती, अतः यह भी पारमार्थिक* सत्य नहीं है। सत्य तो एकमात्र निर्विगेष ब्रह्मकी स्थिति है। जिस प्रकार शशके कभी शृङ्ग नहीं हुआ, आकाशमें कुसुम नहीं हुआ, वन्ध्याको पुत्र नहीं हुआ, उसी प्रकार यह सब कुछ भी कभी हुआ ही नहीं, फिर किसका बन्ध और किसका मोक्ष ? जो दिखायी पड़ता है सो भ्रम है। उस ब्रह्ममें अश-अशी-भेद न है और न हो सकता है। माया और उसके प्रपञ्चका उसमें स्पर्श भी नहीं है। यथा—

(१) अनद्य अद्वैत अनवद्य अव्यक्त अज

अमित अविकार आनदसिधो ॥

(विनयप०)

(२) राम सच्चिदानन्द त्रिनेसा । नहि तहँ मोहनिसा लवलेसा ॥

सहज प्रकाशरूप भगवाना । नहिँ तहँ पुनि विज्ञान विहाना ॥

हरप विपाट ज्ञान अज्ञाना । जीव धर्म अहमिति अभिमाना ॥

(३) यत्र हरि तत्र नहिँ भेट माया ॥

(विनयप०)

(४) जग नभ गटिका रही है फल फूलि रे,

धूआँ कैसो धौरहर देखि तू न भूलि रे ॥

(विनयप०)

शिष्यों को गमन और बन्धकी प्रतीति होती है। उसे इस प्रपञ्चके गमनने और उससे मुक्ति-लाभ करनेके लिये जिज्ञासा है, अतएव गुरु उसकी दृष्टिके अनुसार, उसको समझानेके लिये निष्प्रपञ्चमें पहले प्रपञ्चका अध्यारोप करते हैं और फिर प्रपञ्चका अपवाद करके यथार्थ स्वरूपका उपदेश करते हैं, अतएव यह अध्यारोप-अपवादका उपदेश भी शिष्यके लिये ही है। जिज्ञासाके प्रवृत्तिके साधनचतुष्टय सब इसी प्रकारके ही है। अतएव

* मन्म टो प्रकारका होता है—(१) पारमार्थिक और (२) व्यावहारिक । पारमार्थिक मिथ्या ही व्यावहारिक मन्म है ।

इस मिथ्या कथाको कहानी कहा । परन्तु इस कहानी सुननेवालेको सिद्धान्त-ज्ञान होता है, क्योंकि कहानीकी समाप्तिपर कहेंगे कि 'कहेउं ज्ञान-सिद्धांत बुझाई।' अतः साधनचतुष्टयसे ममता-मलके नष्ट होनेपर ही इस कहानीके कहनेका भी विधान है, यह कहानी यदि 'ममता-रत' से कही जायगी, तो ऊसरमे बीज बोनेकी भाँति व्यर्थ होगी, यथा—

‘ममतारत सन ज्ञान कहानी ।’

‘ऊसर बीज बए फल जथा ॥’

समुद्रत बनै न-समझते नहीं बनता । भाव यह कि निर्गुण ब्रह्म और गुणमयी मायाके संयोग-वियोगका इसमे वर्णन है । निर्गुण ब्रह्म ज्ञेय नहीं है, जाना वही जा सकता है जो ज्ञेय हो, स्वयं द्रष्टा कैसे जाना जाय ? और द्रष्टा ही ब्रह्म है, अतएव वह नहीं जाना जा सकता, यथा—

जगपेखन तुम देखनहारे । विधि-हरि-संभु नचावनहारे ॥

तेउ न जानहिं मरम तुम्हारा । और तुमहिं की जाननिहारा ॥

माया भी नहीं जानी जा सकती, वह तो अघटनघटनापटीयसी है, जो हो न सके उसीको कर दिखाना मायाका काम है । यथा—

जो माया सब जगहिं नचावा । जासु चरित लखि काहु न पावा ॥

और संयोग-वियोग ब्रह्ममें बनता नहीं, यथा—‘सपनेहु जोग वियोग न जाके’ अतएव यदि समझते बने तभी आश्चर्य है ।

न जात बखानी—बखानते भी नहीं बनता । भाव यह कि उसको कहनेके लिये उपयुक्त शब्द ही नहीं मिलते, यथा—

केसव ! कहि न जाइ का कहिये ।

देखत तव रचना बिचित्र हरि समुझि मनहि मन रहिये ॥

सून्य भाँतिपर चित्र, रंग नहिं, तनु बिनु लिखा चितेरे ।

धोये सिट्ठ न मरइ भाँति, दुख पाइय यहि तनु हेरे ॥

कोऊ कह सत्य झूठ कह कोऊ जुगल प्रचल कोठ मानै ।
तुलसिदास परिहरै तीनि भ्रम सो आपन पहिचानै ॥

(विनयप०)

परन्तु वेदान्तके वाक्योंको गुरु-मुखद्वारा सुनते-सुनते अनुभव हो सकता है, यथा—

‘विनु गुरु होइ कि ज्ञान ।’

‘अनुभवगम्य भजहि जेहि सता ।’

इस चौपाईसे ‘नित्यानित्यवस्तुविवेक’ रूपी प्रथम साधन बतलाया गया ।

ईश्वर अंस जीव अबिनासी ।

चेतन अमल सहज सुखरासी ॥१३॥

अर्थ—चेतन, अमल, सहज सुखराशि जीव ईश्वरका अंश है ।

ईश्वर-ईश्वर और ब्रह्ममें अवस्थाभेदमात्र है, वस्तुभेद नहीं है । ब्रह्मकी कोई अवस्था न होनेके कारण, जाग्रत्, स्वप्न और सुषुप्तिकी अपेक्षा उसे तुरीय (चौथा) कहते हैं, और उस अपेक्षाको भी छोड़कर उसे तुरीयातीत या केवल तुरीय कहते हैं । यथा—‘तुरीयमेव केवलम्’ वही ब्रह्म जब जगत्के प्रकाशकरूप अर्थात् मायापतिके रूपसे देखे जाते हैं, तब ईश्वर कहलाते हैं । यथा—

जगत प्रकास्य प्रकासक रामू । मायाधीस ज्ञानगुनधामू ॥

अंस—उस मायापति ईश्वरका अंश । कहनेका भाव यह कि ब्रह्म और मायाको लेकर ही सब प्रपञ्च है । पूर्ण ब्रह्मका खण्ड नहीं होता । यथा— ‘जद्यपि एक अखण्ड अनता ।’ फिर भी मलिनसत्त्वा माया (अज्ञान) द्वारा उसके अशकी कल्पना होती है, जिसे कूटस्थ या साक्षी कहते हैं ।

साक्षी कूटस्थ भी ब्रह्म ही है, यथा—‘प्रकृतिपार प्रभु सव उरवासी’ परन्तु जैसे महाकाश और घटाकाशमे कल्पित भेद है, वैसे ही यहाँ भी कल्पित भेद है। यथा—‘मुघा भेद जद्यपि कृतमाया।’ अभिप्राय यह कि तूला-विद्याका आश्रय साक्षी कूटस्थ है और मूलाविद्याका आश्रय साक्षी ब्रह्म है। प्रत्येक व्यक्तिमे तूलाविद्या भिन्न-भिन्न है और समष्टिभूता मूलाविद्या एक ही है। तूलाविद्याके भेदसे उसके साक्षी-कूटस्थमें भेद माना जाता है। इसीलिये गोस्वामीजीने ‘राम’ से ब्रह्म, ईश्वर और कूटस्थ तीनोंका ग्रहण किया है, क्योंकि एक ही तीन भाँतिसे प्रकाशित होता है।

जीव—मलिनसत्त्वा मायामें जब ब्रह्मका प्रतिविम्ब पड़ता है, तो सत्त्वके मालिन्यसे अनन्त प्रतिविम्ब हो जाते हैं और उन प्रतिविम्बोंकी वह मलिनसत्त्वा माया ही देह हो जाती है। वही देह कारणशरीर कहलाती है और उसका अभिमानी जीव प्राण कहलाता है। मलिन-सत्त्वा-माया, तूलाविद्या, अज्ञान, अहकार, कारणशरीर और नाम-रूपात्मिका ये सब पर्यायवाची शब्द हैं। गोस्वामीजीने जीवकी मैले पानीसे उपमा दी है। यथा—

भूमि परत भा ढावर पानी । जिमि जीवहिं माया लपटानी ॥

परबस जीव स्वबस भगवंता । जीव अनेक एक श्रीकंता ॥

अविनाशी—अर्थात् जिस भाँति ईश्वर सद्रूप, अविनाशी है, उसी भाँति जीव भी अविनाशी है, सद्रूप है। यथा—

‘जीव नित्य (तैं केहि लगि रोवा)’

चेतन—अर्थात् जडसे सम्बन्ध होनेपर भी प्रज्ञानघन है, यथा—

निज सहज अनुभवरूप (तव खल भूलि धौं आयो कहाँ) ।

अमल—यानी निर्मल, इससे यह दिखलाया कि अभीतक (सुषुप्ति-तक) जीव ममतारूपी मलसे रहित है। गोस्वामीजीने ममताको मल माना है, यथा—‘ममतामल जरि जाय ।’

सहज सुखरासी-अर्थात् कारणशरीराभिमानी होनेपर भी आनन्द-भोक्ता है। इसीसे कारणशरीरको आनन्दमय कोष कहते हैं। उसकी अवस्था सुषुप्ति है, यथा—‘अत्र सुख सोवत सोच नहि ।’

सो मायाबस भयेउ गोसाईं ।

बँध्यो कीर मरकटकी नाईं ॥

अर्थ-वह प्रभु मायाके वश हो गया और शुक (सुग्गे) तथा बन्दरकी भोंति बँध गया।

सो गोसाईं-वह प्रभु। प्रभुके अर्थमें ‘गोस्वामी’ शब्द रामचरित-मानसमें व्यवहृत है, यथा—

स्वामि गोसाईंहिं सरिस गोसाईं । मोहि समान मैं स्वामि दोहाई ॥

सो गोसाईं जेहि विधिगति टूकी । इत्यादि—

प्रभु (कर्त्तुंभकर्त्तुंमन्यथाकर्त्तुं समर्थः) है, पर इस दशाको प्राप्त हो गया। यथा—

निष्काज राज विहाय नृप इव सपन-कारागृह परधौ ।

(विनय०)

ईश्वरने तो केवल जगत्को उत्पन्न किया, वह उसका भोक्ता नहीं है। भोक्ता तो जीव है, इसलिये जीवको प्रभु कहा। भोगकी कल्पना जीवकी है। उसीने जाग्रत्से लेकर मोक्षतक ससारकी कल्पना की है।

माया-सत्त्व, रज और तमकी साम्यावस्थाको प्रकृति कहते हैं, ईश्वरकी यही शक्ति माया कहलाती है, यथा—‘सो हरि माया सब गुन-खानी ।’ ब्रह्मसे पृथक् मायाकी सत्ता नहीं है, इसलिये उसे सत् नहीं कह सकते, परन्तु उससे पृथक् मायाका कार्य दृष्टिगोचर होता है, इसलिये उसे असत् भी नहीं कह सकते, अतएव माया अनिर्वचनीया है। ब्रह्मसे

यह सर्वथा विलक्षण है। ब्रह्म सच्चिदानन्द है और माया मिथ्या, जड़ एव दुःखरूपा है। मिथ्या, यथा—‘समुद्धे मिथ्या सोपि जड़’ यथा—‘जासु सत्यताते जड़ माया।’ दुःखरूपा, यथा—‘एक दुष्ट अतिसय दुखरूपा।’ जिस प्रकार व्यवहारमें सत्यसे मिथ्या विलक्षण होते हुए भी, सत्यके आधारपर स्थिर रहता है, सत्यके बलसे प्रकाशित रहता है और सत्यके ज्ञानसे बाधित होता है, वैसे ही पारमार्थिक मिथ्या (माया) भी पारमार्थिक सत्य (ब्रह्म) के आश्रित, ब्रह्मसे प्रकाशित तथा ब्रह्मसे विलक्षण है और ब्रह्मज्ञानसे ही उसका बाध होता है। यथा—

झूठहु सत्य जाहि विनु जाने । जिमि भुजंग विनु रजु पहिचाने ॥

जेहि जाने जग जाइ हेराई । जागे जथा सपन भ्रम जाई ॥

तीनों गुणोंका यह स्वभाव है कि वे एक दूसरेको छोड़कर भी नहीं रह सकते, और एक दूसरेको दवाया भी करते हैं। अतः गुणोंके तारतम्यसे मायाके भी अनेक भेद हैं, जिनमें दो प्रधान हैं। (१) शुद्ध-सत्त्वा माया,—जिसमें रज और तमका लेशमात्र है, जो विद्या कहलाती है। और जो जगत्की रचना करनेमें समर्थ है, और (२) मलिन-सत्त्वा माया, जो अविद्या कहलाती है और जीवके बन्धनका कारण है। यथा—

तेहिकर भेद सुनौ तुम टोऊ । विद्या अपर अविद्या दोऊ ॥

एक दुष्ट अतिसय दुखरूपा । जेहि वस जीव परा भवकृपा ॥

एक रचइ जग गुन वस जाके । प्रभु प्रेरित नहि निज बल ताके ॥

वस भयेउ-मायाके वशमें हो गया। अघटन-घटना-पटीयसी मायाकी यह करामात है कि वह छायाद्वारा विम्बको वशीभूत कर लेती है। यथा—

‘करि माया नभके खर्ग गहई ।’

‘गई छाँह सक सो न उडाई ॥’

अतः कूटस्थ, तूला-माया और प्रतिविम्ब तीनों मिलकर जीव हुए,

अब माया जो-जो और जैसा-जैसा नाच नचाती है, जीव वह और वैसा ही नाच नाचता है । यथा—

‘देखा जीव नचावै जाही ।’

‘नाचत ही निसि टिवस मरयो ।

तबर्हाते न भयो हरि थिर जयतँ जिव नाम धरयो।’

बँध्यो—अर्थात् कूटस्थ प्रतिविम्बद्वारा मायासे बँध-सा गया, जैसे घटाकाश जलाकाशद्वारा जलसे बँध जाता है । जिस प्रकार प्रतिविम्ब जलके दोषोंसे दूषित होता है, चञ्चल होनेसे चञ्चल होता है, उछलनेसे उछलता है, गिरनेसे गिरता है, दौड़नेसे दौड़ता है, निदान जलसे बँध जाता है, उसी प्रकार जीव भी मायासे बँध-सा गया । परन्तु जड़का उदाहरण देनेसे किसीको जीवके प्रति जड़का सन्देह न हो तथा यह शका न हो कि अज्ञान कोई रस्सी तो नहीं है जिससे कोई बाँधा जा सके, इसलिये कहा है कि—

बँध्यो कीर मरकटकी नाई ॥

कीरकी नाई—सुग्गेकी भाँति बँध गया । भाव यह कि बहेलिया दो तिल्लियों गाड़कर उनके सिरपर एक तीसरी तिल्ली बाँध देता है और उस तीसरी तिल्लीमें बाँसकी नली पहिना देता है, नीचे दाने रख देता है । सुग्गोंका स्वभाव ऊँचेपर बैठनेका होता है । अतएव जब वह नलीपर बैठकर दाना लेनेके लिये झुकता है तब नली घूम जाती है, और सुग्गा उलटा लटकने लगता है । अज्ञानसे भयवश उसे छोड़ता नहीं, अन्तमें बहेलिया आकर उसे पकड़ लेता है । विचार करनेपर मालूम होगा कि यहाँ सुग्गोंको अज्ञानके सिवा कोई दूसरा बन्धन नहीं है ।

किसी महात्माने सुग्गोंकी यह दुर्दशा देखकर एक सुग्गा पाला और वह उसे पढ़ाने लगे—‘देखो ! सुग्गा ! दानोंका लोभ करके नलीपर न बैठना और यदि बैठना तो उसके घूमनेपर निडर होकर उसे छोड़ देना ।’ जब सुग्गा पढ़कर पण्डित हो गया तो उसे छोड़ दिया । उस

सुगोका वाक्य सुनकर दूसरे सुगो भी वैसे ही बोलने लगे । महात्मा बड़े प्रसन्न हुए कि सभी सुगोंका भय निवृत्त हो गया । परन्तु उनके आश्चर्यका कोई ठिकाना नहीं रहा, जब कि उन्होंने एक सुगोको उसी प्रकार उलटा लटके हुए यह पढ़ते पाया कि 'देखो सुग्गा ! दानोंका लोभ न करना' इत्यादि । व्यवहारकालमें (वाचक ज्ञानी) पण्डितोंकी भी स्थिति मूर्खों-सी देखी जाती है । अतएव पण्डितोंका अज्ञान-बन्धन दिखलानेके लिये 'कीरकी नाई' कहा ।

मरकटकी नाई—वानर भी ऐसे ही बँधता है, उसका हाथ जाने लायक छेदवाली कुल्हिया दानोंसे भरकर जमीनमें गाड़ दी जाती है । वानर उसमें हाथ डालकर मुट्टीमें दाने पकड़ लेता है । जब मुट्टी उसमेंसे नहीं निकलती तब वह बँध जाता है । लोभसे, अज्ञानसे वह मुट्टी नहीं छोड़ता । अतः वह भी अज्ञानसे ही बँधा है । यह मूर्ख होनेसे 'सुग्गा पण्डित' की भाँति मोक्ष-शास्त्रका पाठ करते हुए बद्ध नहीं है । मूर्खका बन्धन दिखलानेके लिये 'मरकटकी नाई' कहा ।

इसी तरह जीव अज्ञान-बन्धनसे बँधा हुआ है, हजार प्रयत्न करने-पर भी नहीं छूटता ।

जड़ चेतनहिं ग्रंथि परि गई ।

जदपि मृषा छूटत कठिनई ॥१४॥

अर्थ—जड़-चेतनमें गाँठ पड़ गयी, वह यद्यपि झूठी है, पर (उसका) छूटना कठिन है ।

जड़ चेतनहिं—जड़-चेतन दोनों विरुद्ध स्वभाववाले पदार्थ हैं । एक अन्धकार है, तो दूसरा प्रकाश है । एक विषय है, तो दूसरा विषयी है । एक मिथ्या है तो दूसरा सत्य है । इन दोनोंमेंसे एकका दूसरेमें अध्यास (भ्रम) होना अथवा एकके धर्मका दूसरेमें अध्यास होना मिथ्या है । यथा—

छिति जल पावक गगन समीरा । पंचरचित यह अधम सरीरा ॥
प्रगट सो तनु तव आगे सोभा । जीव नित्य तैं केहि छगि रोभा ॥

ग्रंथि परि गई—गाँठ पड़ गयी अर्थात् तादात्म्य हो गया । जड़में चेतनका अध्यास होने लगा और चेतनमें जड़का । इस गाँठको किसीने बाँधा नहीं है । अनादिकालसे पड़ी हुई है । शिष्यको समझानेके सुभीतेके लिये 'पड़ गयी' कहा । कारणशरीरमें जो चेतनका अध्यास हुआ वही प्रतिविम्ब है, वही गाँठ है । यथा—

रजत सीप महँ भास जिमि, जया भानुकर धारि ।

जदपि मृषा तिहुँ कालमहँ, भ्रम न मकइ कोउ टारि ॥

एहि विधि जग हरि आश्रित रहई ॥

जदपि मृषा—यद्यपि गाँठ झूठी है, भ्रममात्र है । मायाके साथ असग कूटस्थका सम्बन्ध कैसा ? घटाकाशका जलसे सम्बन्ध केवल भ्रमसे सिद्ध है । यथा—

जदपि असत्य देत दुख अहई ।

छूटत कठिनई—छूटना कठिन है । किसीका हटाया यह अध्यास नहीं हटता । क्या लोकका, क्या वेदका, सब व्यवहार इसी अध्यासपर टिका है । यथा—

कर्म कि होइ सरूपहि चान्हे ।

तवते जीव भयउ संसारी ।

ग्रंथि न छूट न होइ सुखारी ॥

अर्थ—जवसे जीव संसारी हो गया, तवसे न तो गाँठ छूटती है और न यह सुखी ही होता है ।

तवते—अर्थात् कालका कोई नियम नहीं है, अनादि अन्ध-परम्परासे । अनादिकालसे ससार ऐसा ही चला आता है । इसीको

अविद्या-निगा कहते हैं । इसीमें स्वरूपाज्ञान अर्थात् सुषुप्ति होती है । इस अवस्थाके विभु ईश्वर है । अपरिच्छिन्न तथा असग होनेसे विभुमें अहंकारकी गॉठ नहीं होती, परिच्छिन्न और सगी होनेसे जीवमें अहंकारकी गॉठ है । इसी गॉठमें आवरण और विक्षेपरूपी निद्रा है । इसी निद्रामें पड़ा हुआ जीव अनेक प्रकारके स्वप्न देखा करता है । यथा—

मोह निसा सब सोवनिहारा । देखहि सपन अनेक प्रकारा ॥
आकर चारि लाख चौरासी । जोनिन भ्रमत जीव अबिनासी ॥
फिरत सदा माया कर प्रेरा । काल करम सुभाव गुन घेरा ॥

इसी सुषुप्तिसे भूतोक्री उत्पत्ति, स्थिति और लय होता है । कारण-देह-प्राप्त ईश्वरांशके भोगके लिये ईश्वरेच्छासे तम-प्रधान प्रकृतिमें (१) आकाश (२) वायु (३) तेज (४) जल और (५) पृथ्वीतत्त्व उत्पन्न हुए, जिनके सत्त्वांशसे क्रमशः पञ्च ज्ञानेन्द्रियाँ और मिलकर अन्तःकरण तथा रजाशसे क्रमशः पञ्च कर्मेन्द्रियाँ और मिलकर प्राण उत्पन्न हुए । यथा—

गगन समीर अनल जल धरनी । इनकर नाथ सहज जड़ करनी ॥
तव प्रेरित माया उपजाये । सृष्टि हेतु सब ग्रंथनि गाये ॥
विषय करन सुर जीव समेता ॥

इन पाँचों तत्त्वोंसे जो शरीर बना वही लिङ्गदेह है । यहाँसे ससार अद्भुतित हो गया, जो कि स्थूलावस्थामें पल्लवित और पुष्पित होगा । इस लिङ्गदेहाभिमानीका नाम तैजस है और इसके विभु हिरण्यगर्भ हैं । इस तैजसके भोगके लिये भगवान्ने पञ्चतत्त्वोका पञ्चीकरण करके स्थूल शरीर-तथा इस ब्रह्माण्ड-भुवनकी रचना की, यथा—

जड़ पंच मिलै जिन देह करी करनी बहुधा धरनीधरकी ।

सोलह आनेमेसे आठ जाने एक तत्त्वविभेदको देकर उन्मुखे दो-दो आने शेष चार तत्त्वोंको मिलाकर, उम तत्त्व-विभेदको न्यून रूप दिया । यही पञ्चीकरण है । जत्र तैजस स्यूत देहका अभिमाना होता है तब उसे विश्व कहते हैं इसकी जाग्रत अवस्था है और त्रिगट् तिगट् । यथा—

जनु जीव उर चारिउ अवस्था त्रिभुङ्ग मतिन विराजही ।

प्रतिविम्ब चाहे किसी अवस्थाको पहुँचे, पर विम्बगे उगता मास नहीं छूटता । यथा—‘ब्रह्म जीव स्व महज सँघाती ।’ अरन्धाभेदके सम्यन्वसे विम्बमें भी भेदकी कल्पना होती है । सुषुप्ति, स्वप्न और जाग्रतके भेदसे जीव क्रमसे प्राज्ञ, तैजस और विश्व हुआ । उमी भाँति तुरीय ब्रह्म भी ईश्वर, हिरण्यगर्भ और विराट् कहलायें । ऐमा सरासका रूप अनादिकालसे चला आता है, केवल समझानेके लिये ‘तपते’ कहते हैं । यथा—

त्रिधि प्रपंच अस अचल अनार्ता ।

जीव भयउ संसारी—जीव अपने सहज स्वभाव तद्विदानन्दरूपको छोड़कर ईश्वराशके ऐश्वर्यको खोकर ससारी हुआ, देहवाला हुआ । अब (१) लिङ्गदेह (२) लिङ्गदेहमें स्थित चिच्छाया और (३) अधिष्ठान चैतन्य, तीनों मिलकर जीव कहलाये । इस प्रकार तीन प्रकारके जीव हुए । (१) पारमार्थिक (२) प्रातिभासिक और (३) व्यावहारिक । पारमार्थिक जीव कूटस्थ है और प्रातिभासिक जीव चित्त-जड़की ग्रन्थिवाला प्रतिविम्ब है और व्यावहारिक जीव लिङ्गदेहवाला है । इसी तीसरेको ससारी कहा । इसीका लोकपरलोकमें आना-जाना लगा रहता है । स्थूल-शरीर छूटता रहता है, पर यह लिङ्गशरीर नहीं छूटता । यथा—

कौन जोनि जनमेउ जहँ नाहीं । मैं खगेस भ्रमि भ्रमि जग माहीं ॥

ग्रंथि न छूट न होइ सुखारी—न जड़-चेतनवाली अज्ञानकी गाँठ छूटती है और न जीव सुखी होता है । अज्ञानवाली गाँठ छूटे

बिना सहज-स्वरूपकी प्राप्तिका दूसरा कोई उपाय नहीं है। किसी प्रकार जड़-चेतनकी गॉठ छूटनी चाहिये। यथा—

तुलसिदास 'मैं' 'भोर' गये बिनु जिव सुख कबहुँ कि पावै ?

तीनों चौपाइयोंमें सर्वप्रथम साधन मुमुक्षुत्वका वर्णन किया।

श्रुति पुरान बहु कहेउ उपाई ।

छूट न अधिक अधिक अरुझाई ॥१५॥

अर्थ—वेद-पुराणोंने बहुत-से उपाय बतलाये हैं, पर गॉठ उलझती ही जाती है, छूटती नहीं।

श्रुति पुरान-अर्थात् वेद-पुराणसे बढ़कर कोई प्रमाण नहीं, यथा— (मारुत स्वास) निगम निजवानी। तथापि ये भी जड़-चेतनके अध्यास-पूर्वक ही प्रवृत्त होते हैं। अतएव अविद्यावाले ही हैं, पर ग्रन्थिभेदका उपाय बतलानेमें भी यही समर्थ हैं।

तस पूजा चाहिय जस देवता ॥

बहु कहेउ उपाई-बहुत-से उपाय वेद-पुराणोंने बतलाये हैं। जप, तप, व्रत, यज्ञ, दानादि अनेक साधन जो बतलाये गये हैं वे सब जीवके कल्याणके लिये ही हैं। यथा—

तप तीरथ उपवास दान मष जो जेहि रुचै करो सो ।

पायेहि पर जानिबो करमफल भरि भरि वेद परोसो ॥

आगम बिधि जप जोग करत नर सरत न काज खरो सो ॥

अधिक अधिक अरुझाई-अधिक-अधिक उलझनेका कारण यह है कि—

अज अद्वैत अगुन हृदयेसा ॥

अकल अनीह अनाम अरूपा । अनुभव-गम्य अखंड अनूपा ॥

—का कर्मकाण्डमें उपयोग नहीं है। और बाह्यधर्म, देहधर्म, इन्द्रियधर्म

और अन्तःकरण-धर्म-सम्बन्धी विधि-निषेध कहकर ही कर्मकथाका उपदेश है ।

(१) बाह्यधर्म, यथा—

पूजहु ग्रामदेव सुर नागा । कह्यो बहोरि देन बलि भागा ॥

(२) देहधर्म, यथा—

करहु जाहू तप सैलकुमारी ।

(३) इन्द्रियधर्म, यथा—

काटिय तासु जाहू जो बसाई । श्रवन मूदि न तु चलिय पराई ॥

(४) अन्तःकरण-धर्म, यथा—

मनहु न आनिय अमरपति रघुपति भगत अकाज ।

इन विधियोंके पालनमें धर्म है; स्वर्ग है, पर कर्मसन्तति बढ़ती ही जाती है । बिना अध्यासकी दृढ़ता बढ़ाये कोई धर्म नहीं हो सकता । अतः बाह्यपदार्थ, देह, इन्द्रिय और अन्तःकरणमें अध्यासोंकी उलझन बढ़ती ही जाती है, यथा—‘मल कि जाहि मलहीके धोये ।’

छूट न-चित्जड़-ग्रन्थि नहीं छूटती । कारण यह कि साधन-चतुष्टयके बिना तत्त्व-विवेकका अधिकार नहीं होता । अतः जिसने साधन नहीं किया उसे शास्त्रके पाण्डित्यसे भी ज्ञान नहीं होता, यथा—

बाक्य ज्ञान अत्यंत निपुन भवपार कि पावै कोई ।

निसि गृह माँझ दीपके बातन्हि तम निवृत्त नहिं होई॥

(विनय०)

(१) नित्यानित्य-वस्तु-विवेक (२) इहलोक और परलोकके विषयभोगसे विराग (३) षट्-साधन-सम्पत्ति और (४) मुमुक्षुत्व ये चार साधन हैं और शम, दम, उपरति, तितिक्षा, श्रद्धा और समाधान ये षट्सम्पत्तियाँ हैं, इन सबका वर्णन यथास्थान किया जायगा ।

इस प्रकार साधन-चतुष्टय-सम्पन्न अधिकारी जत्र गुरुवेदान्त-वाग्य-जन्य ज्ञानसे ग्रन्थि-भेद करना चाहे तभी सम्भव है । नहीं तो—

सुनिय गुनिय समुन्निय समुझाइय दसा हृदय नहिं आवै ।
जेहि अनुभव विजु मोहजनित टारुन भव बिपति सतावै ॥

केवल शाल्लचर्चा या यों कहिये कि अनधिकार चर्चासे गाँठ नहीं छूटती ।

जीव हृदय तम मोह बिसेषी ।

ग्रंथि छूट किमि परै न देखी ॥

अर्थ—जीवके हृदयमें विशेष मोहान्धकार है, इससे दिखायी ही नहीं पड़ता, फिर गाँठ तो कैसे छूटे ?

जीव हृदय—यहाँ हृदय कहनेसे स्थूल देहकी प्राप्ति दिखलायी । जीवकी स्थूल देहमें हृदय ही राजप्रासाद है, यथा—

अस प्रभु हृदय अछत अविकारी ।

तम मोह बिसेषी—मोह अविवेकको कहते हैं, उसीको तम अर्थात् अन्धकार कहा गया है, इसीके कारण अध्यास होता है और यही अध्यासको बढ़ाता है । यथा—

मोह न अंध कीन्ह केहि केही ।

अविद्या-रात्रिमें मोह-तमकी प्रबलता होती है । जीव-हृदयपर अविद्याका अधिकार है, क्योंकि वहीं जड-चेतन-ग्रन्थि पड़ी हुई है । अन्धकार तो ससारी होनेके पहले ग्रन्थिमात्रसे ही था, परन्तु अब ससारी होनेसे अधिक हो गया । यथा—

मम हृदयभवन प्रभु तोरा । तहँ बसे आहू बहु चोरा ॥

अति कठिन करहिं बरजोरा । मानहिं नहिं विनय निहोरा ॥

तम मोह लोभ अहंकारा । मद क्रोध बोध रिपु मारा ॥
 अति करहि उपद्रव नाथा । मर्दहि मोहि जानि अनाथा ॥
 मैं एक, अमित बटपारा । कोउ सुनइ न मोर पुकारा ॥
 भागेउ नहि नाथ उवारा । रघुनायक करहु सँभारा ॥
 कह तुलसिदास सुनु रामा । तस्कर लूटहि तव धामा ॥
 चिंता मोहि नाथ अपारा । अपजस जनि होइ तुम्हारा ॥

ग्रंथि लूट किमि-गाँठ कैसे छूटे ? छूटना तभी सम्भव है, जब प्रकाशमें दिखलायी पड़े कि गाँठ कहाँ है और कैसी है । नहीं तो बिना देखे ही टटोलकर ममताके सूत्रोंको इधर-उधर खींचनेसे बन्धन ही टूट होता है । छूटनेकी कहाँ सम्भावना है ?

परै न देखी-अविद्या-रात्रिमें मोहान्धकार छाया हुआ है । हृदयके भीतर और भी घना अन्धकार है । जड़-चेतनकी गाँठ दिखायी ही नहीं पड़ती । अतएव दीपक जलाना चाहिये ।

अस संजोग ईस जौ करई ।

तबहु कदाचित सो निरुअरई ॥१६॥

अर्थ-यदि ईश्वर ऐसा संयोग बना दे, तो कदाचित् वह गाँठ सुलझ जाय ।

अस संजोग-भाव यह कि ऐसा होना क्रिया-साध्य नहीं है । संयोग आन पड़े तो हो जाय, संयोग ब्रह्माके हाथकी बात है, मनुष्यकी सामर्थ्यसे सर्वथा परे है । यथा—‘जो त्रिधिवस अस बनै संजोगू ।’ ऐसा कहनेका भाव यह कि संयोगोंका सिलसिला बँध जाय । अर्थात् गौ भी मिल जाय, चारा भी मिले, दूहनेवाला, औटनेवाला, दूध ठण्डा करने-वाला, दही मथनेवाला इत्यादि यथेप्सित मिलते ही चले जायँ ।

ईस जौ करई-अर्थात् ईश्वर यदि करें । भाव यह कि ऐसा संयोग विधि भी नहीं कर सकते, वे तो स्वप्नके विभु हैं, कारणपर उनका

अधिकार नहीं है, कर्म शुभाशुभ दिया करते हैं, यथा—‘कर्म सुभासुभ देइ विघाता ।’ और ईश्वर सुपुत्रिके विभु हैं । कारणपर भी उनका अधिकार है, कर्मकी अपेक्षा न करके भी सयोग कर सकते हैं । अथवा जीव जिनका अश है, जिन्होंने करुणा करके उसे नरदेह दी है, वही चाहे तो करुणा करके ऐसा सयोग भी कर दें, यथा—

कवहूँ करि करुना नरदेही । देत ईस बिनु हेत सनेही ॥

और वह ईशका किया हुआ संयोग इस प्रकार हो कि सात्त्विकी श्रद्धा हरिकी कृपासे हृदयमें बसे, और उस श्रद्धाद्वारा खूब धर्माचरण हो जिसमें श्रद्धा परिपुष्ट होती जाय और धर्मके साथसे रज और तमके अभिभूत होनेसे सात्त्विक भाव उत्पन्न हो । तब श्रद्धा द्रवीभूत होती है, धर्माचरणका सात्त्विक परिणाम अहिंसा—दया-भावमें प्रकट होता है । तब वशीभूत निर्मल मनको श्रद्धाके चरणोंमें लगा दे, और दृढ विश्वास करके अहिंसामें प्रतिष्ठित हो जाय, प्राणिमात्रको अभयदान दे । जबतक धर्मव्रतधारीके हृदयमें दयाका प्रादुर्भाव नहीं होता, तबतक समझना चाहिये कि परम धर्मका उदय नहीं हुआ । अहिंसामें प्रतिष्ठित होनेपर निष्कामतासे अहिंसागत कामनाके अशको दूर करे । कामनाके अशको दूर करनेसे जो ताप होता है उसे क्षमाद्वारा तोषसे दूर करे । जब गीतल निष्काम दयाभाव हो जाय तो उसे धृतिसे ठोस करे । तब उस गीतल ठोस निष्काम दयाभावका दमपूर्वक गुरुशास्त्रोपदेशानुसार विचारसे मन्थन करे । (दमपूर्वक इसलिये कहा कि हृदय-दौर्बल्यको स्थान न मिले, जैसे व्यभिचारी व्यक्तिकी तृप्ति आदि शास्त्रविरुद्ध विषयका दयामें समावेश न हो), विचार करे कि ससार दुःखमय है । हम जीव इसमें पड़े हुए क्लेश उठा रहे हैं, इस दुःखकी अत्यन्त निवृत्ति कैसे हो इत्यादि । इन विचारोंसे साधक जिस निश्चयपर पहुँचेगा, वही वैराग्य है । उस निश्चयका यह रूप होगा कि ‘ये विषय अनित्य हैं, दुःखकी योनि हैं, चाहे ये इस लोकके हों चाहे परलोकके ।’ और फिर उनसे

अपने-आप जी हटेगा । जत्र चित्तमें विराग आ जायगा तब वह विषयोंको छोड़ सकेगा, और तब उसे योगका अधिकार होगा ।

चित्तवृत्तिका निरोध योग है । वैराग्यसे चित्तवृत्तिनिरोधकी योग्यता प्राप्त होती है, परन्तु शुभाशुभ कर्मसे सम्बन्ध त्याग किये बिना निरोध नहीं हो सकता । बुद्धिद्वारा शुभाशुभ कर्म-सम्बन्ध त्यागते ही चित्त निरुद्ध होता है । ममता नष्ट होती है, तब सत् वस्तुमें चित्त एकाग्र होता है । 'तत्' पदका ज्ञान अर्थात् परोक्षज्ञान होता है । तब विज्ञान-रूपिणी (उपनिषद्-जन्य) बुद्धि उस अपरोक्षज्ञानको चित्तमें जमाकर समतामें स्थापन करती है । अब 'त्व' पदार्थका शोधन शेष है । अतः इस प्रकारका परोक्षज्ञानी ध्यानमें स्थित होकर अपनेको स्थूल, सूक्ष्म, कारण तीनों शरीरोंसे पृथक् भावना करके, अर्थात् 'त्व' पदार्थका शोधन करके तुरीयावस्थाको प्राप्त होता है । फिर तुरीयावस्थाके स्फुरारोंको एकीभूत करके परोक्ष-ज्ञानमें मिला देता है । यह 'असि' पद है । और तब शब्दानुबिद्ध समाधिमें स्थित होनेसे आत्मानुभव प्रकाश उत्पन्न होता है, और वह 'सोऽहमस्मि' वृत्तिवाला अपरोक्ष होता है । यह मोहान्धकारको मिटा देता है । परन्तु अभी चित्-जड़-ग्रन्थि बनी हुई है । विज्ञानरूपिणी बुद्धि इस प्रकार ग्रन्थि-भेदन कर सकती है । यदि ग्रन्थि-भेदन हो गया तो अन्यास सदाके लिये मिट गया और सहज-स्वरूप कैवल्यकी प्राप्ति हुई । यही परमपद है । इसी बातको दीपकके रूपकमें सुलभताके लिये विशदरूपमें वर्णन किया जायगा ।

तबहु कदाचित्त-भाव यह कि ईशके ऐसा सयोग कर देनेपर भी कार्य-सिद्धिमें बहुत सन्देह है । क्योंकि साधन बहुत कठिन है और ससारी जीव रोगी हैं । रोगीकी क्या सामर्थ्य जो कठिन साधनका सामना कर सके । यथा—

मोह सकल व्याधिनकर मूला । तेहिते पुनि उपजै बहु सूला ॥

यहि विधि सकल जीव जग रोगी । सोक हरप भय प्रांति वियोगी ॥

एक व्याधिबस नर मरइ, ए असाध्य बहु व्याधि ।
संतत पीढहि जीव कहँ, सो किमि लहइ समाधि ॥

और दूसरी बात यह है कि 'अकृतोपास्ति-ज्ञान' जिसमे भक्तिकी सहायता नहीं है, सिद्ध नहीं होता, यथा—

जे ज्ञानमान बिभक्त तव भयहरनि भगति न आदरी ।
ते पाइ सुरदुर्लभ पदादपि परत हम देखत हरी ॥

सो—वह चित्त (अस्ति, भाति, प्रिय) और जड (नामरूप) की गॉठ ।

निरुअरई—अर्थात् वह गॉठ सुलझे । अस्ति (सत्), भाति (चित्) और प्रिय (आनन्द) ये तीन अग ब्रह्मके, और नाम और रूप, दो अश मायाके, इन्हीं पॉचोंने उलझकर प्रपञ्चकी गॉठ बना रक्खी है, और इन्हींके उलझनपर उलझन पड़नेसे ससार बना हुआ है, सो सुलझ जाय । अर्थात् तीन अग ब्रह्मके पृथक् और (नाम-रूप) दो अग मायाके पृथक् हो जायँ । गॉठके अँधेरेमें होनेके कारण प्रकाशके लिये दीपका संकल्प हुआ । दीपके साधनमे, ठहरनेमें, ऐसा विघ्न-बाहुल्य है कि सयोग अनुकूल होनेपर भी कहना पड़ा कि कदाचित् ही वह सुलझ सके । यथा—

माधव ! मोहफॉस क्यों दूटै ?

वाहिर कोटि उपाय करिय अभ्यंतर ग्रंथि न छूटै ॥

घृत-पूरन कराह अतरगत ससि-प्रतिविम्ब टिखावै ।

इंधन अनल लगाय कल्पसत औटत नास न पावै ॥

तरुकोटर महुँ वस विहंग तरु काटे मरै न जैसे ।

साधन करिअ विचारहीन मन सुद्ध होइ नहिँ तैसे ?

अंतर मलिन विषय मन अति तनु पावन करिय पखारे ।

मरइ न उरग अनेक जतन बलमीकि विविध विधि मारे ॥

तुलसिदास हरि-गुरु-करुना बिनु विमल विवेक न होई ।
बिनु विवेक संसार-घोर-निधि पार न पावै फोई ॥

सात्त्विक श्रद्धा धेनु सोहाई ।
जो हरिकृपा हृदय बसि आई ॥

अर्थ—सात्त्विकी श्रद्धा वियायी हुई अच्छी गो है, यदि वह हरिकृपासे हृदयमें आकर बसे ।

सात्त्विक श्रद्धा—श्रद्धा तीन प्रकारकी होती है (१) तामसी (२) राजसी और (३) सात्त्विकी । यहाँ तामसी एव राजसी श्रद्धा का उपयोग नहीं है । यहाँ तो सात्त्विकी श्रद्धाकी ही आवश्यकता है, क्योंकि यह पुरुष श्रद्धामय है । जिसकी जैसी श्रद्धा है वैसा ही यह है, अतएव सात्त्विकी श्रद्धावाला पुरुष भी सात्त्विक होगा ।

धेनु सोहाई—सोहाई व्यायी गो है, भाव यह कि राजसिक-तामसिक श्रद्धा भी गो हैं, पर वे सोहाई नहीं है, दूध नहीं देंगी, यथा—

तामस धर्म करहिं नर, तप मप ब्रत जप दान ।

देव न बरसहिं धरनिपर वोए न जामहिं धान ॥

बहु रज स्वरूप सत्त्व कछु तामस । द्वापर हर्ष सोक भय मानस ॥

हरिकृपा—हरि सत्त्वगुणके अधिष्ठाता हैं । अतएव सात्त्विकी श्रद्धाकी प्राप्तिके लिये हरिकी कृपाकी आवश्यकता है । हर तमोगुणके अधिष्ठाता हैं सुप्तिके विभु हैं, उनकी कृपासे हरिकी कृपा होती है, सुप्तिकी कृपासे जाग्रति होती है और जाग्रति ही तुरीयका द्वार है । जब शकर कृपा करके तमको दबावेंगे, तब सत्त्वका उदय होगा ।

जो हृदय बसि आई—अर्थात् जो हरिकी कृपासे हृदयमें आकर बसे, क्योंकि 'जीव हृदय तम मोह विसेषी'—हृदयमें अन्धकार भरा हुआ है ।

त्रछदेवाली गौ तमोमय अंधेरी जगहमें जाना नहीं चाहेगी। (इस चौपाईमें श्रद्धासम्पत्तिका वर्णन किया है।)

जप तप व्रत जम नियम अपारा।

जे श्रुति कह सुभ धरम अचारा ॥१७॥

अर्थ—जप, तप, व्रत, यम, नियम और वेदविहित धर्माचार ये सब अपार हैं। जप, तप, व्रत, शुभ धर्माचार ये सब उपरामताके अंग हैं; यम-नियम दोनों समाधानके अंग हैं।

जप तप व्रत—यहाँ जपसे वाचा, तपसे मनसा और व्रतसे कर्मणा धर्माचरण बतलाया है, नहीं तो नियममें तीनोंका समावेश हो जानेसे युनर्वाक्त दोष आ जायगा। और गोस्वामीजीने यही अर्थ लिया भी है।

जप, यथा—

तुम पुनि राम राम दिन राती । सादर जपहु अनंग अराती ॥

तप, यथा—

बिसरी देह तपहिं मन लागा ॥

(इससे तितिक्षाका वर्णन किया।)

व्रत, यथा—हरितोपन व्रत द्विज सेवकाई ॥

यम पाँच हैं—ब्रह्मचर्यमहिंसा च सत्यास्तेयापरिग्रहाः।

(१)—ब्रह्मचर्य—स्मरणादि अष्टविध मैथुनके अभावको कहते हैं*। यथा—

ब्रह्मचर्य व्रत रत मति धीरा । तुमहि कि करइ मनोभव पीरा ॥

(२) अहिंसा—सदा-सर्वदा किसी भी प्राणीसे द्रोह न रखनेको कहते हैं, यह सब यम-नियमोंकी जड़ है। यथा—

१—यह पद सम्पत्तियोंमेंसे पाँचवाँ है।

२—श्रीतोष्ण सुख-दुःखादि सहनेको तितिक्षा कहते हैं। यह पद सम्पत्तियोंमेंसे चौथी है।

* स्मरण कीर्तन केलि प्रेक्षण सुखभाषणम्।

सङ्कल्पोऽध्यवसायश्च क्रियानिर्वृतिरेव च ॥

परम धर्म श्रुति विदित अहिंसा ।

धर्म कि दया सरिस हरियाना ॥

इसकी सिद्धिके लिये शेष यम-नियमोंका उपयोग है । अहिसाकी प्रतिष्ठा होनेपर उसके सन्निकटमें रहनेवाले प्राणिमात्र वैर त्याग देते हैं, यथा—

चरहिँ एक सँग गज पंचानन । वैर बिगत बिचरहिँ सब कानन ॥

(३) सत्य—इन्द्रिय और मनके द्वारा जैसा निश्चय किया गया, वैसी ही वाणी और वैसे ही मनके होनेको सत्य कहते हैं । वह वाणी वञ्चिता, भ्रान्ता, और प्रतिपत्तिबन्ध्या § नहीं होनी चाहिये । प्राणियोंके उपकारके लिये होनी चाहिये, उपघातके लिये नहीं ।

पतन्मैशुनमथाङ्ग प्रवदन्ति मनीषिण. ।

विपरीत ब्रह्मचर्यमनुष्ठेय मुमुक्षुभि ॥

‘स्त्रीके रूपलावण्य, हावभाव आदिका स्मरण करना, दूसरेके प्रति कहना, स्त्रीके साथ झीड़ा करना, स्त्रीका दर्शन करना, एकान्तमें सम्भाषण करना, स्त्रीके संगके लिये दृढ निश्चय करना, उसकी प्राप्तिके लिये उद्योग करना तथा अभीष्ट निश्चयकी पूर्ति करना—इन आठ प्रकारके आचरणोंसे बचनेको ब्रह्मचर्य कहते हैं ।’

† वञ्चनापूर्ण, जैसे अपने पुत्र अश्वत्थामाका मरण सुनकर द्रोणाचार्यने युधिष्ठिरसे पूछा ‘हे आयुष्मन्, हे सत्यवादी, सचमुच अश्वत्थामा मारा गया ?’ इसके उत्तरमें, युधिष्ठिरका अश्वत्थामा नामक हाथीको अभिलक्ष्यकर, ‘हाँ, सच अश्वत्थामा मारा गया ।’ ऐसा कथन वञ्चनापूर्ण है । यही वाणी वञ्चिता कही जाती है । वक्ताका अभिप्राय अन्य हो और श्रोता अन्य समझ जाय । जैसे यहाँपर युधिष्ठिरने हाथीको लक्ष्यकर कहा और द्रोणाचार्यने अपना पुत्र समझ लिया । पर इसको कहनेमें युधिष्ठिरने छलसे काम लिया । इसलिये यह वाक्य सत्य नहीं है ।

‡ भ्रान्तिप्रयुक्त । वक्ताको स्वयं भ्रम हो और दूसरेको समझाना चाहे ।

§ अप्रसिद्ध पदोंके रहनेसे यथार्थ बोध करनेमें अक्षम । जैसे आर्यलोगोंके प्रति न्लेच्छ भाषा बोध करानेमें असमर्थ है ।

यथा—‘कहहि सत्य प्रिय बचन विचारी’ इससे क्रियाके फलको आश्रय मिलता है, यथा—

‘सत्य मूल सब सुकृत सुहाये ।’

(४) अस्तेय—गालविधिके प्रतिकूल दूसरेके द्रव्यको लेना स्तेय कहलाता है, और उस स्तेयके निषेधको अस्तेय कहते हैं। स्पृहा न रखना भी अस्तेय कहलाता है। यथा—‘घन पराव विषते विष भारी ॥’ इससे सब रत्न उपस्थित होते हैं, यथा—‘डारहि रतन तटहि नर लहहीं ॥’

(५) अपरिग्रह—विषयोके अर्जन, रक्षण, क्षय और सगसे हिसादि दोष होते हैं, अतएव उनके अस्वीकारको अपरिग्रह कहते हैं। यथा—

यद्यपि अर्थ अनर्थ मूल तम कूप परब एहि लागे ।

तदपि न तजत मूढ़ ममताबस जागतहू नहि जागे ॥

(विनय०)

इससे जन्मकथनताका बोध होता है, यथा—‘निज-निज मुखन कही निज होनी ॥’

नियम भी पाँच हैं—

शौचसन्तोषतपःस्वाध्यायेश्वरप्रणिधानानि नियमाः ।

(१) शौच—देह और मनके मलको दूर करना शौच है। यथा—‘सकल सौच करि जाइ अन्हाये ।’ शौचकी स्थिरतासे बुद्धिकी शुद्धि, उससे मनकी प्रसन्नता, उससे एकाग्रता, उससे इन्द्रियजय और उससे आत्मदर्शनकी योग्यता होती है। अपने शरीरसे घृणा और दूसरेके संसर्गसे घृणा होती है। यथा—‘रहहि न अंतहु अधम सरीरु ।’

(२) सन्तोष—प्राप्त साधनसे अधिक पैदा करनेकी अनिच्छाको सन्तोष कहते हैं, यथा—‘आठवँ जयालाभ संतोषा ।’ इसके द्वारा सबसे बढकर सुखकी प्राप्ति होती है, यथा—‘मन सतोष सुनत कपि बानी ।’

(३) तप-जाडा-गर्मी, भूख-प्यास आदि द्वन्द्वके सहनेको कहते हैं। यथा—

कछु दिन भोजन वारि वतासा । किये कठिन कछु दिन उपवासा ॥

इससे देह-इन्द्रियकी सिद्धि और अशुद्धिका क्षय होता है। यथा—
वरप सहस दस त्यागेउ सोऊ । ठडे रहे एक पग दोऊ ॥
माँगहु वर बहु भाँति लोभाये । परम धीर नहिँ चलहिँ चलाये ॥

(४) स्वाध्याय-मोक्षशालका पढना अथवा प्रणवका जप करना । इससे देवता-ऋषियोंके दर्शन होते हैं। यथा—

नाम जपत प्रभु कीन्ह प्रसादू । भगतसिरोमनि भे प्रहलादू ॥

(५) ईश्वरप्रणिधान-सब कर्मोंको ईश्वरार्पण कर देना, यथा—
'प्रभुहिँ समर्पि कर्म भव तरहीं ॥' इससे समाधिकी सिद्धि होती है। यथा—
'सहज विमल मन लाग समाधी ॥'

अपारा-कहनेका भाव यह है कि इन दशों यम-नियमोंमेंसे एक-एक असाध्य है। इनका पार नहीं पाया जा सकता। यह रोगी जीव क्या पार पावेगा ?

जो श्रुति कह-जिसके लिये वेदमें विधि है। वेदकी आज्ञा ही धर्म है। वेदकी आज्ञा दो प्रकारकी होती है—(१) विधि और (२) निषेध। इनमें निषेध सर्वथा त्याज्य है, इसलिये 'सुभ धरम अचारा' कहा।

सुभ धरम अचारा-इसमें सम्पूर्ण कर्मकाण्ड आ गया। यज्ञ-दानादि शेष धर्म सब इसीके अन्तर्गत हैं। यथा—

जहँ लागि कछो पुरान श्रुति एक एक सब जाग ।

वार सहस्र सहस्र नृप कियो सहित अनुराग ॥

(इस चौपाईसे उपरम * कहा ।)

तेइ तृण हरित चरइ जब गाई ।
भावबच्छ सिसु पाइ पेन्हाई ॥

अर्थ—उस हरे तृणको जब गाय चरे और भावरूपी बछड़ा पाकर उसके थनमें दूध आ जाय ।

तेइ तृण हरित—वे ही हरे तृण अर्थात् जप, तप, व्रत, यम, नियम और शुभ धर्माचार—ये छहों प्रकारके सरस तृण उस श्रद्धारूपिणी गौके लिये चारारूप हैं । लौकिक गौका चारा तृण, ओषधि और वनस्पति-भेदसे तीन प्रकारका होता है और उनके भी बीजरुह तथा काण्डरुह-भेदसे दो प्रकार होते हैं । कुल छः प्रकार हुए । इसी भाँति श्रद्धारूपिणी गौके चाराके भी जप-तपादि-भेदसे छः प्रकार कहे हैं ।

हरा तृण कहनेका भाव यह कि तृण सूखा न हो वर सरस हो, नहीं तो गौ चावसे नहीं खायगी, फलतः यथार्थ तृप्ति न होगी, दूध भी कम होगा, जिससे बछड़ेकी तृप्ति भी कठिन हो पड़ेगी, फिर और कामों-के लिये दूधका मिलना तो दूरकी बात है । अतः जप-तपादि आनन्दरहित न हों, यथा—

अस्थिमात्र ह्यै रक्ष्यौ सरीरा । तदपि मनाक मनहि नहिं पीरा ॥

चरइ जब—भाव यह कि जैसे गौ गोठ छोड़कर बाहर जाय और गोचरभूमिमें चरे, इसी भाँति श्रद्धा भी हृदयसे बाहर शब्द, स्पर्श, रूप, रस, गन्धरूपी गोचरमें, जिस रुचिसे भूखी गाय हरी घास चरती है, उसी रुचिसे शुभ धर्माचरण करे और तृप्त हो, यथा—

नित नव राम प्रेमपन पीना । वढ़इ धर्मदल मन न मलीना ॥

गाई—गाय कहा, धेनु नहीं कहा, क्योंकि वच्चा घर छोड़ आयी है । अकेली घास चर रही है, पर चित्त बच्चेकी ओर लगा है, यथा—

* उपरम स्वधर्मानुष्ठानको कहते हैं, यह षट्-सम्पत्तियोंमेंसे तीसरा है ।

जनु धेनु बालक बच्छ तजि गृह चरन वन परयस गई ।

यह गाय जब अघाकर तृण चरे तभी इतना दूध टे सकेगी कि जिसमें बच्चेका भी काम चले और अपने काम भी आवे। स्मरण रखना चाहिये कि चरा हुआ चारा गौके पेटमें है। यह सामर्थ्य गौमें ही है कि उस चारेका सात्त्विक परिणाम दूधमें रूपमें जगत्के कल्याणके लिये देवे, राजसिक परिणाम अपने शरीरके पोषणके लिये अलग कर ले और तामसिक परिणाम गोबर आदि पृथक् दे। किसी भी गिल्पीकी सामर्थ्य नहीं है कि इस प्रकारसे सात्त्विक, राजस और तामस परिणाम किसी उपायसे पृथक् कर सके। इसी भाँति श्रद्धासे आचरित शुभ धर्म श्रद्धाके उदरमें जाकर परिणामको प्राप्त होता है और उसके सात्त्विक परिणाम— परम धर्मसे जगत्का हित होता है, नहीं तो जिस भाँति तृणादि मनुष्यके ग्रहणयोग्य नहीं रहते, उसी भाँति श्रद्धाहीन शुभ धर्म भी मनुष्यके कामके नहीं होते, यथा—

श्रद्धा बिना धरम नहिँ होई । विनु महि गध न पावै कोई ॥

गौने जितने प्रकारका तृण खाया है उन सबके सात्त्विक परिणामका स्वारस्य दूध है, इसी प्रकार श्रद्धासे जो यम-नियमादि आचरित हुए हैं उनके सात्त्विक परिणामका स्वारस्य परम धर्ममें है।

भावबच्छ सिंसु-श्रद्धारूपिणी धेनुका सात्त्विक भाव अबोध बच्चा है, वह छल-क्रपट नहीं जानता, अतएव बहुत प्यारा है। चरनेके समय भी उसीकी ओर ध्यान लगा रहता है। इसी भाँति श्रद्धासे धर्माचरण हो और वह भाव हत न होने पावे, यथा—

किये सहित सनेह जे अघ हृदय राखे चोरि ।

सग वस किय सुभ सुनाये सकल लोक निहोरि ॥

करौ जो कछु धरौ सचि-पचि सुकृत-सिला बटोरि ।

पैठि उर वरवस कृपानिधि दभ लेत अँजोरि ॥

पाइ पेन्हाई—जब गौ हरी-हरी घास चरके तृप्त होकर सन्ध्याके समय घर लौटती है, तो बालक-बच्चको पाकर द्रवीभूत हो जाती है। उसके थनोंमें दूध आ जाता है। इसी भौंति श्रद्धा धर्माचरण करके कृतकृत्य होकर भावपुष्टिके लिये अन्तर्मुख होती है। उस समय वह परम धर्म प्रसवमें समर्थ होती है, यथा—

दिन अंतपुर रुख श्रवत थन हुंकार करि धावत भई ।

नोइनि वृत्ति पात्र विसवासा ।

निर्मल मन अहीर निज दासा ॥ १८ ॥

अर्थ—वृत्तिको नोइन, विश्वासको दोहनी और दासीभूत निर्मल मनको अहीर बनावे ।

नोइनि—दूहनेके समय जिस रज्जुसे गौका पैर बाँधते हैं उसे नोइन कहते हैं। वह नोइन वृत्ति है। अर्थात् वृत्तिको उस समय श्रद्धाके चरणोंमें लगा देना चाहिये, जिसमें श्रद्धा अचल रहे ।

पात्र विसवासा—विश्वासको पात्र (दोहनी) बनावे, जिसमें दूध रखा जा सके। विश्वासमें छिद्र होनेसे दूध बह जायगा, यथा—

कौनिउ सिद्धि न विनु विसवासा ।

निर्मल मन अहीर—अहीर अर्थात् दूहनेवाला निर्मलमन हो। काम-संकल्पवाला मन मलीन और कामवर्जित मन निर्मल कहलाता है, अशुद्ध मन श्रद्धाको छटका देगा, तो बना-बनाया काम बिगड़ जायगा ।

निज दासा—वह अहीर अपना दास हो, अपने वशमें हो अर्थात् मन निर्मल होनेपर भी अपने काबूमें न हो तो काम नहीं चलता, अतः वह निर्मल भी हो और अपने काबूमें भी हो। गौके पेन्हानेपर वह निर्मल मनरूपी सेवक अहीर जब उस गौके चरणोंमें उसे निश्चल करनेके लिये नोइन लगाकर देखे कि अब बल्लड़ा अपनी पुष्टिके लिये योग्य

मात्रामें दूध पी चुका तब उसे हटाकर दोहनीमें दूध दुहे । इस भाँति धर्माचरणके द्वारा कृतकृत्य होकर श्रद्धा अन्तर्मुखी हो और सम्पूर्ण धर्मोंके सात्त्विक परिणामसे सात्त्विक भावकी पुष्टि करने लगे, तब भली भाँति वश किये हुए कामसकल्पपरहित मनकी वृत्ति लगाकर अपनी श्रद्धाको अचल कर ले । नहीं तो सात्त्विक भाव (सुखभाव) के हटाने समय श्रद्धा छटक जायगी । और यदि सात्त्विक भाव न हटाया जायगा, तो वह अनुष्ठित धर्मके सम्पूर्ण सात्त्विक परिणामको पी जायगा । मनके सात्त्विक भावमें अनुरक्त होनेसे भी सुखके साथ बन्धन होगा, अतएव सात्त्विक भावको भी धीरे-धीरे हटाकर मनको परिपूर्ण विश्वासका पात्र करनेके लिये उसे श्रद्धामें लगा दे ।

(इस चौपाईसे शम* कहा गया ।)

परम धर्ममय पय दुहि भाई ।

औटइ अनल अकाम बनाई ॥

अर्थ—हे भाई ! परम धर्ममय दूध दुहकर उसे अकामकी आग बनाकर औटे ।

परम धर्ममय पय—जो सात्त्विक परिणाम दूधरूपमें परिणत हुआ उसीको परम धर्ममय कहा अर्थात् अहिंसामय कहा, क्योंकि अहिंसामें ही श्रेय सब धर्मोंकी चरितार्थता है, यथा—

‘परम धर्म श्रुतिविदित अहिंसा’ । ‘धर्म कि दया सरिस हरिजाना ।’

दूसरा ‘परम धर्ममय’ कहनेका भाव यह है कि ‘मयट्’ प्रत्यय बहुतके अर्थमें होता है, अर्थात् उस दूधमें परम धर्म बहुत है, पर थोड़ा-सा काम, वासना, ममतादिरूप दोष भी है ।

दुहि भाई—विश्वासरूपी पात्रमें ही यह दूध दुहा जा सकता है,

* शम मनोनिग्रहको करते हैं, यह पद सन्पत्तिमें प्रथम है ।

अन्य पात्रमे रखनेसे बिगड़ जायगा, अतएव परम धर्ममय सात्त्विक परिणामसे विश्वासरूपी पात्र भर लेना चाहिये । न भावके काम आ सके न मनके । क्योंकि भाव और मन दो ही पदार्थ ऐसे हैं जो श्रद्धासे धर्मके सात्त्विक परिणामको अलग कर सकते हैं, और केवल मन ही ऐसा है, जो उसे श्रद्धासे लेकर विश्वासके सुपुर्द कर सकता है । 'भाई' सम्बोधन है तथा विचारके लिये आश्वासन है, यथा—

करै विचार करौं का भाई ।

औटइ—अर्थात् पाक करे, गुणाधिक्यके लिये, घनीभावके लिये, जलरूपी अवगुणके नाशके लिये । यथा—

गहि गुन पय तजि अवगुन वारी ।

अनल अकाम बनाई—अकामकी आगको प्रज्वलित करके औटे, अर्थात् आगपर रखकर देरतक गरम करे, जिसमें उसके एक-एक परमाणु तकमें भी अकामकी आग पहुँच जाय । धर्मके सात्त्विक परिणाममें भी काम रह जाता है, क्योंकि धर्म सदासे ही कामका सगी है । धर्मका साथ सुख और स्वर्गसे है, और ये ही काम हैं । अकामकी अग्नि इसलिये कहा कि 'काम' शब्द यावत् वैषयिक सुखका वाचक है (केवल स्त्री-सुखका ही नहीं) । उसका त्याग ही अकाम है । वैषयिक सुखमात्रके त्यागके ध्यानसे ताप होता है, अतएव उसे अग्नि कहा, इस अग्निकी उत्पत्तिके लिये कामको दूर करना कर्तव्य है । फिर वह अग्नि आप-से-आप बनी रहेगी इसलिये बनाई कहा । अकामकी अग्नि परम धर्ममय पयका पाक करके उसके गुणको बढा देगी, उसमें घनत्व पैदा करेगी और उसके कामांशको दूर करेगी । औटनेसे दूध अत्यन्त गरम हो जाता है । यदि ऐसे समय जॉवन डाला जाय तो वह फट जायगा, अतएव उसे ठंडा करना चाहिये । गायके चरानेसे लेकर दूध औटनेतक मनका काम था, अब ठंडा करनेका काम क्षमाका है । क्षमा, मुदिता और बुद्धि ये सब मनके परिवार हैं ।

तोष मरुत तब छमा जुड़ावै ।

धृति सम जाँवन देइ जमावै ॥१६॥

अर्थ—क्षमा-तोषरूपी वायुसे उसे ठण्डा करे । तत्र धैर्यका सम जाँवन देकर (दही) जमावे ।

तोप मरुत-तृषा शान्त करनेवाले गुणको तोप कहते हैं । तोपकी उपमा मरुत् (हवा) से दी गयी है । हवासे गर्मी शान्त होती है, दूध ठंडा होता है । परम धर्ममय पयका कामाश तो दूर हुआ, पर ऐसा करनेसे वह सन्तप्त हो उठा, उस सन्तापको दूर करनेके लिये तोपकी आवश्यकता हुई । भाव यह कि—

सर्वे च सुखिन सन्तु सर्वे सन्तु निरामयाः ।

ऐसी धारणा अटल होनेपर भी कामसे भय रहता है, क्योंकि वह क्रोध उत्पन्न कराके हिंसा करा देता है । कामका विरह हुआ, कामके विरहसे सन्ताप हुआ अतएव उस सन्तापको तोषसे दूर करे । जो अहिंसामें प्रतिष्ठित हो गया है उसके लिये आत्मघातक (जिससे आत्माका आवरण बढे) दोषोंका दूर करना परम कर्तव्य है ।

छमा जुड़ावै—दूसरेके अपराधसे भी न सन्तप्त होनेवाली क्षमामें ही कामके विरहसे उत्पन्न धर्मके सन्तापको दूर कर सकनेकी शक्ति है अतएव क्षमा ही उसे तोषकी वायुसे शीतल करे । दूसरी बात यह है कि तोषके प्राप्त करानेमें क्षमा ही समर्थ है । अतः वही सन्तप्त परम धर्ममय पयको शीतल करे । यथा—

त्रिविध पाप सभव जो तापा । मिटइ दोष दुख दुसह कलापा ॥
परम सात सुख रहै समाई । तहँ उतपात न भेदै आई ॥
तुलसी ऐसे सीतल सता । सदा रहहि एहि भाँति एकन्ता ॥

ठंडा करनेका दूसरा यह भाव भी है कि साधकको व्यर्थ काल ब्रिताना उचित नहीं, अनायास भी दूध धीरे-धीरे ठंडा हो जाता है, पर उसमें देर लगेगी, अतएव तोषरूपी शीतल वायुसे उसे क्षमाद्वारा शीतल करनेका उद्योग करे ।

धृति सम जॉवन--धृति अर्थात् धैर्य, कृतकार्य होनेका प्रधान साधन है, यथा—'धीरज धरइ सो उतरै पारा' 'सम' से भाव यह कि समतावाला धैर्य होना चाहिये, विषमतावाला नहीं । इसीको जॉवन बनावे । जॉवन दहीकी उस मात्राको कहते हैं जिसे दूधमे डालकर दही जमाया जाता है । खटाई आदिसे भी दही जमता है पर वह अच्छा नहीं होता । अथवा सम जॉवनसे यह तात्पर्य है कि जितना उचित हो उतना ही जॉवन दे, क्योंकि उचित मात्रासे कममें दही नहीं जमेगा, और अधिक होनेसे वह पानी छोड़ देगा । अतएव जितने धैर्यकी आवश्यकता हो उतनेहीसे काम ले, धैर्य कहीं हठमे परिणत न हो जाय ।

देइ जमावै--जॉवन देकर जमा दे । अर्थात् जॉवन डालकर उसे उतना समय दे, जितनेमें जॉवनका प्रभाव सम्पूर्ण दूधपर पड़े और वह जमकर एक थक्का हो जाय । दूधके जमानेमें जॉवनके लिये दूसरे दहीकी आवश्यकता पड़ती है, और उस दूसरेके लिये तीसरेकी । इस भौति यहाँ अनादिकालसे साधनपरम्परा दिखलायी है । यह नहीं समझना चाहिये कि ऐसा उद्योग आजतक कभी नहीं किया गया । जीवकी स्थिति अनादि कालसे है और उसका उद्योग बराबर जारी है । न जाने कितनी बार दही जमा, पर काम पूरा चौकस न उतरा । इस बार भी दही जमकर तैयार हुआ । जिस प्रकार हरे तृणका परिणाम दूध एक दूसरी वस्तु तैयार हुई, इसी भौति दूधका परिणाम दही एक बिल्कुल तीसरी वस्तु है । इसमें दया, निष्कामता, तोष और धैर्य चारोका मेल है । क्षमाका कार्य समाप्त होते ही मुदिता अपने-आप उपस्थित हो जाती है । इसी प्रकार अन्य पात्र भी आते जायेंगे ।

मुदिता मथै विचार मथानी ।

दम आधार रजु सत्य सुबानी ॥

अर्थ—मुदिता विचारकी मथानीसे, जिसका दम आधार और सत्य सुबानी डोरी हो, दहीको मथे ।

मुदिता मथै—दहीको मुदिता अर्थात् दूसरेके सुखमें आनन्दित होनेवाला गुण मथे । यहाँ मथना विचार करना है । विचारमें मुदिताकी बड़ी आवश्यकता है ।

विचार मथानी—विचारकी मथानीसे मुदिता मथे । धर्मको सदासे कामके साथका सस्कार है । धर्मके साथसे काम हटा दिया गया, धैर्यसे मैत्री करायी गयी, पर अब भी उसमें (दुःखके बीज) कामका सस्कार शेष है, उसी सस्कारको तोड़नेके लिये उस दहीके थक्केको विचार (वस्तु-विचार) से मथे ।

दम आधार—दम* अर्थात् इन्द्रियदमन, उस वस्तु-विचारका आधार होगा, मथानीका फल होगा । उसकी चोटसे यह जमा हुआ दहीका थक्का छिन्न-भिन्न होकर रवा-रवा हो जायगा ।

रजु सत्य सुबानी—सत्य सुबानी अर्थात् हितकर सत्यवाणी (गुरु तथा शास्त्रकी) उस विचार-मथानीकी डोरी होगी । उसकी खींचके अनुसार जब वस्तु-विचार-दण्ड अपने फलके साथ घूमेगा, अर्थात् शास्त्रमर्यादाके भीतर तर्क होगा, तब दही मथित होकर नवनीत (मक्खन) प्रसव कर सकेगा । विचारका दिग्दर्शन—यथा—

जिय जबते हरिते बिलगान्यौ । तबते देह गेह निज मान्यौ ।

मायाबस सरूप विसरायो । तेहि अमते दारुन दुख पायो ॥

* यह पद सम्पत्तियोंमेंसे दूसरा है ।

पायो जो दारुन दुसह दुख सुखलेस सपनेहु नहिं मिल्यौ ।
 भय सूल सोक अनेक जेहि तेहि पंथ तू हठि हठि चलयौ ॥
 बहु जोनि जन्म जरा विपति मतिमंद हरि जान्यौ नही ।
 श्रीराम विनु विश्राम मूढ़ विचारि लखु पायो ही ॥

आनंद-सिंधु मध्य तव वासा । विनु जाने कस मरसि पियासा ॥

मृग-भ्रम बारि सत्य जल जानी । तहँ तू मगन भयउ सुख मानी ॥

तहँ मगन मज्जसि पान करि त्रयकाल जल नाहीं जहाँ ।

निज सहज अनुभव रूप तव खलु भूलि जनु आयो तहाँ ॥

निर्मल निरंजन निर्विकार उदार सुख तैं परिहरपौ ।

निहकाज राज बिहाइ नृप इव स्वप्न-कारागृह परयौ ॥

तैं निजकर्म डोरि दृढ कीन्हों । अपने करन्ह गौंठि हठि दीन्हों ॥

तेहिते परवस परयौ अभागे । ता फल गर्भवास दुख आगे ॥

आगे अनेक समूह संसृति उदरगत जान्यौ सोऊ ।

सिर हेठ ऊपर चरन सकट वात नहिं पूछै कोऊ ॥

सोनित पुरीप जो मूत्र मल कृमि कर्दमावृत सेवहीं ।

कोमल सररीर गभीर बेडन सीस धुनि धुनि रोवही ॥

प्रेरैउ जो परम प्रचंड मारुत कष्ट नाना तैं सह्यो ।

सो ज्ञान ध्यान विराग अनुभव जात ना पावक दह्यो ॥

अति खेद व्याकुल अल्पबल छिन एक बोल न आवई ।

तव तीव्र कष्ट न जान कोउ सबलोग हरपित गावई ॥

वालदसा जेते दुख पाये । अति असीम नहिं जाहिं गिनाये ॥

क्षुधा व्याधि बाधा भइ भारी । वेडन नहिं जानै महतारी ॥

जननी न जानै पीर तव केहि हेतु सिसु रोदन करै ।

सो करै विविध उपाय जाते अधिक तुव छाती जरै ॥

कौमार सैसव अरु किसोर अपार अघ को कहि सकै ।

वितरेक तोहि निर्दय महाखल आन कहु को सहि सकै ॥

जोबन जुवति संग रँग रात्यौ । तब तू महामोह मद मात्यौ ॥
ताते तजी धर्म-मरजादा । विसरे तब सब प्रथम विपादा ॥

विसरे विपाद निकाय सकट समुक्ति नहिं फाटत हियो ।
फिरि गर्भगत आवत्त ससृतिचक्र जेहि होइ सोइ कियो ॥
कृमि भस्म विट परिणाम तनु तेहि लागि जग वैरी भयो ।
परदार परधन द्रोहपर ससार बाढे नित नयो ॥

देखत ही आई विरधाई । जो तैं सपनेहु नाहि बोलाई ॥
ताके गुन कछु कहे न जाहीं । सो अब प्रगट देखु जगमाहीं ॥

सो प्रगट तनु जर्जर जरबस ब्याधि-सूल सतावई ।
सिर कप इन्द्रिय सर्कत प्रतिहत बचन काहु न भावई ॥
गृहपालहूते अति निरादर खानपान न पावई ।
ऐसिउ दसा न विराग तहँ वृत्ता-तरंग वढावई ॥

को कहि सकै महाभव तेरे । जन्म एक्के कछुक गनेरे ॥
खानि चारि संतत अवगाहीं । अजहुँ न कर विचार मन माहीं ॥
एहि तनुकर फल विषय न भाई । स्वर्गहु स्वल्प अत दुखदाई ॥
नरतनु पाइ विषय मन देही । पलटि सुधा ते सठ विष लेही ॥
धुर-नर-मुनिकर थाही रीती । स्वारथ लागि करहिं सब प्रीती ॥
जेहिते कछु निज स्वारथ होई । तेहि पर भमता कर सब कोई ॥
जग अनभल भल एक गोसाई । इत्यादि ।

सब कार्य श्रद्धासे लेकर ग्रन्थि-भेदतक विधिके अनुसार होने चाहिये, अविधि होनेसे वह असुरोंका भाग हो जायगा ।

तब मथि काढ़ि लेइ नवनीता ।

बिमल विराग सुभग सुपुनीता ॥ २० ॥

अर्थ-तब दही मथकर सुन्दर पवित्र विरागरूपी मक्खन निकाल ले ।

तब मथि—इस प्रकार विचार-मथानीद्वारा मथनेसे काम-संस्कार टूट जायगा और उसके टूटते ही त्रिवर्ग वा षड्विकारकी जो कुछ वासना परम धर्मके सारको ढके हुए थी, छिन्न-भिन्न होकर अलग हो जायगी और नवनीत (विराग) प्रकट हो जायगा ।

काढ़ि लेइ नवनीता—तब नवनीतको उस तकसे अलग निकाल ले । अबतक सब कार्य विश्वासरूपी पात्रमें ही होता आया । उसीमें दूध दुहा गया, औटाया गया, ठंडा किया गया, जमाया गया और मथा गया । अब मक्खन निकल आया तो उसे (विश्वास) पात्रसे अलग कर लिया गया । भाव यह कि विरागका केवल विश्वास होनेसे काम नहीं चलेगा ।

विमल विराग—वह मक्खन विमल विराग है, यथा—

मूपन वसन भोग सुख भूरी । मन तन वचन तजे तृन तूरी ॥
अवधराज सुरराज सिहाई । दसरथ धन सुनि धनद लजाई ॥
तेहि पुर वसत भरत विनु रागा । चंचरीक जिमि चपक वागा ॥

विराग साधन-चतुष्टयमेंसे दूसरा साधन है ।

सुभग सुपुनीता—मक्खन सुन्दर है और भलीभाँति पवित्र है । दूध-सा सुभग है, पर दूध पुनीत था यह सुपुनीत है । अब साधन-चतुष्टयके पूर्ण होनेमें केवल समाधानकी त्रुटि है । अतएव—

दो०—जोग अगिनि तन प्रगट करि कर्म सुभासुभलाइ ।

बुद्धि सिरावै ज्ञानघृत ममता मल जरि जाइ ॥

अर्थ—शुभाशुभ कर्मको लगाकर शरीरमें योगाग्नि प्रकट करके, बुद्धि-ज्ञान-घृतको तैयार करे, जिसमें ममतारूपी मल जल जाय ।

जोग अग्नि-जब विराग उत्पन्न हुआ तब योगका अधिकार भी हो गया। चित्तवृत्तिका निरोध करके सत् लक्ष्यमें एकाग्र होना योग है और वह अभ्यास तथा वैराग्यसे होता है। वैराग्यद्वारा चित्तवृत्तिनिरोध कहनेसे ही यह बात आ गयी कि वैराग्यका निवास चित्तवृत्तिमें हुआ।

तन प्रगट करि-योगाग्निको प्राण-अपानके सघर्षणसे शरीरमें प्रकटकरके अर्थात् हठयोग करके जिसमें मनकी गतिकी भौति देहकी क्रिया श्वास-प्रश्वासादि रुक जाय। मनके रोकनेसे वायु रुकता है और वायुके रोकनेसे मन रुकता है, यथा—

जिति पवन मन गो निरस करि मुनि ध्यान कबहुँक पावहीं ।

अतः राज, हठ दोनों योग युगपत् होने चाहिये। इससे समाधान* कहा।

अब साधन-चतुष्टयके पूरा होनेसे साधक तत्त्वज्ञानका अधिकारी हुआ। ऐसे अधिकारीके लिये ही 'तत्त्वमसि' महावाक्यका उपदेश है यथा—

मोहि परम अधिकारी जानी ।

लागे करन ब्रह्म उपदेसा। अज अद्वैत अगुन हृदयेसा ॥

सो तैं (तत्त्वम्) तोहि ताहि नहिं भेदा। (असि) वारि बीचि इव गावहि बेदा

कर्म सुभासुभ लाइ-अग्निको स्थिर रखनेके लिये ईधन चाहिये।

अतः शुभाशुभ कर्मको लगाकर अग्नि जलावे। योगसे परोक्षज्ञान होता है। यथा—

धरम ते विरति जोग ते ज्ञाना ।

और परोक्षज्ञानसे बुद्धिपूर्वक किया हुआ पाप नष्ट होता है। योगीक कर्म अशुक्लाकृष्ण होता है, पाप-पुण्यसे रहित होता है, अतः सञ्चित आगाम

* चित्तकी एकाग्रताको समाधान कहते हैं, यह साधन सम्पत्तियों छठी सम्पत्ति है।

यावत् शुभाशुभ कर्मोंको नष्ट करती हुई योगाग्नि प्रकट होती है, केवल प्रारब्ध बच रहता है । यथा—

कह मुनोस हिमवंत सुनु जो विधि लिखा लिलार ।

देव दनुज नर नाग मुनि कोड न मेटनहार ॥

बुद्धि सिरावै—बुद्धि मक्खनको पिघलावै, अर्थात् वैराग्यसे और सत् लक्ष्यपर चित्तके स्थिर करनेके अभ्याससे चित्तवृत्तिका निरोध करे । मक्खन निकालनेतक मुदिताका काम था, अब गरम करना बुद्धिका काम है । घी कच्चा रह गया, ममता कुछ शेष रह गयी, तो ज्ञानदीपके जलनेमें कठिनता होगी और जो खर हो गया, तो योगशास्त्रोक्त असंप्रज्ञात समाधि हो जायगी । आगेकी सब क्रिया रुक जायगी । मसल है कि घी जलकर तेल होता है । असंप्रज्ञात समाधि तो हुई, पर ज्ञान न हुआ ।

ज्ञानघृत—यदि बुद्धि ठीक तरहसे पका सकी, तो ज्ञान-घृत तैयार हो जायगा । यह 'तत्' पदका ज्ञान परोक्षज्ञान है, यथा—

तव प्रसाद सब संसय गयउ । राम सरूप जानि मोहि परेउ ॥

ममता मल जरि जाइ—भाव यह कि विरागमें यह धारणा रही कि ये सब विषय-विलास मेरे वशमें हैं, मैं इनके वशमें नहीं हूँ । अतः उसमें ममता-मल रहा । वह ममता योगाग्निसे जलती है । इस प्रकार 'तत्' पदका शोधन हुआ । ज्ञानदीपकमें योगशास्त्रानुमोदित असंप्रज्ञात समाधिका उपयोग नहीं है, क्योंकि सम्पूर्ण वृत्तियोंका निरोध न मानकर, ज्ञानी लोग ब्रह्माकारवृत्तिको असंप्रज्ञात समाधि मानते हैं, और कारण यह देते हैं कि योगवाली असंप्रज्ञात समाधिसे लौटनेपर, ससार ज्यों-का-त्यों लौट आता है, ज्ञान कुछ भी नहीं होता । यहाँतक बुद्धिका कार्य समाप्त हुआ ।

दो०—तव बिज्ञानरूपिनी बुद्धि बिसद घृत पाय ।

चित्त दिया भरि धरै दृढ़ समता दियट बनाय ॥

अर्थ—तब विज्ञानरूपिणी बुद्धि स्वच्छ घी पाकर, चित्त-रूपी दीयामें भरे, और समताकी दीवट बनाकर उसपर दृढ़ करके रखे ।

तब विज्ञानरूपिणी बुद्धि—अब गुरुसे उपदिष्ट 'सो तैं तोहि ताहि नहिं भेदा' (तत्त्वमसि) महावाक्यसे उत्पन्न विज्ञान जिसका रूप है, ऐसी बुद्धिका कार्य प्रारम्भ होता है । अर्थात् गुरु-वेदान्त-वाक्यसे जो ब्रह्मात्मैक्यका अनुभव होता है, उसे विज्ञानरूपिणी बुद्धि कहते हैं ।

विसद घृत पाय—उपर्युक्त निर्मल घी (परोक्षज्ञान) को जब विज्ञानरूपिणी बुद्धि पावे, तब—

चित्त दिया भरि धरै दृढ़—चित्तके दीपकमें भरकर दृढ़ रखे । भाव यह कि 'ब्रह्म समान सब माहीं' यह भाव दृढरूपेण चित्तमें जमा रहे ।

समता दियट बनाय—और समताको दीपक बनाकर उसपर ज्ञानघृत भरे हुए दीपकको स्थापित करे, जिसमें दीपकके टेढ़े हो जानेसे घृत गिर न जाय । भाव यह कि चित्तमें वैषम्य न होने पावे, नहीं तो ज्ञान नष्ट हो जायगा । यथा—

'ज्ञान मान जहँ एकौ नाहीं । देखिय ब्रह्म समान सबमाहीं ॥'

यह बाह्य समाधि हुई ।

इस प्रकार ज्ञान-घृत तैयार हुआ, उसे दीयेमें भरकर सुरक्षित स्थानमें रख दिया गया, तब साधककी साधु पदवी होती है, यथा—

बंदी सत समान चित हित अनहित नहिं कोउ ।

अजलिगत सुभ सुमन जिमि सम सुगंध कर दोउ ॥

ऐसे ही साधु महापुरुषोंकी कपाससे उपमा दी गयी है । साधुका चरित्र कपासका चरित्र कहा गया है, नीरस, विशद और गुणमय करके उसके फुत्का वर्णन किया गया है, यथा—

साधु चरित सुभ चरित कपासू । निरस विसद गुणमय फल जासू ॥

अपना कार्य जिससे हो उसे फल कहा गया है । जैसे तलवारका फल, बरछेका फल, वृक्षका फल । इसी प्रकार कर्मका फल देह है । साधुका शरीर विषयरसरूखा होनेसे नीरस कहा गया और पुनीत होनेसे विगद कहा गया । ऐसी ही देहसे तीनों शरीरोंका पृथक् करना, तुरीयाको प्राप्ति आदि, जिसका वर्णन पीछे किया जायगा, सम्भव है, दूसरेसे नहीं । दूसरोंके तीनो शरीर सरस होनेसे, मलिन और दोषयुक्त होनेसे एक दूसरेमे ऐसे सने होते हैं कि उसको पार्थक्यका अनुभव नहीं हो सकता । यथा—

काम क्रोध मद लोभरत गृहासक्त दुखरूप ।
ते किमि जानहिं रघुपतिहिं मूढ़ परे तम-कृप ॥

दो०—तीनि अवस्था तीनि गुन तेहि कपासते काढ़ि ।

तूल तुरीय सँवारि पुनि बाती करिय सुगाढ़ि ॥

अर्थ—उस कपाससे तीन अवस्था और उसमेंसे तीन गुणोंको निकालकर, तुरीयरूपी रूईको सँवारकर, अच्छी मोटी वस्ती बनावे ।

तेहि कपासते—अर्थात् उस कपाससे । कपासकी उपमा देहसे दी गयी है । जिस प्रकार कपासमें तीन कोष (खाने) होते हैं, उसी प्रकार देहमें तीन शरीर होते हैं—स्थूल, सूक्ष्म और कारण । पाञ्चभौतिक देहको स्थूल शरीर कहते हैं । पञ्चज्ञानेन्द्रिय—श्रोत्र, चक्षु, त्वक्, जिह्वा और घ्राण, तथा पञ्चकर्मेन्द्रिय—वाक्, पाणि, पाद, पायु और उपस्थ तथा पञ्चप्राण—प्राण, अपान, समान, उदान और व्यान तथा बुद्धि और मन, इन सत्रहके समूहको सूक्ष्म शरीर कहते हैं । इन दोनोंका कारण आत्माका अज्ञान है, जो आत्माके आभाससे युक्त होकर 'कारण-शरीर' कहलाता है ।

तीनि अवस्था तीनि गुण-जाग्रत्, स्वप्न और सुषुप्ति ये तीन अवस्थाएँ हैं। इन्द्रियोंसे विषयका ज्ञान जिस अवस्थामें होता है उसे जाग्रत् कहते हैं। इन्द्रियोंके उपरत होनेपर जाग्रत् सस्कारजन्य सविषय ज्ञानको स्वप्न कहते हैं और जिस समय किसी प्रकारका ज्ञान नहीं होता, बुद्धि कारण-शरीरमें जाकर ठहरती है उसे सुषुप्ति अवस्था कहते हैं। यथा—

तेरसि तीनि अवस्था तजहु भजहु भगवत । (विनय०)

सत्त्व, रज, तम ये तीन गुण हैं। जाग्रत् सत्त्वप्रधान है, स्वप्न रजःप्रधान है और सुषुप्ति तमःप्रधान। ये ही तीनों अवस्थाएँ कपासके तीनों कोषोंकी तीन ढेढ़ियाँ हैं और सत्त्व, रज, तम उनके क्रमसे बीज (विनौले) है। कपासके प्रत्येक कोषमें त्रिनौलेसे लिपटी हुई रूई होती है उसे ढेढ़ी कहते हैं।

काढ़ि-निकालकर। भाव यह कि वैराग्य उत्पन्न होते ही साधु तीनों गुणोंको त्यागना चाहता है। उसकी विधि यह है कि स्थूल शरीरसे ढेढ़ीरूपी जाग्रत् अवस्थाको अलग करके उसमेंसे विनौलारूप सत्त्व अर्थात् वैषयिक ज्ञानको दूर करे। सूक्ष्मकी अवस्था स्वप्नमेंसे उसी वैषयिक ज्ञानके सस्कारको दूर करे। कारण शरीरकी सुषुप्ति अवस्थामेंसे आत्माके अज्ञानको दूर करे। ये सब क्रियाएँ मनसे होती हैं। अतएव राजयोगके अन्तर्गत हैं। यथा—

कहिय तात सो परम विरागी । तन सम सिद्धि तीन गुण त्यागी ॥

यह परम विराग ज्ञानरूप ही है। यह दृश्यानुबिद्ध समाधि हुई।

तूल तुरीय सँवारि पुनि-जब तीनों अवस्थाओंमेंसे तीनों गुण निकल गये, ढेढ़ीमेंसे विनौले बाहर निकाल लिये गये, ओटनेका काम समाप्त हुआ तब केवल रूई बच गयी वही तुरीयावस्था है। उसे भी सँवार ले अर्थात् तुनकर उसमेंसे कोषोंके संस्कारको दूर करे। इस प्रकार 'त्वं' पदका शोधन हुआ।

वाती करिय सुगाढ़ि—खूब मोटी बत्ती बनावे। अर्थात् तुरीया-वस्थाके संस्कारोंको भलीभाँति घनीभूत करे, जिसमे सब मिलकर एक हो जायँ।

सो०—एहि बिधि लेसै दीप तेजरासि बिज्ञानमय ।
जातहिं जासु समीप जरहिं मदादिक सलभ सब॥

अर्थ—इस प्रकारसे तेजराशि विज्ञानमय दीपक जलावे, जिसके समीप जानेसे मदादि सब पतंग जल जायँ।

एहि बिधि—इस विधानसे अर्थात् जो विधान ऊपर कह आये है। प्रकाशके और भी बहुत उपाय हैं। तेलके दीयेसे भी प्रकाश होता है, विद्युत्से भी प्रकाश होता है, परन्तु अन्य उपायोंसे आत्मानुभव-सुखका प्रकाश न होगा। शास्त्रकी विधिका त्याग करनेसे कदापि कल्याण नहीं हो सकता। ग्रन्थि छूटनेके पहले ठीक-ठीक विधिनिषेधके अनुसार व्रतना होगा, अतएव जो विधान कहा गया है उसीके अनुसार करे यह नहीं कि दूधको ही मथकर मक्खन निकाल ले अथवा घीका काम तेलसे ही ले ले।

लेसै दीप—अर्थात् उस बत्तीको घीके दीपमे छोड़ दे जिसमें बत्ती घीसे भीग जाय तब उसे योगाग्निसे लेस दे। भाव यह कि तुरीयाको परोक्ष ज्ञानमे डुबा दे। 'त्वं' पदके लक्ष्यार्थको 'तत्' पदके लक्ष्यार्थमें लीनकर सानन्द समाधिमें स्थित हो। इसे शब्दानुविद्ध समाधि कहते हैं।

तेजरासि विज्ञानमय—इस प्रकार विधिसे जलाया हुआ दीप तेजोमय होता है। उसे विज्ञानमय इसलिये कहते हैं कि उससे अपरोक्ष ज्ञान होता है, यथा—

दुर्लभ ब्रह्मलीन विज्ञानी।

मदादिक सलभ सब-जहाँ दीया जल कि शलभ अर्थात् पतङ्ग चले । झुण्ड-के झुण्ड कभी-कभी दीयेपर टूट पड़ते हैं, स्वयं जलते जाते हैं, पर यदि दीया दुर्बल हो तो उसे बुझाकर ही छोड़ते हैं । मद, मात्सर्य आदि शलभ हैं । शलभ इसलिये कहा कि मायाका परिवार बहुत बड़ा है । यथा—

यह सब माया कर परिवारा । प्रबल अमित को बरनै पारा ॥

जातहिं जासु समीप जरहिं-भाव यह कि इतने प्रबल होनेपर भी उस दीयेतक नहीं पहुँचने पाते, समीप आते ही नष्ट हो जाते हैं । अर्थात् मदादिकी इस शब्दानुविद्ध समाधितक गति नहीं है । इससे तेजोराशि विज्ञानमयका साफल्य दिखलाया ।

‘सोहमस्मि’ इति वृत्ति अखंडा ।

दीपसिखा सोइ परम प्रचंडा ॥

अर्थ—‘वह मैं हूँ’ ऐसी अखण्ड वृत्ति ही उस दीयेकी परम प्रचण्ड शिखा है ।

सोहमस्मि-भाव यह कि ‘सो तैं तोहि ताहि नहिं भेदा’ इस महावाक्यके श्रवण-मननके पश्चात् ‘वह मैं हूँ’ इसी रूपमें निदिध्यासन होता है ।

इति वृत्ति अखंडा—‘वह मैं हूँ’ यह वृत्ति बराबर बनी रहे, विक्षेप न होने पावे । भाव यह कि समाधिमें निर्वात दीपकी भौति अचल एकरस चित्त बना रहे ।

दीपसिखा सोइ परम प्रचंडा—यही अपरोक्ष ज्ञानवृत्ति दीपकी परम प्रचण्ड लौ है । मायाकी सेना प्रचण्ड है, यथा—

ध्यापि रक्षो संसारमहँ माया कटक प्रचंड ।

उसके भस्म करनेके लिये परम प्रचण्ड अग्निकी आवश्यकता है, अतः यह दीपशिखा परम प्रचण्ड है ।

आत्म-अनुभव सुख सुप्रकासा ।

तव भव मूल भेद भ्रमनासा ॥२१॥

अर्थ—आत्म-अनुभव-सुख उस दीयेका प्रकाश है, तव संसारके मूल भ्रमभेदका नाश होता है ।

आत्म-अनुभव सुख—इस सुखसे बढ़कर कोई सुख नहीं है । क्योंकि वृत्तिजन्य अपरोक्ष ज्ञान भी आत्मानुभव सुखरूप ही है । यथा—

जेहि अनुभव विनु मोहजनित दारुन भव विपत्ति सतावै ॥

ब्रह्म पियूप मधुर सोतल मन जोपै सो रस पावै ।

तौ कत मृगजलरूप विषय कारन निसिवासर धावै ॥

सुप्रकासा—जब दीप हुआ तो उसका अच्छा प्रकाश भी चाहिये, सो आत्मानुभवसुख ही सुप्रकाश है । भाव यह कि ब्रह्माकारवृत्ति करके समाधिमें स्थित होनेसे अपरोक्ष ज्ञानकी अखण्ड वृत्ति होती है और उससे आत्मानुभवसुख होता है, और जब आत्मानुभवसुख होता है, तब—भव मूल भेद भ्रमनासा ।

भेद भ्रम—कहनेका भाव यह कि वस्तुतः ब्रह्म-जीवमें अभेद है । भेदभाव केवल भ्रम है, यथा—

निज भ्रमते संभव रबिकर सागर अति भय उपजावै ।

अवगाहत बोहित नौका चढ़ि कबहूँ पार न पावै ॥

तुलसिदास जग आपु सहित जब लागि निर्मूल न जाई ।

तब लागि कोटि कल्प उपाय करि मरिय तरिय नहिँ भाई ॥

भेद न होनेपर भी भेदका भ्रम होता है, यथा—

चित्तव जो लोचन अंगुलि लाये । प्रगट जुगल ससि तेहिके भाये ॥

—और भेदभ्रमसे स्वरूपका विस्मरण होता है, यथा—

मायावस सरूप विसराये । तेहि भ्रमते दारुन दुख पाये ॥
 पायो जो दारुन दुसह दुख सुखलेस मपनेहु नहि मिल्यो ।
 भव-मूल सोक अनेक..... ॥

भव मूल-अर्थात् यह भेदभ्रम ही चमारका मूत्र है, और जिसका मूल भ्रम है वह पदार्थ वस्तुतः नहीं होता । यथा—

जग नभवाटिका रहीं हैं फलि फूलि रे ।
 धुवाँ कैसो धौरहर देखि तू न भूलि रे ॥

नासा-भाव यह कि मूल नष्ट होते ही वस्तु छिन्नमूल होकर गिर जाती है, पर जिसका मूल भ्रम है उस वस्तुका तो भ्रमके नष्ट होनेपर पता भी नहीं चलता । यथा—

जब हरि माया दूरि निवारी । नहिं तहँ रमा न राजकुमारी ॥

प्रबल अविद्या कर परिवारा ।

मोह आदि तम मिटहिं अपारा ॥

अर्थ-अविद्याके प्रबल परिवार मोह आदि अपार तम मिट जाते हैं ।

अविद्या परिवारा-अविद्याके परिवार अर्थात् अविद्याके बाल-बच्चे, यथा—

मोह न अंध कीन्ह केहि केही । को जग काम नचाव न जेही ॥

तृप्ता केहि न कीन्ह बौराहा । केहिकर हृदय क्रोध नहि दाहा ॥

ज्ञानी तापस सूर कवि कीचिद गुन आगार ।

केहिकै लोम बिदंयना कीन्ह न एहि ससार ॥

श्रीभद्र बक्र न कीन्ह केहि प्रभुता बधिर न काहि ।

मृगनयनीके नैन-सर, को अस लाग न जाहि ॥

गुनकृत सन्निपात नहि केही । कोउ न मान मद तजेउ निबेही ॥

जोवन उबर केहि नहिं बलकावा । ममता केहिकर जस न नसावा ॥
 मत्सर काहि कलंक न लावा । काहि न सोक-समीर डोलावा ॥
 चिंता साँपिनि काहि न खाया । को जग जाहि न व्यापी माया ॥
 कीट मनोरथ दारु सरीरा । जेहि न लाग धुन को अस धीरा ॥
 सुत बित नारि हँपना तीनी । केहिकर भति इन कृत न मलीनी ॥
 यह सब माया कर परिवारा । प्रबल अमित को बरनै पारा ॥

प्रबल—अर्थात् बडे बलवान् । यथा—

सिव चनुरानन जाहि डराहीं । अपर जीव केहि लेखे माहीं ॥

मोह आदि तम अपारा—भाव यह कि अविद्या-रात्रिमें मोहादि
 अन्धकार हैं, यथा—

‘महामोह तम-पुंज’

मिटहि—अर्थात् आत्मानुभवसुख-प्रकाशसे ही यह अपार अन्धकार
 मिटता है । यथा—

भयउ प्रकास कतहुँ तम नाही । ज्ञान उदय जिमि संसय जाहीं ॥

तब सोइ बुद्धि पाइ उँजियारा ।

उर गृह बैठि ग्रंथि निरुआरा ॥२२॥

अर्थ—तब वही विज्ञानरूपिणी बुद्धि हृदयरूपी घरमें
 बैठकर गाँठ छोड़ती है ।

तब—अर्थात् मोहादि तम मिटनेके बाद ।

सोइ बुद्धि—अर्थात् वही विज्ञानरूपिणी बुद्धि, जिसने ज्ञानघृतको
 चित्तरूपी दीपकमें भरकर समतारूपी दीवटपर स्थापित किया था, जिसने
 कपाससे रूई निकालकर बत्ती बनायी और दीपक जलाया था ।

पाइ उँजियारा—भाव यह कि उपर्युक्त सब कार्य अँधेरेमें हुए,
 केवल पहले थोड़ा-बहुत उँजियाला अकाम अग्रिका दूधके औटनेतक,

और बाद उसके योगाग्निका दीया जलनेतक स्थूल कार्य करनेयोग्य था । उनसे मोहादि तम मिट नहीं सकते थे, अब परम प्रचण्ड शिखाका प्रकाश ऐसा हुआ कि मोह आदि तम मिट गये, और ग्रन्थ सूझ पड़ने लगी ।

उर गृह वैठि-भाव यह कि पहले वह बुद्धि दीवट लाने, दीया रखने, कपास ओटने, तुनने, बत्ती बनाने और दीया जलानेमें व्यस्त थी, कभी अन्तर कभी बाह्य सप्रज्ञात समाधि*में लगी थी, अब हृदयरूपी घरमें स्थित होकर बैठी ।

ग्रन्थि निरुधारा-समाधिमें स्थिर होकर जड़-चेतनकी गाँठ खोलने लगी ।

गाँठ तीन प्रकारसे पड़ी हुई है-(१) भ्रान्तिजन्य, (२) सहज और (३) कर्मजन्य । अहकार (कारण शरीर) का जो कूटस्थके साथ तादात्म्य है सो भ्रान्तिजन्य है, चिच्छायासे जो तादात्म्य है सो सहज है और देहसे जो तादात्म्य है सो कर्मजन्य है । कर्मजन्य ग्रन्थि कर्मके नाशसे नष्ट होती है । कर्म तीन प्रकारका होता है-(१) जन्म-जन्मान्तरका कर्मसमूह जिसे सञ्चित कहते हैं, (२) जिन्हें वर्तमान जन्ममें भोगना है उन्हें प्रारब्ध कहते हैं और (३) जो वर्तमान जन्ममें करते हैं वह आगामी कहलाता है । सञ्चित कर्म ज्ञानीका नष्ट हो जाता है, आगामीसे उसका लेप ही नहीं होता, केवल प्रारब्ध शेष रह जाता है, वह जबतक शरीर है तबतक उसका भोग होगा ही । अतएव कर्मज ग्रन्थि बिना कर्मक्षयके नहीं छूटती । जबतक भ्रान्तिजन्य और कर्मजन्य वृत्ति रहती है तबतक ग्रन्थि नहीं छूट सकती, प्रतिविम्बके नाशसे नष्ट होती है । अतएव भ्रान्तिजन्य ग्रन्थिका सुलझाना ही परम पुरुषार्थ है ।

* आदि, मध्य और तृतीय तीन 'बाह्य समाधि' और वृश्यानुविद्ध, शब्दानुविद्ध तथा भसप्रज्ञात तीन 'भन्त समाधि' हैं ।

छोरन ग्रंथि पाव जौ सोई ।
तौ यह जीव कृतार्थ होई ॥

अर्थ—यदि वह बुद्धि, चिद्-जड़-ग्रन्थि, छोड़ सके तो यह जीव कृतार्थ हो जाय ।

जौ—सन्देहसूचक है, भाव यह कि विघ्नबाहुल्यसे कार्य कठिन है ।

सोई ग्रंथि छोरन पाव—वही विज्ञानरूपिणी बुद्धि यदि ग्रन्थि छोड़ने पावे । भाव यह कि उसके सुलझानेमें सन्देह नहीं, पर विघ्न उसे ऐसा नहीं करने देंगे ।

तौ—अर्थात् विघ्नोंके अभिभूत होनेके बाद ।

यह जीव—अर्थात् जो अपने ही घरमें अज्ञानद्वारा वैधा-सा पड़ा है ।

कृतार्थ होई—अहंकारके साथ तादात्म्य कर अपने स्वरूपको विस्मरण करके अनादिकालसे जीव निद्रित पड़ा हुआ, ससारका स्वप्न, जनन-मरण, सुख-दुःख, शत्रु-मित्रादिका अनुभव कर रहा है । जिस प्रकार कोई राजा स्वप्नमें अपने कारागारमें बद्ध होनेका अनुभव कर रहा हो । अतः निर्विघ्न असंप्रज्ञात समाधिके सिद्ध होनेसे, वह भ्रान्तिजन्य ग्रन्थि नष्ट हो जाती है एव वह निद्रासे जाग पड़ता है । निद्रासे जाग जाना ही कृतकार्य होना है । फिर तो इस कारागारकी एक ईंट भी कहीं खोजनेसे नहीं मिलती । स्वाराज्यसुख तो उसका कहीं गया ही नहीं था, प्राप्त ही था, केवल निद्रादोषसे अप्राप्त-सा हो रहा था, सो प्राप्त हो जाता है । निदान, सहज स्वरूपकी प्राप्तिसे वह कृतार्थ हो जाता है । यथा—‘जानत तुमहिं तुमहि होइ जाई ॥’

छोरत ग्रंथि जानि खगराया ।

बिंघन अनेक करै तब माया ॥२३॥

अर्थ—हे पक्षियोंके राजा ! गॉठके छोड़नेकी बात जानकर माया अनेक विघ्न करती है ।

खगराया—सम्बोधन है, भाव यह कि, आप राजा है, जानते हैं कि स्वतन्त्रता चाहनेवालोंका मार्ग कैसा कण्टकाकीर्ण होता है ।

छोरत ग्रंथि जानि—माया जब जान लेती है कि विज्ञानरूपिणी बुद्धि जड़-चेतनकी गॉठ छोड़ रही है, असप्रज्ञात समाधिमे लगी है, जीव हमारे फदेसे निकला ही चाहता है ।

विघ्न अनेक करै—तब अनेक विघ्न करती है, जिसमे ग्रन्थि न छूटने पावे और जीव सदा भेरे वशमें पड़ा रहे । दुष्टोंका यह स्वभाव ही है कि वे दूसरेका भला नहीं देख सकते । आत्मानुभव-प्रकाशसे मायाका दिव्य-रूप दिखायी पड़ता है । इसके पहले तो इसका परिच्छिन्न स्थूल रूपमात्र दिखायी पड़ता था । इस रूपकी ओर ध्यान न देकर असप्रज्ञातमें तन्मय हो जाना असम्भव हो उठता है । यथा—

एक दुष्ट अतिसय दुखरूपा । जेहि बस जीव परा भवकूपा ॥

तब—अर्थात् माया जब देख लेती है कि मोहादिका किया कुछ भी न हुआ, दीपक जल गया और अब गॉठ छूट रही है ।

माया—यहाँ अविद्याका ग्रहण है, क्योंकि विद्या तो छोड़नेवाली है ।

सिव विरचि कहँ मोहई को है बपुरा आन ।

मैं अरु मोर तोर तैं माया । जेहि बस कीन्हैउ जीव निकाया ॥

गो गोचर जहँ लगी मन जाई । सो सब माया जानेहु भाई ॥

तेहि कर भेट सुनहु तुम सोऊ । विद्या अपर अविद्या दोऊ ॥

एक दुष्ट अतिसय दुखरूपा । जेहि बस जीव परा भवकूपा ॥

एक रचइ जग गुन बस जाके । प्रभु प्रेरित नहि निज बल ताके ॥

हरि सेवकहिं न व्यापि अविद्या । प्रभु प्रेरित तेहि व्यापे विद्या ॥

ऋद्धि सिद्धि प्रेरै बहु भाई ।
बुद्धिहिं लोभ दिखावै आई ॥

अर्थ—हे भाई ! बहुत-सी ऋद्धि-सिद्धियोंको प्रेरणा करती है, और आकर बुद्धिको ललचाती है ।

ऋद्धि सिद्धि—ऋद्धि अर्थात् ऐश्वर्य । सिद्धि अर्थात् अणिमा, गरिमा, लघिमा, महिमा, प्राप्ति, प्राकाम्य, ईशित्व और वशित्व ।

(१) अणिमा, यथा—

मसक समान रूप कपि धरो ।

(२) महिमा, यथा—

अट्टहास करि गरजा कपि बढि लागु अकास ॥

(३) गरिमा, यथा—

जेहि गिरि चरन देइ हनुमंता । चला सो गा पाताल तुरंता ॥

(४) लघिमा, यथा—

देह बिसाल परम हरुआई ।

(५) प्राप्ति, यथा—

भइ सहाय सारद मैं जाना ॥

(६) प्राकाम्य, यथा—

गरल सुधा रिपु करै मितार्ई । गोपट सिंधु अनल सितलार्ई ॥

(७) ईशित्व, यथा—

देखि प्रताप न कपि मन संका ।

(८) वशित्व, यथा—

हरि प्रेरित तेहि अवसर चलेउ मरुत उनचास ।

इत्यादि ।

प्रेरै बहु-भाव यह कि ऋद्धि-सिद्धि मायाकी प्रेरणासे उसकी सेवाके लिये अपने-आप उपस्थित होती हैं ।

भाई-कहनेका भाव यह कि हमलोग सब बराबर हैं । क्या राजा क्या रङ्ग, क्या पण्डित क्या मूढ, माया किसीको नहीं छोड़ती ।

बुद्धिहिं-अर्थात् यही विज्ञानरूपिणी बुद्धि ही सब कुछ करनेवाली है, इसीको फँसाना चाहिये ।

आई लोभ दिखावै-कोई उसे बुलाने नहीं जाता, स्वयं आकर बुद्धिको लोभ दिखाती हुई मानो कहती है कि क्या व्यर्थ काममें लग रही हो (यह साम है), ऋद्धि-सिद्धि जो कुछ चाहो, मैं देनेको तैयार हूँ (यह दान है), जिसके हितके लिये तुम सब करती हो, वह मुक्त होते ही तुम्हें भी त्याग देगा (यह भेद है) ।

कल बल छल करि जाइ समीपा ।

अंचल बात बुझावै दीपा ॥२४॥

अर्थ-कल-बल-छलसे समीप जाकर, अञ्चलकी हवासे दीपक बुझा देती है ।

कल बल छल करि-कल अर्थात् कला (उपाय) से पहले काम लेती है, साम, दाम, भेदका प्रयोग करती है । जब इनसे काम नहीं चलता तब बल अर्थात् दण्डका प्रयोग करती है, यहाँतक, माया-गनीकी नीति है, यथा—

साम दाम अरु दंड विभेदा । नृप उर बसहिं नाथ कह वेदा ॥

नीति धर्मके चरन सुहाये ।

जब नीतिसे कार्य सिद्ध होते नहीं देखती तब अनीतिसे भी काम लेती है । छल करती है ।

जाइ समीपा-भाव यह कि मायाका विज्ञानरूपिणी बुद्धिसे प्रेम

होनेका तो कोई कारण नहीं है, वह किसी-न-किसी उपायसे बुद्धिके पास अपनी स्वार्थ-सिद्धिके लिये पहुँचना चाहती है। अतः वहाँ पहुँचकर—

अञ्चल वात-भाव यह कि त्रियॉ अञ्चलकी हवासे दीया बुझाया करती हैं। अतः माया भी समीप जानेपर बुद्धिकी कोई अपेक्षा न करके अञ्चल-वातसे अनायास ही दीप बुझा देती है। बातका अर्थ यहाँ हवा है। हवाका उपमेय विषय है। अञ्चलके विषयसे तात्पर्य मायारूपी नारीसे है। यथा—

सबते अति दारुन दुखद मायारूपी नारि ॥

‘देखि रूप मुनि विरति बिसारी ।’

‘हे बिधि मिलै कौन बिधि बाला ॥’

मोह आदि तो अविद्या-रात्रिके तम हैं, पर ‘नारि निविड रजनी अँधियारी’ है।

बुझावै दीपा-बुद्धि जहाँ तनिक भी मायाके भुलावेमे आयी कि उसने अवसर पाकर ज्ञानदीपकको बुझाया। विज्ञानरूपिणी बुद्धिका संसर्ग जहाँ मायासे हुआ कि वह अपने स्वरूपसे च्युत हुई, और ऐसा होते ही सारी इमारत घराशायी हो जाती है। यथा—

सो हरि माया सब गुनखानी। सोभा तासु कि जाइ बखानी ॥

देखि रूप मुनि विरति बिसारी। बढी बार लगि रहे निहारी ॥

माया बिबस भये मुनि मूढा। समुझी नहिं हरि गिरा निगूढा ॥

मुनि अति विकल मोह मति नाठी। मनि गिरि गयउ छूटजिमि गौंठी ॥

जब हरिमाया दूर निवारी। नहिं तहँ रमा न राजकुमारी ॥

होइ बुद्धि जो परम सयानी।

तेहि तन चितव न अनहित जानी ॥

अर्थ—जो बुद्धि परम सयानी हो तो मायाको अनहित समझकर उसकी ओर दृष्टिपात न करे।

बुद्धि परम सयानी-अर्थात् विज्ञानरूपिणी बुद्धि तो सयानी होती है। जो अपनी लाभ-हानि देख सके सो सयानी है, यथा—

कह रावन सुनु सुमुखि सयानी। मंदोदरी आदि सब रानी ॥
तव अनुचरी करौं पन मोरा। एक बार बिलोकु मम ओरा ॥

अतः बुद्धि यदि केवल सयानी होगी तो लोभमे आ जायगी, और यदि परम सयानी (धीरत्वसम्पन्ना^१) होगी तो अपने स्वामी पुरुषका लाभ देखेगी, यथा—

निज घरकी बर बात बिलोकहु हौ तुम परम सयानी ॥

होइ जो-भाव यह कि साधारण नियम तो ऐसा ही है कि बुद्धि परम सयानी नहीं होती, मायाकी बातोंमें आ जाती है, और यदि हो तो बात दूसरी है।

तेहि तन चितव न-भाव यह कि उस मायाकी ओर अँख उठाकर देखे ही नहीं, और न उसकी बात सुने, अपने ग्रन्थि सुलझानेके काममें लगी रहे। जबतक विज्ञानरूपिणी बुद्धि स्थिर है, तबतक मायाकी भी सामर्थ्य नहीं कि उसके निकट जा सके, दीप बुझाना तो दूरकी बात है। यथा—

परमारथ स्वारथ सुख सारे। भरत न सपनेहु मनहु निहारे ॥

अनहित जानी-अर्थात् बात हितकी-सी करती है, पर है वह माया अहितकारिणी, वह स्वामीका अकल्याण चाहती है, ऐसा समझकर उसकी ओर न देखे।

जौ तेहि बुद्धि विघ्न नहिं बाधी।

तौ बहोरि सुर करहिं उपाधी ॥२५॥

अर्थ-यदि उस बुद्धिको विघ्न बाधा न कर सकें तो फिर देवता लोग उपाधि करते हैं।

१-सुख हरखहिं जउ दुख बिलखाहीं। दोउ सम धीर धरहिं मनमाहीं ॥

तेहि बुद्धि-अर्थात् परम सयानी बुद्धिको, जिसने मायाकी ओर हजार चेष्टा करनेपर भी ध्यान नहीं दिया ।

जौ विघ्न नहिं बाधी-यदि मायाकृत प्रलोभन आदिने बाधा नहीं की और माया समीप न जा सकी एव उसके अञ्चलवातकी गति ज्ञानदीपकतक न हो सकी । (विज्ञानरूपिणी बुद्धिद्वारा असम्प्रज्ञात-समाधिमें कोई अन्य वृत्ति नहीं उठने पाती, इससे विषयरूप वायुका प्रचार वहाँतक नहीं हो सकता ।)

तौ वहोरि-तब माया देवताओंको प्रेरणा करती है कि वे बलपूर्वक इन्द्रियद्वारको खोल दें, जिसमें विषयबयारि भीतर प्रवेश करके अन्य वृत्तियोंको खड़ी कर दे । क्योंकि देवता भी मायाके वश हैं, यथा—

देव दनुज नर नाग असुर सब माया बिबस बिचारे ।

(विनय०)

सुर करहिं उपाधी-अर्थात् देवता लोग उपाधि करते हैं, जिसमें ग्रन्थि न छूटने पावे और जीवके द्वारा जो भोग उनको मिला करता है, उसमें बाधा न हो । जीव देवताओंके पशु हैं, इस लोक और परलोक दोनोंमें वे देवताओंद्वारा उपभुक्त होते हैं, यथा—

आये देव सदा स्वारथी । वचन कहैं जनु परमारथी ॥

इन्द्रिय द्वार झरोखा नाना ।

तहँ तहँ सुर बैठे करि थाना ॥

अर्थ-देहगृहमें इन्द्रियद्वार ही नाना प्रकारके झरोखे हैं, जिनमें देवता गद्दी लगाये बैठे हैं ।

इन्द्रिय द्वार-इन्द्रियाँ दस हैं-पाँच ज्ञानेन्द्रिय और पाँच कर्मेन्द्रिय । ज्ञानेन्द्रिय-श्रोत्र, त्वक्, चक्षु, रसना और घ्राण । तथा कर्मेन्द्रिय-वाक्, पाणि, पाद, पायु और उपस्थ । इन्द्रियोंके द्वार अर्थात् गोलक भी

फलतः दस ही है। इन्द्रियों सूक्ष्म है, दिखलायी नहीं पड़ती, उनके द्वार दिखलायी पड़ते हैं। अर्थात् इन्हीं द्वारोंसे निकलकर इन्द्रियों अपने विषय शब्द, स्पर्श, रूप, रस, गन्ध, भाषण, ग्रहण, गमन, मलत्याग तथा आनन्दका क्रमशः ग्रहण करती है।

झरोखा नाना—ये ही द्वार नाना प्रकारके झरोखे हैं। नाना इसलिये कहा कि किसी-किसी इन्द्रियोंके दोहरे झरोखे हैं, जैसे आँख और कानके, और स्पर्श-इन्द्रियका तो रोम-रोम झरोखा-ही-झरोखा है।

तहँ तहँ—उन प्रत्येक झरोखोंमें।

सुर-देवता अर्थात् इन्द्रियोंके देवता। श्रोत्रके दिक्, त्वक्के वायु, चक्षुके सूर्य, रसनाके वरुण, घ्राणके अश्विनीकुमार, वाक्के वह्नि, हाथके इन्द्र, पादके विष्णु, पायुके मृत्यु और उपस्थके प्रजापति देवता हैं।

बैठे करि थाना—इन देवताओंका प्राणिमात्रकी देहेन्द्रियोंपर अधिकार है। ये साधकके इन्द्रियद्वाररूपी झरोखोंमें अधिकार जमाये बैठे हैं। भाव यह कि वहींसे उनको भोग मिलता था। वृत्तियोंके न उठनेसे भोग मिलना बंद हो गया है, अतः वे वृत्तियोंको उठानेके लिये अवश्य प्रयत्न करेंगे।

आवत देखहिं विषय बयारी।

ते हठि देहि कपाट उघारी ॥२६॥

अर्थ—जब विषयरूपी हवाके झोंकेको आते देखते हैं, तो बलपूर्वक किवाड़ खोल देते हैं।

विषय बयारी—विषयरूपी हवाका झोंका। भाव यह कि बुद्धि मुलावेमें नहीं आयी तो इसके अतिरिक्त दूसरा उपाय नहीं है कि किसी भाँति दीया बुझ जाय। और दीया बुझानेमें समर्थ हवाका झोंका है।

इसी विषय-बयारिके डरसे बुद्धि उरगृहमे दीया जलाकर गॉठ छोड़ने बैठी है, कि बाहर रहनेसे हवाके झोंकेसे दीया बुझ जायगा। अतएव मायाकी प्रेरणासे सब प्रकारके विषयोंके झोंके आने लगते हैं।

आवत देखहि—ये देवता लोग जब झरोखेसे अर्थात् इन्द्रियद्वारसे देखते हैं कि झोंका आया।

ते हठि देहि कपाट उघारी—तब जबरदस्ती झरोखेका किवाड़ खोल देते हैं। बुद्धि आसन और मुद्राद्वारा इन्द्रियद्वार झरोखोंको बंद करके उरगृहमें बैठी थी; ये हठ करके झरोखेका किवाड़ खोल देते हैं। बुद्धि मना करती ही रह जाती है, उसकी एक नहीं सुनते। भाव यह कि साधकको मधुमती भूमिकाकी प्राप्ति होती है, और वह सिद्धियोंमें आसक्त हो जाता है।

जब सो प्रभंजन उरगृह जाई ।

तबहिं दीप बिज्ञान बुझाई ॥

अर्थ—जब वह हवाका झोंका हृदयरूपी घरके भीतर जाता है, तो विज्ञान-दीप बुझ जाता है।

जब सो प्रभंजन—प्रभंजन इसलिये कहा कि प्रकर्ष करके भञ्जन करनेवाला है, बड़े-बड़े पेड़ तोड़ डाले, मकान गिरा दिये, फिर दीया बुझाना क्या चीज है ?

उरगृह जाई—अर्थात् झरोखेका कपाट खुलते ही प्रभञ्जन घरके भीतर पहुँचा, दिव्य विषय अपने-आप उपस्थित हो गये।

तबहिं दीप बिज्ञान बुझाई—भाव यह कि पलमात्रमें दीवत कहीं गयी, दीया कहीं गिरा, बत्ती कहीं बुझकर उड़ गयी। एक पलमें अति दुरूह साधन ऐसा नष्ट हुआ कि कहीं पता नहीं। साधक दिव्य विषयोंमें लिप्त हो गया।

ग्रंथि न छूटि मिटा सो प्रकासा ।

बुद्धि विकल भइ विषय बतासा ॥२७॥

अर्थ-गाँठि भी नहीं छूटी, वह उजेला भी मिट गया और विषय-वायुसे बुद्धि विकल हो गयी ।

ग्रंथि न छूटि-जड़-चेतनकी ग्रन्थि छूटने न पायी, जिस काम-के लिये इतना परिश्रम किया गया सो हुआ ही नहीं ।

मिटा सो प्रकासा-‘आत्म अनुभव सुख सुप्रकासा’ मिट गया । वह प्रकाश तो ‘सोऽहमस्मि’ वृत्तिके आश्रय था, जब विषयके झोंकेसे सोऽहमस्मिवृत्ति ही न रही तब भला प्रकाश कहाँ रहे ?

विषय बतासा-विषयकी प्रचण्ड हवासे । अर्थात् प्रचण्ड हवाके वेगको वृत्तिजन्य ज्ञानदीप नहीं सह सकता ।

बुद्धि विकल भइ-और इतने परिश्रमसे तैयार किये हुए प्रिय दीपके बुझनेसे तथा स्वामीके उद्धारके उपायमें भग्न-मनोरथ होनेसे एव झोंकोंकी चपेटसे बुद्धि भी विकल हो जाती है, उसका साहस टूट जाता है और कुछ सूझ नहीं पड़ता ।

इन्द्रिय-सुरन्ह न ज्ञान सोहाई ।

विषयभोगपर प्रीति सदाई ॥

अर्थ-इन्द्रियके देवताओंकी प्रीति सदा विषय-भोगोंपर रहती है, उन्हें ज्ञान नहीं सुहाता ।

इन्द्रिय-सुरन्ह-इन्द्रियके देवताओंको । देवताओंके अनेक भेद हैं । उनमें ज्ञानी देवता और विरक्त देवता भी हैं, यहाँपर उनसे तात्पर्य नहीं है, इन्द्रियोंके देवताओंसे तात्पर्य है ।

न ज्ञान सोहाई-ज्ञान नहीं अच्छा लगता । ज्ञान होनेसे प्राणी

विषय-विमुख हो जाता है, अतएव देवताओंके ^{भोगसाधन} ~~भोगसाधन~~ ^{आने} ~~आने~~ लगती है। सृष्टिके प्रारम्भमें विराट्की उत्पत्तिके बाद जब उसे क्षुधा-तृषासे युक्त किया, तब भूख-प्याससे दुखी होकर इन्द्रिय-देवताओंने अपनी तृप्तिके लिये ब्रह्मदेवसे व्यष्टि शरीर रचनेकी प्रार्थना की। ब्रह्मदेवने ऊपर दाँतवाली गौ रची उससे वे लोग तृप्त नहीं हुए। उन्होंने कहा 'नायमलमिति'*। तब ऊपर-नीचे दोनों ओर दाँतवाला घोड़ा रचा। तब वे बोले कि इससे भी हमारा काम नहीं चलेगा, तब मनुष्य रचा। उसे देखकर देवता बड़े प्रसन्न हुए कि इससे हमारा काम चलेगा। अतः देवता इन्द्रियोंके रूपसे यथास्थान अङ्गोंमें प्रवेग कर गये। अतएव ऐसे भोगसाधन (मनुष्य) का विषय-विमुख होकर ज्ञानी होना उन्हें अच्छा नहीं लगता।

विषयभोगपर प्रीति सदाई-ज्ञान न अच्छा लगनेका कारण कहा कि सदा इनको विषय-भोगपर प्रीति बनी रहती है, वे एक क्षण भी विषयसे अलग रहना नहीं चाहते, फिर इन्हें विषयका विरोधी ज्ञान कैसे अच्छा लगेगा ? यथा—

ऊँच निवास नीच करवती । देखि न सकइ पराइ विभूती ॥

विषय समीर बुद्धि कृत भोरी ।

तेहि बिधि दीप को बार बहोरी ॥ २८ ॥

अर्थ-विषयवायुने बुद्धिको पगली बना दिया, अब उस विधिसे फिर दीप कौन जलाता है ?

विषय समीर-समीर अर्थात् वायु। समीर-^{समीर} ~~समीर~~ ^{वृद्धि} ~~वृद्धि~~ ^{व्युत्पत्तिलभ्य} ~~व्युत्पत्तिलभ्य~~ ^{अर्थ है} ~~अर्थ है~~ 'अच्छी तरह चलनेवाला।' भाव यह कि विषयका अंधड़ बंद नहीं होता, चला ही करता है।

* यह हनारे लिये अयेष्ट नहीं है।

बुद्धि कृत भोरी-अर्थात् उस समीरने परम सयानी बुद्धिको भोरी (पगली) बना दिया ।

तेहि विधि दीप-भाव यह कि जितनी श्रद्धा, धैर्य और परिश्रम-द्वारा, जिस विधिसे यह दीप जलाया गया था, उस विधिसे भग्नमनोरथ हाने-पर फिरसे संभव नहीं है और अविधिसे जलाये हुए दीपमें 'सोऽहमस्मि' इस अखण्ड वृत्तिकी न दीपशिखा होगी और न आत्मानुभव-सुप्रकाश होगा ।

को बार बहोरी-फिर कौन जलाता है ? भाव यह कि जलानेवाली तो विज्ञानरूपिणी बुद्धि है, वह भोरी हो गयी, बिना उसके दूसरेकी सामर्थ्य नहीं कि ऐसा दीप कोई जला सके । अतः फिर इस जन्ममें ऐसे दीपका जलना सर्वथा असम्भव है ।

गोस्वामीजी विघ्नोसे बचनेका उपासनाके अतिरिक्त कोई उपाय नहीं देखते और न एक बार दीप बुझनेपर इसी जन्ममें अल्पायु होनेके कारण फिर जलाया जाना सम्भव समझते हैं । विघ्नका नाश उपासनासे होता है, यथा—

सकल विघ्न व्यापै नहि तेही । राम सुकृपा विलोकहिं जेही ॥

दो०—तब फिर जीव विविध विधि पावै संसृति क्लेश ।

हरिमाया अति दुस्तर तरि न जाइ बिहगेस ॥

अर्थ-तब फिर जीव अनेक प्रकारके संसारी क्लेश पाता है, हरिमाया अति दुस्तर है, उससे पार नहीं पाया जाता ।

तब फिर-अर्थात् जिस भाँति सात्त्विकी श्रद्धाके हृदयमें आनेके पहले अवस्था थी वही फिर हुई, इतना बड़ा प्रयास व्यर्थ गया । भाव यह कि अनन्तकालसे जीव ज्ञानदीपके उद्योगमें है । अनेक जन्ममें दीप जला और बुझा, पर ग्रन्थि नहीं छूटी, ससार ज्यों-का-त्यों बना रह गया ।

जीव-भाव यह कि 'सोऽहमस्मि' वृत्तिको लेकर अपनेको ब्रह्म मानते थे, सो फिर जीव-के-जीव हो गये ।

विविध विधि पावै संसृति क्लेश-अर्थात् अनेक प्रकारके सांसारिक क्लेश पाता है । जन्मका क्लेश, बाल्यावस्थाका क्लेश, यौवन तथा वार्द्धक्यका क्लेश, तत्पश्चात् मृत्युका क्लेश, तदनन्तर फिर जन्म, फिर मरण, क्लेशका अन्त नहीं है । क्लेश पाँच है—अविद्या, अस्मिता, राग, द्वेष और अभिनिवेश ।

हरिमाया अति दुस्तर-हरिमाया अति अपार है, यथा—

हरिमाया कर अमित प्रभावा । विपुल वार जेहि मोहि नचावा ॥
अग जगमय सब मम उपजाया । नहीं आचरज मोह खगराया ॥
जो ज्ञानिहु कर चित्त अपहरई । बरियाई विमोह बस करई ॥
हरिमाया मोहहि मुनि ज्ञानी ।

तरि न जाइ-अर्थात् तरा नहीं जाता । भाव यह कि जब आसुरी माया और दैवी मायाका तरना ही मनुष्यके लिये असम्भव है, यथा—

'जानि न जाय निसाचर माया ।' 'सुर मायाबस लोग विमोहे ।'

इत्यादि, तत्र हरिमाया कैसे तरी जायगी ।

विहगेश-गरुड़को विहगेश कहकर मायाके विघ्नका प्रकरण समाप्त करते हैं, प्रकरण 'खगराया' से आरम्भ किया था । यथा—

छोरत ग्रंथि जानि खगराया । विघ्न अनेक करै तव माया ॥

दो०—कहत कठिन समुझत कठिन साधन कठिन विवेक।

होइ घुनाक्षर न्याय ज्यों पुनि प्रत्यूह अनेक ॥

अर्थ—करूना कठिन, समझना कठिन, साधन कठिन और विवेक कठिन है, यदि घुणाक्षरन्यायसे हो भी जाय, फिर भी अनेक विघ्न हैं ।

कहत कठिन-अर्थात् कहते नहीं बनता, यथा—

उर अनुभवति न कहि सक सोऊ । कौन प्रकार कहै कवि कोऊ ॥

‘न जात बखानी’ कहकर प्रकरण आरम्भ किया था और ‘कहत कठिन’ कहकर उपसहार करते हैं ।

समुझत कठिन-भ्रमसे सनी हुई बुद्धि है, अतएव यदि कोई कहे भी तो समझना कठिन है, यथा—‘समुझि न परै बुद्धि भ्रमसानी ॥’ ‘समुझत वनै न’ कहकर उपक्रम किया, अब ‘समुझत कठिन’ कहकर उपसहार करते हैं ।

साधन कठिन-यदि किसी भाँति कहते सुनते भी बने तो ‘साधन कठिन’ है क्योंकि मनको कोई आधार नहीं मिलता, निर्गुण निराकारमें मनकी गति नहीं है । यथा—

साधन कठिन न मन कहँ टेका ॥

कठिन विवेक-अर्थात् सुनने-समझने, साधन करनेपर भी विवेक-ज्ञान होना कठिन है, यथा—

सुनिय गुनिय समुझिय समुझाइय दसा हृदय नहि आवै ।

जेहि अनुभव बिनु मोहजनित दारुन भव विपति सतावै ॥

(विनय०)

होइ घुनाक्षर न्याय ज्यौँ-काठमें घुन लगते हैं, जिससे उसमे कभी-कभी अक्षर बन जाता है । घुनको अक्षरका ज्ञान नहीं जो बना सके, फिर भी दैवयोगसे कोई अक्षर बन जाता है । उसीको घुणाक्षर-न्याय कहते हैं । इस न्यायसे भी यदि ज्ञानदीपक ठीक उतर जाय तो—

‘घुनाक्षर न्याय’ कहकर ‘अस सजोग ईश जव करई’ का साफल्य दिखलाया ।

पुनि प्रत्यूह अनेक-फिर भी बहुत-से विघ्न हैं, जो जड-चेतनकी ग्रन्थि नहीं खोलने देते ।

ज्ञानपंथ कृपान कर धारा ।
परत खगेस होत नहिं बारा ॥

अर्थ-ज्ञानमार्ग तलवारकी धार है । इसपरसे गिरते, हे गरुड़ ! देर नहीं लगती ।

ज्ञानपंथ-अर्थात् अकृतोपास्तिज्ञानका साधन । भाव यह कि उपासनाकी सहायता विना लिये जो ज्ञान-सिद्धि चाहते हैं, उनका मार्ग ।

कृपान कर धारा-भाव यह कि ज्ञानपन्थ बड़ा ही सूक्ष्म है; बस, उसे तलवारकी धार ही समझिये । रास्ता क्या है, निरालम्ब मार्गमें एक रेखा है । झूलेपर चलना कितना कठिन है ? फिर उस कृपाणकी धारापरसे कोई क्या चलेगा ?

खगेस-सम्बोधन, मायाकृत विघ्नसूचक ।

परत होत नहिं वारा-गिरते देर नहीं लगती । चलते बड़ी देर लगती है । तारपर या रस्सेपर चलनेवाले समताको बनाये हुए बड़ी कठिनता और देरसे पैर रखते हैं । तनिक-सा समतामें वैषम्य आया कि पतन हुआ, यहाँ तो कृपाणधारा-सा सूक्ष्म पथपर चलना है, पतनमे क्या देर है ? यथा—

जे ज्ञान मान विमत्त तव भय-हरनि भगति न आदरी ।
ते पाह सुर दुरलभ पदादपि परत हम देखत हरी ॥

जौ निर्बिघ्न पंथ निरबहई ।

तौ कैवल्य परमपद लहई ॥२६॥

अर्थ-यदि विघ्नको अतिक्रमण करता हुआ रास्ता पार करे तो कैवल्य परमपद पावे ।

निर्विघ्न पंथ—बहुत बड़े और घने विघ्नवाले मार्गको निर्विघ्न निबाहना परम पुरुषार्थ है ।

जौ निरवहई—जो परम पुरुषार्थका आश्रय करके सब विघ्न-बाधाओंको श्लेता हुआ बिना पतनके पार पहुँच जाय ।

तौ कैवल्य परमपद लहई—तो कैवल्य नामक जो परमपद है उसको प्राप्त होता है अर्थात् निर्विघ्नेष ब्रह्मकी स्थितिको प्राप्त होता है, यथा—

जानत तुमहिं तुमहिं होइ जाई ॥

अति दुर्लभ कैवल्य परमपद ।

संत पुरान निगम आगम बद् ॥

अर्थ—कैवल्य परमपद अति दुर्लभ है । संत, पुराण, वेद, शास्त्र ऐसा ही कहते हैं ।

कैवल्य पद—त्रिदेवके अधिकारको पद कहते हैं, यथा—

‘भरतहि होइ न राजमद त्रिधि-हरि-हरपद पाइ’ परन्तु कैवल्यपद उससे भी बड़ा है, इसलिये परमपद कहा ।

अति दुर्लभ—भाव यह कि अन्तिम देह ब्राह्मणकी सुर-दुर्लभ है, यथा—

चरम देह द्विज कर मै पावा । सुरदुर्लभ पुरान श्रुति गावा ॥

उस शरीरमें भी विरति, विवेक, ज्ञान, विज्ञानका होना मुनिदुर्लभ है, यथा—

ज्ञान विवेक विरति विज्ञाना । मुनिदुर्लभ गुन जे जग जाना ॥

उन गुणोंके होते हुए भी, उनका फलरूप कैवल्यपद अति दुर्लभ है ।

संत पुरान निगम आगम बद्-अर्थात् साधु, वेद, शास्त्र, पुराण सभी कहते हैं। भाव यह कि वेद, शास्त्र, पुराणके कहनेपर भी साधुओंके अनुमोदनकी अपेक्षा रहती है। क्योंकि वेद, पुराण सर्वांशमे समुद्ररूप होनेपर भी उनके वाक्यरूपी जलसे काम नहीं चलता। जब वह वेद, पुराणरूपी समुद्रका वाक्य-जल मेघस्थानीय साधुओके सुखसे च्युत होता है तब ससारके कामका होता है, यथा—

वेद पुरान उदधि घन साधू।

अतः वेद, पुराण, शास्त्र और साधु सब एक स्वरसे कहते हैं कि कैवल्यपद अति दुर्लभ है, यही परम पुरुषार्थकी सिद्धि है।



तृतीय प्रसङ्ग

श्रीभक्ति-चिन्तामणि



राम भजत सोइ मुकुति गोसाईं ।

अनइच्छित आवै बरिआई ॥ ३० ॥

अर्थ—हे गोसाईं ! रामको भजते-भजते वही मुक्ति विना चाहे भी बलपूर्वक आती है ।

रामभजत-भाव यह कि साधारणतः संसारी जीव संसारको भजते हैं । संसारमें ममता होना ही संसारको भजना है, और देहमें, गेहमें, कुटुम्बमें, परिवारमें, धनमें, सम्पत्तिमें ममता होना ही सांसारिक ममता या संसारित्व है । मनसे वृत्तिरूप ममताके तागे निकलकर देह-गेह-कुटुम्बादि-में लगे हुए हैं, जिनकी चौतर्फा खींचतानसे मन सतत विकल रहता है, कभी विश्राम नहीं पाता, यथा—

कयहँ मन विश्राम न मान्यो ।

निसिद्धिन भ्रमत विचारि सहज सुख, जहँ तहँ इंद्रिय तान्यो ।

इसी दुःखसे छूटनेके लिये शास्त्रोकी उपयोगिता है, ओर पुरुषार्थकी प्रवृत्ति है। इस दुःखसे छूटनेके दो ही रास्ते हैं। या तो ममताके तागे ही काट डाले जायँ, या ममता संसारसे तोड़कर राममे जोड़ी जाय, यथा—

की करु ममता रामसे की ममता परहेलु ।

इनमें ममता-तागे काटनेवाले रास्तेको ज्ञानपथ कहते है, यथा—
‘ममता त्याग करहिं जिमि ज्ञानी ।’ परन्तु यह मार्ग दुर्गम है, इसमे विघ्न बहुत हैं, साधन भी कठिन है, मनको कोई अवलम्ब नहीं मिलता । अतः इस रास्तेमें कष्ट बहुत हैं, यथा—

ज्ञान अगम प्रत्युह अनेका । साधन कठिन न मन कहँ टेका ॥
करत कष्ट बहु पावै कोऊ । भक्तिहानि मोहिं प्रिय नहिं सोऊ ॥

इसमें परम अधिकारकी आवश्यकता है। अतः इसके अधिकारी भी बहुत कम हैं। भुशुण्डजीने स्वयं अपनेको इसका अधिकारी नहीं माना, यथा—

‘मोहि परम अधिकारी जानी ॥’ ‘लागे करन ब्रह्म उपदेसा ।’
सो तैं तोहि ताहि नहिं भेदा । बारि वीच इव गावहिं वेदा ॥

यदि किसी भौति ज्ञानकी प्राप्ति हो भी जाय, तो उसका टिकना बिना उपासनाके सम्भव नहीं, उसका पतन हुए बिना नहीं रहता, यथा—

जे ज्ञान मान बिमत्त तव भयहरनि भगति न आदरी ।
ते पाइ सुर दुरलभ पदादपि परत हम देखत हरी ॥

अतः दूसरा सुगम मार्ग यह है कि ममता रामसे जोड़ी जाय। इसीको भक्तिपथ कहते हैं। इसमें ममताके तागे काटे नहीं जाते, क्योंकि इनको काटनेमें जन्म-जन्म अभ्यासनिरत मनको महाकष्ट होता है। मनसे भी ममतात्यागका ध्यान करनेसे असह्य वेदना होती है। अतः इसकी विधि यह है कि देह-गोह-कुटुम्बादिमें जहाँ-जहाँ ममताके तागे लगे हों, वहाँसे हटाकर सबको बँट डाला जाय, यथा—

जहँ लनि नाथ सनेह सगाई । प्रीति प्रतीति निगम निज गाई ॥
मोरे सघुष्ट एक तुम न्यामी ।

और इस भौंति बँटी हुई डोरीको भगवधरणोंम राँने, यथा—
जननी जनक यधु सुत द्वारा । तन धन सहज सुहृद परिभारा ॥
सबकै समता ताग बटोरी । मम पद मनहि बाँधु बरि डोरी ॥
समदरसी इच्छा कछु नाहीं । हर्ष सोक भय नहिं मनमाहीं ॥

इस भौंति ममताकी डोरी भगवधरणोंम लग जानेपर मन राना-
तानीसे छूटकर स्थितिको प्राप्त होता है, केवल अस्मितामात्र रह जाती है,
जिसे ज्योतिष्मती प्रवृत्ति कहते हैं । इससे प्रकाश होता है, और सबमें
समान रूपसे ब्रह्म दिखायी पड़ने लगता है, और साधक हर्ष-गोचर
छूट जाता है । वही ममता ससारमें होनेसे अन्धकारमयी अविद्या थी, और
वही ईश्वर-प्रणिधानसे ज्योतिष्मती विद्या हो गयी । यही रामभजन है ।

सोह मुकुति-भाव यह कि साधनकी सुगमतासे कोई सिद्धिमें
त्रुटि न मान ले, अतः कहते हैं कि सालोभ्य, सामीप्य, साष्टय या
सारूप्य नहीं, बल्कि वही चित्जडप्रस्थिविमोकरूपा वैचल्यमुक्ति-
(वही श्रुतिस्मृतिप्रसिद्ध अति दुर्लभ परमपद) जिसके लिये इतना बड़ा
भगीरथ प्रयत्न करके ज्ञानदीप जलाया गया, और फिर भी विघ्नबाहुल्य-
के कारण प्राप्त न हो सकी ।

गोसाईं-भाव यह कि आप भी स्वामी हैं, आप जानते हैं कि
सेवककी भक्तिसे प्रसन्न होकर, स्वामी उसके अभिमुख होते हैं, उसपर
अनुग्रह करते हैं, इसी भौंति भक्तिविशेषसे (मानसिक, वाचिक वा
कायिकसे) श्रीराम अभिमुख होकर अभिव्यान* मात्रसे भक्तपर अनुग्रह
करते हैं, और उसके मनोरथको पूर्ण करते हैं, यथा—‘भजत कृपा
करिहैं रघुराई ॥’

अनइच्छित-भाव यह कि सामान्यतः जीव अति आर्त होकर, जिज्ञासु होकर, अर्थार्थी होकर अथवा ज्ञानकी स्थिरताके लिये रामके सम्मुख होते हैं, यथा—

राम भगत जग चारि प्रकारा । सुकृती चारिउ अनघ उदारा ॥

परन्तु ऐसी एकाङ्गी प्रीति करनेवाले निष्काम भक्त भी होते हैं, जिनको भजनमें ही ऐसा आनन्द मिल गया है कि वे मुक्ति तककी उपेक्षा करते हैं, उनके लिये मुक्ति अनइच्छित है, यथा—

अर्थ न धर्म न काम रुचि, गति न चहौं निर्वाण ।

जनम जनम रति रामपद, यह वरदान न आन ॥

जैसे अर्थ (रुपया) सुखका साधनमात्र है, और इसीलिये जगत् उसके लिये लालायित रहता है, और सभी थोडा या बहुत परिश्रम अर्थोपार्जनके लिये करते हैं, परन्तु कोई-कोई ऐसे भी हैं जिन्हें अर्थ-संग्रहमें ही कोई ऐसा विशेष आनन्द मिल गया है, कि वे अर्थके लिये ही सब दुःख उठाते हैं, और उस अर्थसे कोई सुख लिया नहीं चाहते, किसी भौंति जीवन-निर्वाह कर लेते हैं, और सुखकी ओरसे उनकी सर्वथा उपेक्षा-बुद्धि हो जाती है, सुख उनके लिये अनइच्छित पदार्थ हो जाता है, इसी भौंति अनन्य भक्तके लिये मुक्ति भी अनिच्छित हो जाती है, यथा—

मम गुन ग्राम नामरत, गत इर्पा मद मोह ।

तेहि कर सुख सोइ जानै, चिदानंद संदोह ॥

तथा—

जलद् जनम मरि सुरति विसारै । जाचत जल पत्रि पाहन डारै ॥

चातक रटनि रटे घटि जाई । वदे प्रीति सब भौंति भलाई ॥

आवै वरिआई—रामका भजन करनेसे विघ्नोका अभाव तो हो ही जाता है, यथा—

सकल विद्या व्यापहि नहि मोक्षा । मम सुदृष्या विदितं हि चेदा ॥

उसके साथ-साथ प्रत्यक्ष देवता का अभिमान भी होता है। भाग यह कि मन्ना ही दारी मन्ने के लक्षणों का दर्शन तो उसे होता ही है, साथ ही मन्ने के लक्षणों का भी दर्शन हो जाता है, यथा—

मम वरसन फल परम अनूपा । जाय पाय निज महान् मह्यता ॥

जिस भाँति ईश्वर-पुरुष, सुदृ, प्रमद, न है जो प-प-प-भोगसे रहित है, उसी भाँति बुद्धि का प्रयोग का रूप परम ही है, अतः एकके साक्षात्कारसे दूसरा भी जाना जाता है। मन्ने के अनुचिन्तनसे दूसरे सद्य पदार्थों का ज्ञान हो जाता है, जिस भाँति एक शास्त्रके अभ्याससे दूसरे सद्य दूरा के ज्ञानकी उपयोगिता होती है। तत्पश्चात् भेदाभाक्ष्यु भाँति ज्ञानका ऐश्वर्य का देती है, अर्थात् चिन्जदप्रमिद्य छादु दर्ती है, यथा—

देखा जीव नचावै जाहा । देगी मगति जो छोरे जाहा ॥

इस प्रकार मुक्ति बरिजाईसे आती है। ऐसी चिन्ता-सिद्धि सेवक-सेव्यभाव अटल रह जाय तब ता मुक्ति करती है नहीं ता दिना नाई भी मुक्ति हो जाती है, यथा—

सो अनन्य अस जाकर, मति न टरे हनुमन ।

मैं सेवक सचराचर, रूप स्यामि भगवत ॥

यही मुक्तिका बलपूर्वक आना है। मुक्तिके दम भाँति आनेका कारण यह है कि—

जिमि थल बिनु जल रहि न सकाई ।

कोटि भाँति कोउ करै उपाई ॥

तथा मोच्छसुख सुनु खगराई ।

रहि न सकै हरिभगति बिहाई ॥३१॥

अर्थ—जैसे थलके विना जल नहीं रह सकता, चाहे कोई कोटि भाँति उपाय करे, वैसे ही हे गरुड ! मोक्षसुख हरिभक्ति-को छोड़कर ठहर नहीं सकता ।

जिमि जल थल—यहाँ जल-थलका दृष्टान्त दिया गया है । जल-थलमें आधाराधेय सम्बन्ध है । जल आधेय है, थल आधार है । जलका प्रच्यवनशील स्वभाव है, अतः उसके ठहरनेके लिये थलकी आवश्यकता है । जो जिसका आधार नहीं है, वह वहाँ ठहर नहीं सकता । आकाश, वायु और अग्नि ये भूतत्रय जलके आधार नहीं हैं, अतः वहाँ जाकर भी जल नहीं ठहर सकता । इसके कारण ईश्वरीय नियम हैं, तदनुसार रहनेमे ही सुख है, यथा—

गगन समीर अनल जल धरनी । इनकै नाथ सहज जड़ करनी ॥

प्रभु प्रेरित माया उपजाये । सृष्टि हेतु सब ग्रंथनि गाये ॥

प्रभु आज्ञा जेहि कहँ जस अहई । सो तेहि भाँति रहे सुख लहई ॥

बिनु रहि न सकाई—भाव यह कि थलका साथ जल नहीं छोड़ सकता । जहाँ जल-ही-जल हो वहाँ भी अनुमान करना पड़ेगा कि आधाररूपमें थल विद्यमान है, क्योंकि ईश्वरीय नियम भङ्ग नहीं होता ।

कोउ—भाव यह कि साधक चाहे कैसा ही समर्थ हो । जीव तीन प्रकारके होते हैं—(१) विषयी, (२) साधक और (३) सिद्ध, यथा—

विषयी साधक सिद्ध सयाने । त्रिविध जीव जग वेद बखाने ॥

सो इनमेंसे चाहे कोई भी हो वह उपर्युक्त नियम भङ्ग करनेमे असमर्थ है ।

कोटि भाँति उपाय करै—जो कार्य सामान्य रीतिसे नहीं होता, उसके लिये उपाय क्रिया जाता है, यथा—

तदपि एक मैं कहव उपाई । करिअ देव जो होय सहाई ॥

अतः उपायद्वारा, यन्त्रद्वारा चाहे जल अन्तरिक्षमें फेंका जाय, अथवा ईश्वरीय नियमसे मेघद्वारा आकाशपर चढ़ जाय, पर वहाँ टहर नहीं सकता । ठहरेगा तो थलपर आकर ही ठहरेगा ।

मोच्छसुख-भाव यह कि मोक्ष और सुख कोई दो पदार्थ नहीं हैं । सुख, ब्रह्म और मोक्ष ये समानार्थक शब्द हैं, यथा—

राम ब्रह्म परमारथ रूपा ।

सुख सरूप रघुवसमनि मगल मोद निधान ।

ब्रह्मसुख ही सब सुखोंका मूल है । प्रकारान्तरसे विषयसुख भी ब्रह्मसुखकी ही झलक है । इसीलिये 'मगल मोद निधान' कहा । सो यहाँ 'मोच्छसुख' शब्दके प्रयोगका तात्पर्य यह है कि मोक्ष होनेके पहले साधनद्वारा मुक्तिके सांनिध्यसे मोक्षसुखका अनुभव होने लगता है, अथवा ब्रह्मका साक्षात्कार होनेपर भी प्रारब्धके प्रतिबन्धक रहनेसे मुक्ति रुकी रहती है, पर मोक्षसुख नहीं रुक सकता, अतः यहाँ मुक्ति न कहकर मोक्षसुख कहा ।

सुनु खगराई-सुनु खगराई कहकर यह जतलाया कि उड़ने-वालोंमें प्रथम गणना आपकी है । आप जानते हैं कि कितना भी कोई उड़े, पर बिना थलके विश्राम नहीं मिल सकता ।

हरिभगति बिहाई-भाव यह कि हरिभक्ति तथा ब्रह्मसुखमें आधाराधेय भाव है, जहाँ ब्रह्मसुख है वहाँ हरिभक्ति अवश्य है, परन्तु मोक्ष तो सब किसीको स्वभावसे ही प्राप्त है, क्योंकि वह कृतक नहीं है, नित्य है, फिर उसका आधार कहना नहीं बनता । इसीलिये मोक्ष न कहकर मोक्षसुख कहा, क्योंकि नित्यप्राप्त मोक्षसुखको आच्छादित रखनेवाली अहन्ता-ममत्तारूपा अविद्या है, यथा—

कविहि भगम जिमि ब्रह्मसुख, अह मम मलिन जनेषु ॥

सो चाहे अहन्ताको भगवच्चरणोंमें बाँधनेसे अर्थात् अहग्रहो-

पासनासे मोक्षसुख मिले, अथवा ममताको उन चरणोंमें बँधनेसे मोक्षसुख मिले, उसके मूलमें हरिभक्ति तो हुई है, पर अन्य उपायोसे अर्थात् जप, तप, मखादि कर्मोंसे भी जहाँ मोक्षसुख प्राप्त हो वहाँ भी हरिभक्ति ही अनुमित है, क्योंकि हरिभक्ति छोड़नेका अर्थ ही हरिसे नाता तोड़ना है, और उनसे नाता तोड़नेपर सुख कहाँ ! यथा—‘बिनु हरि भगति जाय जप जोगा ।’

तथा रहि न सकै—भाव यह कि हरिभक्तिको छोड़नेपर ब्रह्म-सुख निराधार हो जाता है, उनसे नाता बनाये रखनेपर ही, जप तप मखादि कर्मोंमें भी ब्रह्मसुखकी आशा की जा सकती है, और तोड़नेपर तो उसकी कोई आशा ही नहीं । यथा—

जोग कुजोग ज्ञान अज्ञानू । जहँ नहि रामप्रेम परधानू ॥

अस बिचारि हरिभगत सयाने ।

मुकुति निरादर भगति लोभाने ॥

अर्थ—ऐसा विचारकर ही तो सयाने हरिभक्त भक्तिके लोभमें पड़कर मुक्तिका निरादर करते हैं ।

अस बिचारि—भाव यह कि भक्तिसे ही आर्तजीवके संकट कटते हैं और सुखकी प्राप्ति होती है । भक्तिसे अर्थार्थियोंको अणिमादि सिद्धि मिलती है, भक्तिसे जिज्ञासुओंको गूढ़ गतिका ज्ञान होता है, और भक्तिसे ही ज्ञान दृढभूमिक होता है, यथा—

नाम जीह जपि जागहि जोगी । विरति विरंचि प्रपंच बियोगी ॥

ब्रह्मसुखहि अनुभवहि अनूपा । अकथ अनामय नाम न रूपा ॥

जाना चहहि गूढ गति जेऊ । नाम जीह जपि जानहि तेऊ ॥

साधक नाम जपहि लय लाये । होहि सिद्ध अनिमादिक पाये ॥

जपहि नाम जन आरत भारी । सिटहि कुसंकट होहि सुखारी ॥

तथा—

एकहि साधन सब रिधिसिधि साधि रे ।

असे कलिकाल जोग संजम समाधि रे ॥

(विनय०)

हरिभगत सयाने—कहनेका भाव यह कि सयाने लोगोंकी यह रीति है कि उपायकी उपेयसे भी अधिक प्रतिष्ठा करते हैं, यथा—

तुममें अधिक गुरुहिं जिय जानी । सकल भौंति सेवहिं सनमानी ॥

जग भौंति यद्यपि धन सुखके ही लिये है, पर सयाने लोग सुखसे अधिक प्रतिष्ठा धनकी करते हैं, ओर धनसग्रहमें किसी दुःखको दुःख नहीं गिनते, इसी तरह हरिमत्तोंमें सयाने अनन्य भक्तलोग है, जो भक्तिके सामने नुक्तिको भी नहीं मानते ।

मुकुति निरादर—भाव यह कि करगत मुक्तिसे भी पीछे हटते हैं, भक्तिके धानन्दमें ही निमग्न हैं, मुक्तिकी ओर देखनेके लिये उन्हें अवसर नहीं, यथा—

दिसि अरु त्रिसि पथ नहिं सूझा । को में कौन कहाँ नहिं वूझा ॥

मुनि भगमोक्ष अचल हैं प्रेमा । पुलक सरार पनस फल जैसा ॥

मुनिहि राम बहु भौंति जगावा । जाग न ध्यानजमित सुख पावा ॥

मगुन उपामक मोच्छ न लेहीं । तिन कहें राम भगति निज देहीं ॥

भगति लोभाने—भाव यह कि भक्तिशास्त्रमें कार्पण्यविशेषका आदर है । जैसे वृषणको धनका लोभ होता है, धनके लिये सुख त्याग करनेका उमका ऐसा स्वभाव पद जाता है कि वह मुफ्तमें मिले हुए सुखको भी नहीं भोगना चाहता, दूसरेके भोगको भी नहीं देख सकता, उसी भौंति भक्तको भी भक्तिका लोभ हो जाता है, उसे स्वयं भी मोक्षकी इच्छा नहीं रहती, और दूसरोंको भी मुक्ति छोड़कर भजन करनेका ही उपदेश देता है, यथा—

कामिहि नारि पियारि तिमि, लोभिहि प्रिय तिमि राम ।

तिमि रघुनाथ निरंतर प्रिय लागु मोहि राम ॥

भजन करत बिनु जतन प्रयासा ।

संसृति मूल अबिद्या नासा ॥ ३२ ॥

अर्थ—भजन करते हुए बिना यत्न और प्रयासके, संसारके मूल अविद्याका नाश हो जाता है ।

भजन करत—भाव यह कि भजन करनेमें तीन वस्तु अपेक्षित हैं—(१) भजनीय भगवान्, (२) भक्ति और (३) अधिकारी । भगवान्के दो रूप हैं, निर्गुण और सगुण । सो निर्गुणकी उपासना अमेद भक्तिसे होती है । सगुण ब्रह्मकी दो उपाधियाँ हैं—नाम* और रूपा† । इन्हींके द्वारा इनका भजन होता है, यथा—

* नाम-भजन प्रधान है, क्योंकि इसके द्वारा निर्गुण-सगुण दोनों रूपोंका भजन हो सकता है । नामका जप अर्थभावनाके साथ होना चाहिये । नामोंमें भी प्रणवरूप होनेसे, सुखमुखोच्चार्य होनेसे, सर्वहित होनेसे तथा अधिक पापनाशक होनेसे राम-नाम सब नामोंमें श्रेष्ठ है ।

† उस विश्वरूपके पाँच भजनीय रूप महारत्नाओंने माने हैं—१ परमरूप, २ व्यूहरूप, ३ विभवरूप, ४ अन्तर्यामीरूप और ५ अर्चावताररूप ।

१—परमरूप—नित्य विभूतिमें है । परमरूप और वासुदेव एक ही हैं । वासुदेव व्यक्ताव्यक्तात्मक विष्णुको कहते हैं, यथा—‘वासुदेव पदपंकरह, दंपति मन अति लाग ।’ इसी रूपको व्यूहमें मिलाकर चारकी संख्या पूरी करते हैं ।

२—व्यूहरूप चार हैं,—वासुदेव, सङ्कर्षण, प्रद्युम्न और अनिरुद्ध । ये ही क्रमशः राम, लक्ष्मण, भरत और शत्रुघ्न हैं । ज्ञान और बलकी प्रधानता सङ्कर्षणव्यूहमें है, ऐश्वर्य और वीर्यकी प्रधानता प्रद्युम्नव्यूहमें, शक्ति और तेजकी प्रधानता अनिरुद्धव्यूहमें, और छहों गुणोंकी पूर्णरूपसे एक साथ ही स्थिति वासुदेवरूपमें है, यथा—

अगुन सगुनः दुद्द द्रढास्वरूपा । अकथ अगाधि अनादि अरूपा ॥
भक्ति नौ प्रकारकी होती है, यथा—‘श्रवणादिक्र। नव भक्ति दृढार्थी ।’
यह श्रवणादिक भक्ति वर्णाश्रमधर्माधिकाग्नियोंके लिये है, यथा—

चारिउ रूप-सील-गुन-धामा । तदपि अधिक मुग्धसागर गना ॥

३-भक्तोपर अनुग्रह करके संसारमें जिम रूपसे अवतरित होते हैं, उमे विभवरूप कहते हैं, यथा—

इच्छामय नरदेह मँवारे । हृष्टां प्रगट निकेत गुग्गारे ॥

४-अर्चावताररूप-भक्तलोग जिस स्वरूपका ध्यान करते हैं, और जिम नामका स्मरण करते हैं वैसा ही नाम और रूप धारण करके भगवान् अर्चावतारमें विराजते हैं । सर्वश, सर्वशक्ति, पूर्णकाम, रक्षक और सर्वस्वामी होते हुए भी अज्ञ और असमर्थ-से होकर, अपेक्षा करने और रक्षा करनेयोग्य मालूम पड़ते हैं, भक्तने अधीन अपने स्वरूपको कर देनेसे नेत्रोंको सुलम हो जाते हैं, यथा—

कर नित करहि रामपद पूजा ।

* सगुणरूपके साथ-ही-साथ लीला और धामका भी द्रष्टव्य होता है । नित्यधामदायक होनेसे लीलाधामकी महिमा नित्यधामसे भी बढ़कर है, यथा—
‘भम धामदा पुरी सुखरासी ।’

† श्रवण कीर्त्तन विष्णो. स्मरण पादसेवनम् ।

अर्चन वन्दन दास्य सख्यमात्मनिवेदनम् ॥

(१) श्रवण, यथा—आसा असन व्यसन यह तिनहीं । रघुपतिचरित होइ तहँ सुनहीं ॥ (२) कीर्त्तन, यथा—कहत फिरौ हरिगुन अनुवादा । (३) स्मरण, यथा—राम-नाम सिव सुमिरन लागे । (४) पादसेवन, यथा—चरन-कमल चापत विधि जाना ॥ (५) अर्चन, यथा—कर नित करहि राम पद पूजा । (६) वन्दन—राम नमामि नमामि नमामी ॥ (७) दास्य, यथा—मोर दास कहाइ नर आसा । करै तो कहाँ रखौ विश्वासा ॥ (८) सख्य, यथा—कीन्ह प्रीति कछु बीच न राखा । (९) आत्मनिवेदन—अब प्रभु पाहि सरन तकि आयउँ ।

प्रथमहिं विप्रचरन अति प्रीती । निज निज धर्मनिरत श्रुतिरीती ॥

तेहिकर फल पुनि विषय विरागा । तब मम धर्म उपज अनुरागा ॥

परन्तु आचाण्डाल मनुष्यमात्रके लिये जिस नवधा*भक्तिका उपदेश है वह शबरीके प्रसङ्गमें कही गयी है। विना संसारसे चित्त हटाये भगवत्-चरणोंमें चित्त नहीं लग सकता। विना वैराग्यके साधनभक्ति भी नहीं हो सकती। सो वैराग्य ब्राह्मणभक्ति करते हुए स्वधर्माचरणसे होता है, यथा—

बंदौं प्रथम महिसुर चरना । मोहजनित संसय सब हरना ॥

तब भागवतधर्ममें अनुराग होता है तत्पश्चात् श्रवणादिक साधन-भक्ति दृढ़ होती है।

अधिकारी—

राम-भगतिके ते अधिकारी । जिन कहँ सतसंगति अति प्यारी ॥

विनु जतन प्रयासा—भाव यह कि यत्न उपायको कहते हैं यथा— 'कौनिउ जतन देइ नहिं जाना।' और यत्न करनेमें जो श्रम होता है उसे प्रयास कहते हैं। सो यत्न और प्रयास ज्ञानमार्गमें है। भक्तिमें तो सबसे ममता हटाकर राममें जोडना है, और किसी यत्न तथा प्रयासकी आवश्यकता नहीं है, यथा—

कहहु भगति पथ कौन प्रयासा । जोग न जप तप मख उपवासा ॥

* प्रथम भगति संतन कर सगा । दूसरि रति मम कथा प्रसंगा ॥

गुरुपदपकज सेवा तीसरि भगति अमान ।

चौथि भगति मम गुनगन, करइ कपट तजि गान ॥

मंत्र जाप मम दृढ विस्वासा । पंचम भजन सो वेद प्रकासा ॥

छठ दम सील बिरत बहु करमा । निरत निरतर सज्जन धरमा ॥

सातवँ सम मोहिमय जग देखा । मोहिते अधिक सत करि लेखा ॥

आठवँ जथालाम संतोषा । सपनेउ नहि देखइ परदोषा ॥

नवम सरल सब सन छलहीना । मम भरोस हिय हरप न दीना ॥

संस्ृति मूल—यद्यपि यह सृष्टि मायाकी रची हुई है, पर हरिकी प्रेरणासे रची गयी है, यह बन्धका कारण नहीं है। बन्धका कारण जीवकृत सृष्टि है। यह अविद्यासे है, यही दुःखरूपा है, इसीके कारण जीव भवकूपमें पडा है, यथा—

एक दुष्ट अतिसय दुखरूपा । जेहि बस जीव परा भवकूपा ॥

अविद्या—अविद्या पञ्चपर्या है, इसकी पाँच अवस्थाएँ हैं—१ अविद्या, २ अस्मिता, ३ राग, ४ द्वेष और ५ अभिनिवेश, यथा—‘दारुन अविद्या पञ्चजनित विकार श्रीरघुवर हरै ।’

१ अविद्या—अनित्य, अशुचि, दुःख और अनात्ममे नित्य, शुचि, सुख और आत्मके भानको कहते हैं, यथा—

तहँ मगन मज्जसि पान करि त्रय काल जल नाहँ जहाँ ।

निज सहज अनुभव रूप खल तू मूलि धौँ आयो कहाँ ॥

२ अस्मिता—चित्-शक्ति और जड-शक्ति (बुद्धि) की एकात्मताको कहते हैं। भोक्तृशक्ति और भोग्यशक्तिकी एक स्वरूपापत्ति (अध्यास) ही भोग है, यदि दोनों पृथक् कर दी जायँ तो कैवल्य हो जाय, यथा—

ससृतिमूल सूत्रप्रद नाना । सकल सौकदायक अभिमाना ॥

३ राग—सुखके जानकारकी सुखानुस्मृतिपूर्वक सुख या सुखके साधनमें जो तृष्णा है, उसको राग कहते हैं, यथा—

अलि पतंग मृग मीन गज जरत एकही आँच ।

तुलसां वे कैसे जियँ जिनके लागे पाँच ॥

४ द्वेष—दुःखके जानकारका दुःखानुस्मृतिपूर्वक दुःख या दुःखके साधनमें जो क्रोध होता है, उसको द्वेष कहते हैं, यथा—

खर दूपन बिराध तुम मारा । हतेउ ब्याध इव बालि विचारा ॥

..... आज वैर सब लेउँ निबाही ।

५-अभिनिवेश—मरणभयको कहते हैं; यथा—

उत्तर देत मोहि बधब अभागे ।

नासा-भाव यह कि ममताके रामचरणमें लग जानेसे पञ्चपवां
अविद्याका नाश होता है, यथा—

अविद्याका नाश—

हरिसेवकहिं न व्याप अविद्या । प्रभुप्रेरित व्यापै तेहि विद्या ॥

अस्मिताका नाश—

जन अभिमान न राखहिं काज । दीनबंधु अति मृदुल सुभाज ॥

रागका नाश—

जौ तुम राम लागते सीठे ।

तौ नवरस षटरस रस अनरस ह्वै जाते सब सीठे ।

द्वेषका नाश—

निज प्रभुमय देखहिं जगत का सन करहिं विरोध ॥

अभिनिवेशका नाश—

सपने नहिं कालहुते डरिये । (कवित०)

अब प्रश्न यह है कि संसारमें जहाँ-जहाँ ममताके तागे लगे हुए हैं,
वहाँ-वहाँसे उन्हें हटाकर, उनकी एक डोरी बटकर भगवत्-चरणोंमें बाँधना
भी तो साधारण व्यापार नहीं है, बिना प्रबल वैराग्यके इस त्रिगुणात्मक
संसारसे ममता छूट भी तो नहीं सकती, यथा—

कहिअ तात सो परम बिरागी । तृन सम सिद्धि तीन गुन त्यागी ॥

अतः उस वैराग्यबलका सम्पादन करनेके लिये तो क्लिष्ट साधनोंका
सामना करना ही पड़ेगा । अतः कहते हैं—

भोजन करिअ तृपिति हित लागी ।

जिमि सोइ असन पचब जठरागी ॥

अर्थ-जैसे भोजन तृप्ति और हितके लिये किया जाता है, और उस भोजनको जठराग्नि पचाती है ।

जिमि-दृष्टान्तबोधक शब्द है, दृष्टान्त पीछे कहा जायगा ।

भोजन करिष्य-भाव यह कि इस शरीरयन्त्रका परिपोषण और वर्धन भोजनसे ही होता है । शरीरमें रातदिन श्रवण, स्पर्शन, दर्शन, रसन, घ्राण और गमनादिक क्रियासे शक्तिक्रिय हुआ करता है । भोजनसे ही उस क्षतिकी पूर्ति और बलवीर्यवर्धन तथा समग्र हुआ करता है, भोजनके बिना यह शरीर-यन्त्र चल नहीं सकता । इतना आवश्यक होनेपर भी भोजन-ऐसा सुगम व्यापार कोई भी नहीं, इसमें कोई आयास नहीं होता, लोग सुखपूर्वक ग्रास-ग्रास करके भोजन करते हैं, और स्वाद लेते हुए शनैः-शनैः तृप्त हो जाते हैं ।

तृप्ति द्वित् लागी-भाव यह कि खाली पेट होनेपर पेटमें जलन होती (भूख लगती) है । यह नित्यरोग है, यथा-‘क्षुधा व्याधि वाघा भइ भारी’ पर यही भूख स्वास्थ्यका लक्षण है, यही बलका मूल है । जिसे भूख नहीं, समक्षिये उसकी अग्नि दुष्ट हो गयी है, वह मन्दाग्नि आदि रोगोंके वशीभूत है, इससे और भी आगन्तुक रोग उत्पन्न होंगे, शरीरयन्त्र ही खतरेमें है । यदि भूख ठीक लगे तो उसका प्रकृत औषध भोजन है । भोजन न मिलनेसे अन्नाभिलाषा बढ़ती है, तुरन्त दुर्बलताका अनुभव होने लगता है । अतः उक्त अभिलाषाकी पूर्ति अर्थात् तृप्तिके लिये तथा दुर्बलता दूर करनेके लिये, बलाघानके लिये अर्थात् हितके लिये भोजन किया जाता है । भोजनके एक-एक ग्राससे क्रमशः तुष्टि और पुष्टि होती है, आँख खुल जाती है और प्राणका सञ्चार हो उठता है ।

सोइ असन-भाव यह कि वही भोजन जो तुष्टि और पुष्टिके लिये किया गया था, तात्कालिक तुष्टि और पुष्टि सम्पादन करके ही अपनी उपयोगिता समाप्त नहीं करता, इतना लाभ तो इसका आनुषङ्गिक फल है, जिसका मनुष्य अनुभव करता है, परन्तु उसका यथार्थ लाभ तो मनुष्यके बिना जाने हुआ करता है ।

पचत्र जठराग्नी-भाव यह कि जिस भौति यन्त्रोंके सञ्चालनके लिये भौतिकाग्निकी आवश्यकता होती है उसी भौति इस शरीर-यन्त्रके लिये जठराग्नि (पेटकी अग्नि) है। जठराग्नि उदरस्थ भोजनको पचाती है, उसीसे रस-रक्तादि सातो घातु बनकर इस शरीरयन्त्रका पोषण करते हैं और बल-सम्पादन करते हैं। जब इस अग्निको भोजन नहीं मिलता, तो यह मल और घातुओंको पचाने लगती है तब जलन, अन्नाभिलाषा और दुर्बलता उत्पन्न होती है। कुछ दिनोंतक अनशन करनेसे शरीरयन्त्र ही नष्ट हो जाता है। अति तीव्र वैराग्यवान् अब भी असाध्य घातक रोगमें फँस जानेपर अनशनव्रत करके ही प्राण देते हैं। जब भोजन मिल जाता है, तब वही अग्नि मल-घातुओंका पचाना छोड़कर अब्र पचाने लगती है और शरीरकी रक्षा करती हुई बल-सम्पादनका हेतु हो जाती है।

अस हरिभजन सुगम सुखदाई ।

को अस मूढ़ न जाहि सोहाई ॥३३॥

अर्थ-ऐसा ही हरिभजन सुगम और सुखदायी है, ऐसा कौन मूढ़ है जिसे अच्छा नहीं लगता।

अस-यह दार्ष्टान्तसूचक शब्द है। भाव यह कि भोजनकी भौति भजनकी भी व्यवस्था समझ लेनी चाहिये। जिस भौति इन्द्रियगम्य यह स्थूल शरीर है, उसी भौति अनुभवगम्य इस शरीरमें व्याप्त सूक्ष्म या मानसिक शरीर है। असली शरीर तो यही है, इसीलिये इसको अन्तःकरण कहते हैं, स्थूल शरीर तो आयतनमात्र है। जिस भौति स्थूल शरीरका धारक, पोषक और नाशक जठराग्नि है, उसी भौति मानसिक शरीरका सर्वस्व सुमति है, यथा—‘सुमति छुधा बाँडे नित नई’, और जिस भौति हित-मित और पथ्य भोजनके जठराग्निद्वारा परिपाकसे शरीरका धारण, पोषण तथा बलवर्धन होता है, उसी भौति हरिभजनके

परिपाकसे मानसिक शरीरका धारण, पोषण तथा परम वैराग्यका उदय होता है, यथा—

जानिथ तव मन विरुज गोसाहूँ । जय उर बल विराग अधिकाहूँ ॥

जिस भाँति स्वयं भोक्ताको पता नहीं चलता और उसके भीतर भोजन पककर रस-रक्त-मांसादि बनकर शरीर पुष्ट किया करता है, और बल बढ़ता जाता है, उसी भाँति भक्तका भी पता नहीं चलता कि उसका किया हुआ भजन किस भाँति मानसिक शरीरका पोषण करता हुआ वैराग्यको बढ़ाता चला जा रहा है । जिस भाँति अग्नि दुष्ट होकर शरीरका अपकार करती है, और दुर्बलता बढ़ाती है, उसी भाँति सुमति कुमति होकर मानसिक रोग उत्पन्न करती है और विषयाशा बढ़ाती है, यथा—‘जहाँ कुमति तहाँ विपति निदाना’ तथा—‘विषय आस दुर्बलता (गई)’ जिस भाँति भोजन न मिलनेपर जठराग्नि अन्नाभिलाषा, दुर्बलता उत्पन्नकर शरीरका ही नाश कर देती है, उसी भाँति सुमतिमें भजनकी आहुति न पढ़नेपर वैषयिक सुखाभिलाषा विषयाशा उत्पन्न करके मानसिक शरीरका सत्यानाश कर देती है, जिस प्रकार किसी भाँतिका भी भोजन न मिलनेसे अर्थात् अनशनव्रत करनेसे मृत्यु होती है, उसी भाँति किसी प्रकारका भी भजन न करनेसे, अर्थात् ससार और ईश्वर किसीका भजन न करनेसे मानसिक शरीरका भी पतन हो जाता है । जिस भाँति चटनी, अँचार आदि उत्तेजक पदार्थोंसे न पेट भरता है और न यथोक्त लाभ होता है, बल्कि तृषा बढ़ती है, उसी भाँति कामांप-भोगसे वासना बढ़ती है, शान्ति कभी नहीं होती, यथा—

सेवत विषय विवर्ष जिमि निति निति नूतन मार ।

जिस भाँति पेटकी जलन बिना भोजनके नहीं जाती, उसी भाँति जियकी जरनि बिना भजनके नहीं मिटती, यथा—

जासु भजन विनु जरनि न जाहीं ।

हरिभजन-भाव यह कि हरिभजनमें विशेषता है, क्योंकि हरिकी भौति प्रीतिरीति जाननेवाला कोई नहीं है, यथा—

जानत प्रीति-रीति रघुराई ।

नाते सब हाते करि राखत, प्रीति प्रतीति सगाई ।

नेह निवाहि देह तजि दसरथ, कीरति अचल चलाई ॥

ऐसेहु पितु तैं अधिक गोधपर ममता गुन गरुआई ।

घर गुरु गृह प्रिय सदन सासुरे भइ जहँ-जहँ पहुनाई ॥

तहँ तहँ कहि सबरीके फलनकी रुचि माधुरी न पाई ।

.....

हरिहु और औतार आपने राखी बेद बडाई ॥

लै चिउरा निधि दयउ सुदामहिं जद्यपि वालमिताई ।

सुगम सुखदाई-भाव यह कि जिस क्रियाके करनेमें भी स्वाद हो, सर्वाभिलाषाकी पूर्ति हो और फल सुखमय हो, ऐसी सुगम और सुखदायिनी क्रिया या तो भोजन है, या भजन, यथा—

उमा राम स्वभाव जेहि जाना । ताहि भजन तजि भाव न आना ॥

को अस मूढ़-भाव यह कि जो मायाके वशमे होकर बुद्धिहीन हो जाय, वही मूढ़ है, यथा—

माया बिबस भये मुनि मूढा । समुझी नहिं हरि गिरा निगूढा ॥

सो मूढ़ोंको भी हरिभजन अच्छा लगता है, यथा—

बिषयिन कहँ पुनि हरिगुन ग्रामा । श्रवन सुखद अरु मन अभिरामा ॥

न जाहि सोहाई-भाव यह कि मूढ़ होना भजनके न सोहानेमें कारण नहीं है, बल्कि पापी होना कारण है, यथा—

ते जड चेतन आतमघाती । जिनहिं न रघुपति कथा सोहाती ॥

पापवंत कर सहज सुभाऊ । भजन मोर तेहि भाव न काऊ ॥

दो०—सेवक सेव्य भाव बिनु भव न तरिअ उरगारि ।

भजिअ राम पदपंकज अस सिद्धांत बिचारि ॥

अर्थ-सेवक-सेव्यभावके बिना संसारसागर पार नहीं किया जा सकता, ऐसा सिद्धान्त विचारकर रामपदकञ्ज-का भजन करना चाहिये ।

भाव-लाक्षाकी भौति चित्तकी भी दो अवस्थाएँ होती हैं—(१) कठिन, और (२) द्रव । चित्त स्वभावसे ही कठिन है, पर लाक्षाकी भौति तापक द्रव्यके योगसे कुछ देरके लिये द्रव हो जाता है, और उसके अयोगसे पुनः कठिन हो जाता है । करुणा, भय, प्रेमादि उस चित्तके लिये तापक हैं । मलीभौति द्रवीभूत चित्तमें जिस वस्तुकी छाप पड़ जाती है, वह कठिनावस्था प्राप्त होनेपर भी उसमें बनी रहती है । इसी छापको सस्कार, वासना या भाव कहते हैं, यथा—

परम प्रेममय मृदु मसि कीन्हीं । चारु चित्त भीती लिल लीन्ही ।

यह भाव ही विभाव, अनुभाव, सञ्चारीभावसे पुष्ट होकर रसत्व-को प्राप्त होता है ।

सेवक सेव्य-तात्पर्य यह कि व्यवहारमें पड़े हुए जीवको स्वाभाविक भाव यही होता है कि भगवान् सेव्य हैं और मैं सेवक हूँ । भगवान् रामचन्द्रमें गुण ही ऐसे हैं कि उनके चित्तपर चढ़नेसे चित्तकी द्रवावस्था हो ही जाती है । अतः स्वाभाविक पहली छाप जो पड़ती है वह सेवक-सेव्यभावकी होती है । रामसे सम्बन्ध जोड़नेका मूल सेवक-सेव्य भाव है । इसीको 'तदीय' कहते हैं । फिर सम्बन्धप्रागल्भ्यसे 'वह मेरा ही है' ऐसा भाव उठता है और फिर प्रेममें विभोर होकर 'मैं वही हूँ' ऐसी स्थितिकी प्राप्ति* होती है । जबतक देहबुद्धि है, देहात्माध्यास बना है तबतक 'दासोऽहम्' यही भाव ठीक है । ऐसा भजन करनेवाला

* भक्तिमें तीन भाव क्रमशः होते हैं—तस्यैवाह ममैवासी स एवाह-मिति त्रिधा ।

वे तीन प्रकार ये हैं (१) मैं उसका हूँ (२) वह मेरा है और (३) मैं वही हूँ ।

ही 'सोहम्'* पदको प्राप्त होता है और सोहम् पदको प्राप्त होना और भवसागर पार होना एक बात है । अतः सबका मूल सेवक-सेव्य-भाव हुआ । पृथ्वीपर गिरे हुए † मनुष्यको जमीन थामकर ही उठना पडता है, देहाध्यासको प्राप्त हुआ जीव ईश्वर कैसे है ? बिना सेवक-सेव्य-भाव-से उपासना किये अन्तिम भावका उठना अस्वाभाविक है, भावाभास है, वह स्थायी भावको कभी नहीं प्राप्त हो सकता, इसीलिये कहते हैं कि—

भव न तरिअ—भाव यह कि सेवक-सेव्य-भाव ही भवसन्तरणका असाधारण साधन है, क्योंकि हरिमाया अतिदुस्तर है, इसको पार कर जाना जीवके सामर्थ्यके बाहर है । क्रियासाध्य है ही नहीं, कृपासाध्य है । अतएव जिसे अपने बलका भरोसा है वह अपने ही बलसे तरना चाहेगा, और उसीमें बहता फिरेगा, पार नहीं पहुँच सकेगा, यथा—

भवसिंधु अगाध परे नर ते पटपंकज प्रेम न जे करते ।

और जो सेवक-सेव्य-भावसे भगवान्की शरण हैं, वे उनके बलसे अनायास पार पा जायेंगे; यथा—

जनहि मोर बल निज बल ताही । दोउ कहँ काम क्रोध रिपु आही ॥

अस विचारि पंडित मोहि भजहीं । पाएउ ज्ञान भगति नहि तजहीं ॥

उरगारि—भाव यह कि आप सर्पोंके शत्रु हैं, उनका विष आप-के भक्तोंपर भी काम नहीं करता, पर अलौकिक सर्पोंका विष आपपर भी काम कर जाता है । काम-क्रोधादि छः शत्रुओंको सर्प कहा है, यथा—

और सकल सुर असुर ईस बस खाए उरग छहूँ ।

अस सिद्धांत विचारि—भाव यह कि जीव सच्चिदानन्द रामका अंश है, मायाके साथ बँधकर संसारी हो दुःख भोगने लगा । चित्जड-

* दासोऽहमिति मे बुद्धिः पुरासीन्मधुसूदने ।

दाकारोऽपहतस्तेन गोपीवत्त्वापहारिणा ॥

† भूमौ स्खलितपादानां भूमिरेव परं बलन् ।

ग्रन्थि यद्यपि झूठी है, पर छूटती नहीं, जब छूटे तब ऋत्याण हो । दसके छूटनेका एकमात्र साक्षात् कारण ज्ञान है, यथा—‘ज्ञान मोच्छप्रद वेद बखाना ।’ उसके भी दो रास्ते हैं, एक तो ज्ञानपन्थऋथित साधनोंसे ज्ञानद्वारा मुक्तिलाभ करना, और दूसरा भक्तिसे भगवान्‌को प्रसन्न करके मुक्तिलाभ करना, यथा—

सोइ जानै जेहि देउ जनाई । जानत तुमहि तुमहि होइ जाई ॥

तुम्हरी कृपा तुमहि रघुनंदन । जानहिं भगत भगत उर चंदन ॥

सो पहला रास्ता बिना उपासनाकी सहायताके अतीव दुष्कर है, और सेव्य-सेवक-भाव अति सुगम और सुखद है, इससे ज्ञान तथा परा-भक्ति दोनोंकी अनायास सिद्धि होती है, अतः यही अनुष्ठेय है, यही सिद्धान्त है ।

भजहु राम पदपंकज—भाव यह कि भवसागर पार करना है । तुम क्षुद्र जीव ठहरे, अपने बलपर मत भूलो । कितना ही बल तुम्हारे क्यों न हो, पर इस महासमुद्रके सामने अकिञ्चित्कर है । अतः रामके चरणकमल पकड़ो, इस महासमुद्रके लिये यही नाव है; यथा—‘यत्पाद-प्लवमेकमेव हि भवाम्भोधेस्तितीर्षावताम् ।’ अब ‘रामके चरणकी शरण ग्रहण करनेसे अवश्य ही पार हो जायेंगे’ इस विश्वासके लिये रामकी सामर्थ्य कहते हैं—

दो०—जो चेतन कहँ जड करइ, जडहिं करइ चैतन्य ।

अस समर्थ रघुनायकहिं भजहिं जीव ते घन्य ॥

अर्थ—जो चेतनको जड और जडको चेतन बनाता है, ऐसे समर्थ रघुनायकको जो जीव भजते हैं, वे घन्य हैं ।

चेतन कहँ जड—भाव यह कि जीव तो स्वभावसे ही ईश्वरका अंश होनेके कारण चेतन, अमल और सहज सुखकी राशि है । वह मायाके वश होकर कीर मर्कटकी नाई बँध-सा गया । मायाके रजोगुण तथा

तमोगुणके तारतम्यानुसार उसमे भी जडत्वका तारतम्य भासने लगा, इसीको चेतनका जड होना कहते हैं ।

जो करइ—भाव यह कि जड भी तो स्वभावसे ही चेतन है, केवल मायाका पर्दा पड़नेसे वह जड-सा बना हुआ है । उस पर्देके हटने भरकी देर है, चेतन तो वह है ही, यथा—

मायाबस मतिमंद अभागी । हृदय जवनिका बहु बिध लागी ॥

वह माया ही पर्दे पलटकर कभी अपेक्षाकृत चेतन और कभी जड बनाकर नचा रही है, और आप भी प्रभुके इशारेपर नाच रही है । इस विधिसे वह मायापति जडको चेतन और चेतनको जड दिन-रात बनाता रहता है, यथा—

जो माया सब जगहिं नचावा । जासु चरित लखि काहु न पावा ॥

सो प्रभु भ्रूबिलास खगराजा । नाच नटी इव सहित समाजा ॥

अस समर्थ—भाव यह कि सब सामर्थ्योंसे बड़ी चेतनको जड और जडको चेतन बनानेवाली सामर्थ्य है । अतः ऐसा सामर्थ्यवाला ही सबसे अधिक समर्थ है । चित्शक्ति तो सर्वत्र ही समानरूपसे अवस्थित है, पर चेतनके अधिक विकाससे ही ब्रह्मदेव सबसे बड़े हैं, और सकोचसे ही मशक छोटा है । अतः समर्थ वही है जो चेतनके संकोच-विकासका नियमन करता हो, यथा—‘मसकहिं करै बिरचि प्रभु, अजहि मसकते हीन ।’

रघुनायकहिं—भाव यह कि भक्तोंपर अनुग्रह करके भगवान्ने अनेक अवतार धारण किये, पर जडको चेतन करनेकी सामर्थ्य जैसी रामावतारमें दिखलायी वैसी अन्य अवतारोंमें नहीं दिखायी है; यथा—

जेहि पद परसि तरी ऋषिनारी । दंडक कानन पावनकारी ॥

सठ सेवककी प्रीति रुचि रखिहैं राम कृपालु ।

उपल किये जलजान जेहि, सचिव सुमति कपि भालु ॥

तथा—

भजे विनु दानरके चरवाहे ।

रघुनायक कहकर दानशीलता तथा करुणा दिखलायी, यथा—
‘भगन लहहि न जिनके नाहीं ।’

भजहिं जीव ते धन्य—भाव यह कि अप्राप्य वस्तुकी प्राप्तिके लिये ही लोग प्रभुको भजते हैं, अतः अभागा ही करुणाहीन तथा सामर्थ्यहीनका भजन करेगा । जिसे स्वयं सामर्थ्य नहीं, वह दूसरेका क्या उपकार कर सकता है ? अतः समर्थ और कृपालुका भजनेवाला ही भाग्यवान् है । अब रघुनाथ-सा समर्थ, करुणासागर और दानशीलकौन होगा ? यथा—

एकइ दानिसिरोमनि साँचो ।

जेहि जाचत पुनि जाचकता वस सो बहु नाच न नाच्यो ।

अतः जो जीव रघुनायकको भजते हैं वे ही धन्य हैं, जिस कुलमें वे उत्पन्न हैं, वह कुल धन्य है, यथा—

सो कुल धन्य उमा सुनु जगतपूज्य सुपुनीत ।

श्रीरघुनाथ परायन जेहि कुल उपज विनीत ॥

‘तस्यैवाहम्’ भावसे भजन, यथा—

हम सत्र सेवक अति वदभागी । सतत सगुन ब्रह्म अनुरागी ॥

‘ममैवासौ’ भावसे भजन, यथा—फिरैं राम सीता मैं हारी ॥

‘स एवाहम्’ भावसे स्थिति, यथा—

दिसि अरु विदिसि पथ नहि सूझा । को मैं कौन कहाँ नहिं बूझा ॥

मुनि मग माँझ अचल हँ वैसा । पुळक सरौर पनस फल जैसा ॥

ऐसी स्थितिमें भी सिद्धिमक्ति चाहनेवालोंका सेवकसेव्यभाव-सम्बन्धी सस्कार वीजल्पेण रहता है, इसीसे प्रेम समाधिसे लौटता है, और जिनका सेवकसेव्यसस्कार नष्ट हो जाता है, वे नहीं लौटते ।

कहेउँ ज्ञानसिद्धांत बुझाई ।
सुनहु भगतिमनिकी प्रभुताई ॥

अर्थ-ज्ञानसिद्धान्त तो मैंने समझाकर कहा, अब भक्ति-मणिकी प्रभुता सुनो ।

ज्ञानसिद्धांत-भाव यह कि सिद्धान्तमें कोई भेद नहीं है, ज्ञान और भक्तिका सिद्धान्त एक ही है, यथा—‘भगतिहिं ज्ञानहिं नहिं कछु भेदा ।’ इसीलिये भक्तिका सिद्धान्त पृथक् नहीं लिखते, केवल प्रभुतामें भेद है, उसीका कथन करते हैं । सिद्धान्तमें भेद होनेसे अभेदकथन किसी प्रकारसे नहीं बन सकता । सो यहाँ ज्ञानका सिद्धान्तमात्र कहा, विस्तार इसका वेदान्तशास्त्रमें है, यथा—‘वेदान्तवेद्य विभुम् ।’ वादि-प्रतिवादिभ्यां निर्णीतोऽर्थः सिद्धान्तः । अतः यहाँ ज्ञानका निर्गलितार्थ मात्र कहा गया है ।

बुझाई कहेउँ-भाव यह कि ज्ञानसिद्धान्त न कहते बने और न समझते बने, वैखरी वाणीसे जो कुछ कहा जायगा, वह ठीक नहीं बैठेगा । अतः दृष्टान्त दे-देकर इस ज्ञानदीपप्रसङ्गमें समझाकर कह दिया, यथा—

सुनहु तात यह अकथ कहानी । समुझत बनै न जात बखानी ॥

‘बुझाई कहेउँ’ कहकर ज्ञानप्रकरणकी समाप्ति कहा ।

सुनहु-भाव यह है कि ज्ञान और भक्तिके सिद्धान्तमें तो कुछ भी भेद नहीं है, पर उपाय और प्रभुताईमें भेद है, सो भक्तिकी प्रभुताका प्रसङ्ग आरम्भ करते हैं, अतः पुनः ‘सुनहु’ कहा ।

भगतिमनिकी-भाव यह कि ममताके तागोंके संसारसे छूटकर भगवच्चरणोंमें लग जानेसे मन खींचातानीसे बचकर स्थिर हो जाता है; तब उसकी दशा अभिजात* मणिकी-सी हो जाती है । जिस

भौति स्फटिकमणि अपने उपाश्रयके रगसे रँग जाती है, जवाकुसुमके सन्निधानसे लाल प्रतीत होने लगती है, इसी भौति ग्रहीता पुरुषके आलम्बनसे उसीके रगमें रँग जाती है, इसीको तत्स्थितदञ्जनता-समापत्ति कहते हैं। ममताकी डोरी भगवत्-चरणोंमें बँधनेसे मन भी भगवान्के रगमें रँग जाता है, यथा—

परम प्रेममय मृदु मसि कीन्हीं । चारु चित्त भीतालिख लीन्हीं ॥

इसीलिये भक्तिको मणि कहा ।

प्रभुताई—भाव यह कि यद्यपि दीप और मणि दोनों अन्धकारका नाश करनेमें समर्थ हैं, पर मणिकी प्रभुता अन्य प्रकारकी है। इसी भौति ज्ञान और भक्ति दोनों अविद्यान्धकारका नाश करनेमें समर्थ हैं। ज्ञानकी प्रभुता तो कह चुके, अब भक्तिकी प्रभुताई कहते हैं। कर्तुमकर्तुमन्यथा-कर्तुं समर्थः प्रभुः। अतः (१) करने (२) न करने और (३) अन्यथा करनेकी सामर्थ्यको प्रभुताई कहते हैं। सो करनेकी सामर्थ्यका वर्णन करते हुए कहते हैं—

रामभगति चिंतामनि सुंदर ।

बसै गरुड जाके उर अंतर ॥३४॥

अर्थ—रामभक्ति सुन्दर चिन्तामणि है, हे गरुड ! यह जिसके हृदयमें बसती है ।

रामभगति—भाव यह कि भक्ति व्यर्थ जानेवाली वस्तु नहीं, चाहे वह किसी भौति हो, यथा—

अपनो ऐपन निज हथा तियगन पूजहिं भौति ।

फलै सकल मनकामना तुलसी प्रीति प्रतीति ॥

प्रीति बडी प्रह्लादइकी जिन पाहनते परमेसुर काढ्यौ ॥

ब्रात इतनी है कि भजनीय उत्तम होना चाहिये। जो जिसे भजेगा वह उसीको प्राप्त होगा, भूतोंको भजनेवाला भूतको प्राप्त होगा, यक्ष-

राक्षसको भजनेवाला यक्ष-राक्षसको और देवताओंको भजनेवाला देवत्वको प्राप्त होगा अर्थात् भजनसे इष्टकी प्राप्ति अवश्य होती है । यथा—

बिधि हरि हर पद स्यागि जे भजहिं भूतगन घोर ।

तिनकी गति भोहिं देउ बिधि जौ जननी मति मोर ॥

अतः भजनीयमे जितना गुणोत्कर्ष होता है, भक्तिकी महिमा भी उतनी ही बढ़ती है । सो राम तो ब्रह्म हैं, अतः रामभक्तिमें उत्कर्षताकी पराकाष्ठा है, यथा—

राम ब्रह्म व्यापक जग जाना । परमानन्द परेस पुराना ॥

अब जाना मैं श्री चतुराई । भजिय तुम्हहिं सब देव बिहाई ॥

चिन्तामणि-भाव यह कि मणियोंमें सर्वोत्कृष्ट होनेसे चिन्तामणि कहा । मणिके चार गुण हैं—(१) जाति, (२) शुचिता, (३) अमूल्यता और (४) सुन्दरता । यथा—

मनिगन पुर नर नारि सुजाती । सुचि अमोल सुन्दर सब भौंती ॥

यहाँ चिन्तामणि कहकर दिव्य जाति बतलायी । और मूल्य तो इसका कुछ हो ही नहीं सकता, क्योंकि सब कुछ चिन्तामणिमें बसता है । जिसमे सब कुछ बसे, उसका मूल्य क्या ? यथा—

असन बसन सब बस्तु बिबिध बिध सब मनि महँ बस जैसे ।

इससे तीसरा गुण अमूल्यता कही । इसी भौंति रामभक्ति चिन्तामणि है, इसमें सब शक्ति है, आर्तके सङ्कटको हरण करती है, अर्थार्थीको अणिमादि सिद्धि देती है, जिज्ञासुको गूढगतिका ज्ञान प्रदान करती है, और ज्ञानीके ज्ञानको अचल करती है । अन्य देवताओंकी भक्ति भी मणि है, बड़ी अमूल्य है, यथा—‘आरोग्य भास्करादिच्छेत् धनमिच्छेत् हुताशनात्’ पर रामभक्ति सब कुछ देती है, इसलिये चिन्तामणि है । मूल्यके विषयमें ज्ञानदीपकी चर्चा नहीं करते, क्योंकि उसका सांसारिक मूल्य कुछ भी नहीं है ।

सुन्दर—अब चौथा गुण सुन्दरता कहते हैं। भाव यह कि रामभक्ति-चिन्तामणि केवल लाभप्रद ही नहीं है, सुन्दर भी है। जैसे सुन्दर मणिके हृदयमे धारण करनेसे पुरुषकी शोभा होती है, उसी भाँति भक्ति-चिन्तामणिके भी हृदयमे धारण करनेसे पुरुषकी शोभा होती है, यथा—
सोह सैल गिरिजा गृह आये । जिमि जन रामभगतिके पाये ॥

वसै—भाव यह कि स्वच्छन्दाचारिणी न हो, ऐसी भक्तिको अव्यभिचारिणी भी कहते हैं। सो अव्यभिचारिणी भक्ति होनी चाहिये, जो हृदयमें निरन्तर वास करे।

गरुड—भाव यह कि आप स्वयं भगवान् गरुडध्वजको पीठपर चढाये घूमते हैं, सो आपको भी मोह हो गया। अतः शारीरिक भजन यथेष्ट नहीं है, यथा—

राम राम सब कोउ कहै ठग ठाकुर औ चोर ।

बिना प्रेम रीझै नही तुलसी नदकिसोर ॥

भक्तिको हृदयमें स्थान देनेसे फिर मोहका उदय नहीं होगा।

जाके उर अंतर—भाव यह कि बाह्य लिङ्गधारण अकिञ्चित्कर है, यथा—

तुलसी देखि सुबेप मूलहिं मूढ न चतुर नर ।

सुन्दर केकी पेखु बचन सुधा सम असन अहि ॥

‘जाके उर अतर’ कहकर अलौकिक सुन्दरता कही, और मणि तो उरके ऊपर बसनेसे शोभा देती है, पर यह भक्ति-चिन्तामणि हृदयके अंदर बसकर शोभा देती है।

परम प्रकाशरूप दिनराती ।

नहिं कछु चहिअ दिया घृत बाती ॥

अर्थ—(वह चिन्तामणि) परम प्रकाशरूप दिनरात बनी रहती है; दीया, बत्ती, घीकी कुछ आवश्यकता नहीं।

परम प्रकाशरूप-भाव यह कि अन्य देवताओंकी भक्ति मणि होनेसे प्रकाशरूपा है। मणिकल्प चित्तमें जैसा उपाश्रयका प्रकाश होता है, वैसा ही प्रकाश आता है। यहाँ तो राम परमतत्त्व होनेके कारण परम प्रकाशमय हैं, यथा—

जोगिन परम तत्त्वमय भासा । सांत सुद्ध इव परम प्रकासा ॥

अतएव उनमे लगा हुआ चित्त भी परम प्रकाशरूप हो जाता है। इसीलिये रामभक्तिको परम प्रकाशमय कहा। इस भाँति मणिका दूसरा गुण अलौकिक शुचिता भी कह दिया।

दिनराती-भाव यह कि दीपका प्रकाश अँधेरी रातमें ही शोभित होता है, सवेरा होते ही धीमा पड जाता है, यथा—‘जैसे दिवस दीप छवि छूटे ॥’ वैसे ही ज्ञानदीपका प्रकाश अविद्यान्धकारका नाश करता हुआ ही शोभित होता है, विज्ञान विहान (प्रातः) के समय अर्थात् अभेदज्ञान (साक्षात्कार)के समय सोऽहमवृत्ति भी फीकी पड जाती है, परन्तु मणिदीप रातको तो उजेला करता ही है, दिनको सूर्यकी किरणोंके पड़नेसे और भी चमकने लगता है, इसी भाँति रामभक्ति मोहरात्रिके तमका नाश करती हुई तो शोभित होती ही है भगवत्-साक्षात्कारके समय और भी देदीप्यमान हो उठती है, क्योंकि वही उसके अत्यन्त उत्कर्षका समय है, यथा—

सुनि प्रभु वचन मगन सब भये । को हम कहाँ बिसरि तन गये ॥

दिया घृत चाती-भाव यह कि जिस भाँति देयेको बनाये रखनेके लिये दीया, घी और वत्ती आवश्यक है, एकके अभावसे भी दीया बुझ जायगा, उसी भाँति सोहमवृत्तिको अखण्ड रखनेके लिये चित्तकी समता, परम वैराग्य (ज्ञान) और तुरीयावस्था तीनोंकी आवश्यकता है।

नहिं कहु चहिअ-परन्तु भक्तिचिन्तामणिको कायम रखनेके लिये अन्य सामग्री (साधन) की अपेक्षा नहीं है, भगवत्-चरणोंमें डोरी लगी रहनी ही यथेष्ट है, उसीसे सब कुछ हो जाता है, यथा—

सो सुतंत्र अवलंब न आना । तेहि आधीन ज्ञान विज्ञाना ॥

मोह दरिद्र निकट नहिं आवा ।

लोभ बात नहिं ताहि बुझावा ॥ ३५ ॥

अर्थ—न तो इसके निकट मोहदरिद्र आया, और न

(कभी) इसे लोभवायुने बुझाया ।

मोह दरिद्र—भाव यह कि मोह दरिद्र है, क्योंकि उसके भाग्यमें मुनि-जन-धन (राम) नहीं है, यथा—‘मुनि जन घन सर्वस सिव प्राना’ इसीसे वह चोरी करता है, यथा—‘मत्सर मान मोह मद चोरा* ।’ मदादि शलभा होनेके कारण चोरीमें सहायक होते हैं, अतः इनकी भी चोरोंमें गणना है, उँजेलेंमें चोरी नहीं करते बनता, इसलिये दीपक बुझा देते हैं । यही मोहदरिद्र दुःखोंका मूल है, यथा—‘नहिं दरिद्र सम दुख जग माहीं ।’

निकट नहिं आवा—भाव यह कि जितनी ममताकी वृत्तियाँ रहीं वे तो एकीभूत होकर भगवच्चरणोंमें लग गयीं, और ममताकी वृत्तिको ही ससारमें लगाकर मोह अपना अधिकार जमाता है । अतः अब उसे निकट जानेके लिये मार्ग ही नहीं रह गया, इसीलिये कहते हैं कि मोह निकट नहीं आ सकता ।

लोभ बात—से तात्पर्य विषयसमीरसे है । यह ज्ञानदीपकका प्रबल शत्रु है । जहाँ मनोहर विषय—शब्द स्पर्श रूप रस गन्धका साक्षात्कार हुआ वहीं वृत्ति उस ओर दौड़ी, और ‘सोऽहमस्मि’ ‘वृत्ति गयी’ क्योंकि तत्पदके शोधनसे उसमें विषयका लेज नहीं रह जाता, अतः वृत्ति दूसरी ओर दौड़ जाती है, और यहाँ सगुण ब्रह्म श्रीराममें यावत् विषय दिव्या-

* करौ जो कछु धरौ सचि पचि सुकृत सिला बटोरि ।

पैठि उर वरबस दयानिधि दम लेत अँजोरि ॥

† पतग ।

तिदिव्य रूपमें वर्तमान हैं, अतः उनमें लगी हुई वृत्ति तुच्छ विषयोंकी ओर नहीं दौड़ सकती, यथा—

देव देखि तव बालक दोऊ । अब न आँखतर आवै कोऊ ॥
तथा—

राम काम सतकोटि सुभग तनु । दुर्गा कोटि अमित अरिभरदनु ॥
सक्र कोटि सत विभव विलासा । नभ सत कोटि अमित अवकासा ॥

मरुत कोटि सत विपुल बल रवि सतकोटि प्रकास ।
ससि सतकोटि सो सीतल, समन सकल भवत्रास ॥
काल कोटि सत सरिस अति दुस्तर दुर्ग दुरत ।
धूमकेतु सतकोटि सम दुराधर्ष भगवंत ॥

प्रभुअगाध सतकोटि पताला । समन कोटि सत सरिस कराला ॥
तीरथ कोटि अमित समपावन । नाम अखिल अघपुंज नसावन ॥
हिमिगिरिकोटि अचलरघुवीरा । सिंधु कोटि सत सम गंभीरा ॥
कामधेनु सतकोटि समाना । सकल कामदायक भगवाना ॥
सारद कोटि अमित चतुराई । द्विधि सतकोटि सृष्टि निपुनाई ॥
विष्णु कोटि सत पालनकरता । रुद्र कोटि सत सम सहरता ॥
धनद कोटि सत सम धनवाना । माया कोटि प्रपंचनिधाना ॥
भार धरन सतकोटि अहीसा । निरवधि निरुपम प्रभु जगदीसा ॥

निरुपम न उपमा आन राम समान राम निगम कहै ।

जिमि कोटि सत खद्योत सम रवि कहत अति लघुता लहै ॥

नहिं ताहि बुझावा-भाव यह कि दीप बुझता है, मणिदीप नहीं बुझता । भगवान्के रगमें रँगो हुए मनपर दूसरा रग नहीं चढता, यथा—

सूरस्यामकी कारी कमरिया चढै न दूजो रंग ।

सुनु सठ भेद होइ मन ताके । श्रीरघुवीर हृदय नहिं जाके ॥

प्रबल अविद्यातम मिटि जाई ।

हारहिं सकल सलभ समुदाई ॥

अर्थ—अविद्याका प्रबल अन्धकार मिट जाता है, और शलभोंका समुदाय भी हार जाता है ।

प्रबल अविद्यातम—भाव यह कि तम तो नित्य ही मिटा करता है, परन्तु यह अविद्याका तम बड़ा प्रबल है । अनादिकालसे आजतक चला आ रहा है, अगणित उपाय जन्मजन्मान्तरसे करते चले आये हैं, पर मिटा नहीं । यह अविद्यातम अभिमान है, यथा—‘त्यागहु तम अभिमान ।’ इस प्रबल तमको उनके चरणोंके आश्रित होनेसे भगवान् मिटाते हैं, यथा—

संसृति मूल सूत्रप्रद नाना । सकल सोकदायक अभिमाना ॥
ताते करइ कृपानिधि दूरी । सेवक पर ममता अति भूरी ॥

मिटि जाई—भाव यह कि मूलाविद्याका अन्धकार मिट जाता है, जिससे चित्रजङ्गग्रन्थि स्पष्ट भासने लगती है । एक बार मिट जानेपर फिर अन्धकार नहीं होता, क्योंकि मणिदीप बुझता ही नहीं । अब भक्तको अधिकार है कि या तो उस ग्रन्थिको छोड़कर वह केवल्यमुक्ति ले, और चाहे उसे रहने दे, मोक्षके समीपवर्ती होकर भगवदनुभवरूप मोक्षसुख लेता रहे । इस अवस्थामें मूलाविद्या तो मिट जाती है, पर लेशाविद्या रहती है, और यह भक्तोंको ड्रष्ट है, यथा—

अस अभिमान जाइ जनि भोरे । मैं सेवक सियपति पति मोरे ॥

सलभ समुदाई—यहाँपर उपमेय नहीं कहा, अतः उन्हें ज्ञानदीप-प्रसङ्गसे लाना पड़ेगा, यथा—‘जरहिं मदादिक सलभ सब ।’ मदादिक शलभ हैं, प्रकाश देखते ही उसपर टूट पड़ते हैं, स्वयं भले ही जल जायें, पर रोगनी बुझानेके उद्योगसे वाज नहीं आते । भाव यह कि ज्ञान होते ही अपने उत्कर्षका मद होता है, चाहे ज्ञानी अपने ज्ञानसे उसका नाश

कर दे, पर होता है अवश्य । 'समुदाई' से मत्सर-मानका भी ग्रहण है ।

हारहिं—भाव यह कि मणिदीप शलभको जला नहीं सकता, पर स्वयं बुझता भी नहीं, शलभसमुदाय जोर लगाकर हार जाते हैं इसी भाँति भक्तिचिन्तामणि मद-मानको नष्ट नहीं कर सकती, क्योंकि उसमें लेशाविद्या रहती है, पर मद-मानादि उसका अपकार भी नहीं कर सकते, यथा—

मत्सर मान मोह मद चोरा । इनकर हुनर न कौनिड ओरा ॥

खल कामादि निकट नहीं जाहीं ।

बसै भगति जाके उरमाहीं ॥३६॥

अर्थ—कामादिक खल भी निकट नहीं जाते । जिसके हृदय-में भक्ति बसती है ।

खल कामादि—काम-क्रोधको खल कहा, क्योंकि ये अकारण सबका अपकार करते हैं, कल्याणपथके बटमार (डाकू) हैं । इन्हींके कारण आजतक कल्याण नहीं हो सका, इच्छा न करनेपर भी पुरुषसे पाप करा देते हैं, यथा—

खल विनु कारन पर अपकारी । बहि मूपक इव सुनु उरगारी ॥

निकट नहीं जाहीं—भाव यह कि विषयका ध्यान करनेसे उसका संग होता है, और संग होनेसे काम होता है । भक्त अनवरत अपने प्रभुके ध्यानमें रहता है, उन्हींमें उसका चित्त लगा रहता है, अन्य विषयोंकी ओर उसका ध्यान ही नहीं आकर्षित होता, और विना ध्यान हुए संग नहीं होता, और विना संगके कामकी उत्पत्ति ही नहीं होती है । अतः काम सदा दूर ही रहता है । क्रोधकी उत्पत्ति तो कामके भी बाद होती है, अतः वह और भी दूर है, निकट नहीं जा सकते । यहाँतक

भक्तिके करनेकी सामर्थ्य कही गयी । 'वसै गरुड़ जाके उर अतर' कहकर इस प्रसङ्गका प्रारम्भ किया था ।

वसै भगति-फिर उरमें बसनेकी उक्तिसे दूसरा प्रसङ्ग अन्यथा करनेकी सामर्थ्यका वर्णन करते हैं । भक्तिके हृदयमें बस जानेसे जब हृदय भगवद्भावसे भावित होता है, भगवदाकार हो जाता है, तब उसे सम्पूर्ण विश्व चराचर भगवद्रूप दृष्ट होने लगता है । इस भावनाके दृढ होनेसे सब दिशाएँ उसके लिये लाभप्रद और सुखप्रद हो जाती हैं, यथा-

बैर न विग्रह आस न त्रासा । सुखमय ताहि सदा सब आसा ॥

उरमाहीं-भाव यह कि भक्तिके हृदयमें बैठ जानेसे ऐसा होता है, केवल भक्तका वेष बनानेसे अथवा भक्तोचित वाणीका उच्चारण करनेसे ऐसा नहीं होता, यथा—

लखि सुवेष जग वचक जेऊ । वेष प्रताप पूजिअत तेऊ ॥

उघरहि अत न होइ निवाहू । कालनेमि जिमि रावन राहू ॥

तथा—

कियेठ कुवेष साधु सनमानू । जिमि जग जामवत हनुमानू ॥

भगवद्भक्तिके उरमें बसनेसे केवल शरीरमात्र ही प्रभावित नहीं होता, सम्पूर्ण जगत्पर उसका प्रभाव पड़ता है, यथा—'जग भल भलहिं पोच कहँ पोचू ।'

गरल सुधासम अरि हित होई ।

तेहि मनि बिनु सुख पाव न कोई ॥

अर्थ-विष अमृतके समान हो जाता है, और शत्रु हित हो जाता है, उस मणिके बिना कोई सुख नहीं पाता ।

गरल सुधासम-भाव यह कि ब्रह्माके प्रपञ्चमें गुण-अवगुण मिला हुआ है, यहाँ विषमें अमृत और अमृतमें विष है । शुद्ध विष या शुद्ध

अमृत कोई पदार्थ नहीं है। अतः सुखबुद्धिसे ग्रहण किये हुए पदार्थमें भी दुःख मिलता है। यही जगत्का नियम है; यथा—

विधि प्रपंच गुन अवगुन साना ।

दुख सुख पाप पुन्य दिनराती । साधु असाधु सुजाति कुजाती ॥
दानव देव ऊँच अरु नीचू । अमिअ हलाहल माहुर मीचू ॥

परन्तु जिसके हृदयमें भक्ति बसी है, वहाँ यह नियम अन्यथा हो जाता है। उसके लिये विष भी अमृतके समान हो जाता है। उसकी भावना दृढ़ होनेके कारण वस्तुविशेष अपने हानिकारक गुणको प्रकट करनेमें असमर्थ हो जाती है, यथा—

पापी है बाप बढ़े परिताप ते आपनी ओर ते खोरि न लाई ।
भूरि दई विप मूरि भई प्रह्लाद सुधाई सुधाकी मलाई ॥
यहाँ 'गरलसुधा सम' कहकर जडका गुण परिवर्तन कहा ।

अरि हित होई—शत्रु भी मित्र हो जाता है। भाव यह कि चाहे वह बुराई ही करे, पर उससे भक्तका उपकार ही होता है, यथा—

बालि परमहित जासु प्रसादा । मिलेउ राम तुम समन बिपादा ॥

अरि हित कहकर चेतनके गुणोंमें भी परिवर्तन कहा। भक्तकी दृढ़ भावनासे चेतनशक्ति जाग उठती है, उसके सामने जडशक्तिकी कुछ नहीं चलती, यथा—

कादि कृपान कृपा न कहूँ, पितु कालकराल बिलोकि न भागे ।
राम कहाँ? सब ठाउँमें, खम्भमें? हाँ, सुनि हाँक नृकेहरि जागे ॥
बैरि विदारि भये विकराल, कहे प्रह्लादहिँके अनुरागे ।
प्रीति प्रतीति बढ़ी तुलसी तबते सब पाहन पूजन लागे ॥

तेहि मनि विनु—भाव यह कि जिस भक्तिचिन्तामणिका इतना प्रभाव है कि गरलको सुधा और शत्रुको मित्र बना देती है, उसके बिना अन्य सुखसाधन अकिञ्चित्कर हैं। राम ही आनन्दसिन्धु हैं, सुखकी राशि हैं, उसी आनन्दसिन्धुके छींटेसे तीनों लोकका सुपास होता है, उस आनन्द-

सिन्धुकी ओर जिसकी चित्तवृत्ति नहीं गर्वी, और विषयोंकी ओर दौड़ी उसे सुख कहाँ ? उसकी दशा उस मृगकी भाँति होती है, जो मृगतृष्णाके पीछे दौड़ते-दौड़ते प्यास और थकावटसे मर जाता है; यथा—

तृपित निरसि रधिकर भव वारं । फिरिहृदि मृग जिमि जीव दुखारी ॥

पाच न कोई-भाव यह कि चाहे वह लौकिक मुपसमृद्धिसे किता ही सम्पन्न हो, पर उस सुखसमृद्धिसे उसे चुप नहीं मिल सक्ता । नयाँकि वहाँ सुख है ही नहीं, यथा—

ऐसी मूढ़ता या मनकी ।

परिहरि राम-भगति-सुरसरिता, आस करत ओसवनकी ॥

धूम-समूह निरसि चातक ज्यां, तृपित जानि मति घनकी ।

नहि तहँ सीतलता न वारि, पुनि हानि होति लोचनकी ॥

ज्यां गच-काँच विलोकि सेन जढ छौह आपने तनकी ।

दूटत अति आतुर अहार वस, छति विसारि आननकी ॥

व्यापहिं मानसरोग न भारी ।

जिनके बस सब जीव दुखारी ॥३७॥

अर्थ-उसे भारी मानसरोग नहीं व्यापते, जिनके बस होकर सब जीव दुखारी हैं ।

भारी मानसरोग-भाव यह कि जिस भाँति स्थूल शरीरमें शारीरिक रोग होते हैं, उसी भाँति सूक्ष्म शरीरमें मानसरोग होते हैं । गरुडजीके अन्तिम सप्तप्रश्नमें एक प्रश्न मानसरोगके विषयमें है, उसके उत्तरमें मानसरोगप्रसङ्ग ही अलग कहा गया है । यहाँपर इतना ही लिखना यथेष्ट है कि जिम भाँति इस स्थूल शरीरमें वात-पित्त-कफके प्रकोपसे शारीरिक रोग होते हैं, उसी भाँति काम-क्रोध-लोभके प्रकोपसे अनेक मानसिक रोग उत्पन्न होते हैं । ये भारी रोग हैं, क्योंकि ये

असाध्य हैं, चिकित्सासे भी नहीं जाते, और सदा-सर्वदा सब जीवोंको कष्ट दिया करते हैं, यथा—

एक व्याधिवस नर मरहिं, ए असाध्य बहु व्याधि ।
संतत पाँड़हिं जीव कहँ, सो किमि लहै समाधि ॥

न व्यापहिं—भाव यह कि मानसिक रोगका मूल मोह है, यथा—
मोह सकल व्याधिन कर मूला । तेहि ते पुनि उपजै बहु सूला ॥

—और मोह जीवमात्रको है, अतः व्याधिकी जड़ बनी हुई है, वीज तैयार है, जहाँ विषयरूपी कुपथ्य मिला, तहाँ ये मुनिलोगोंके हृदयमें अङ्कुरित हो उटते हैं, मनुष्योंकी गिनती ही क्या है, यथा—

विषय कुपथ्य पाइ अंकुरे । मुनिहु हृदय का नर वापुरे ॥

अतः ये मानसिक रोग सबको हैं, पर भक्तको नहीं होते, भक्ति-चिन्तामणिकी कृपासे उसके निकट मोह नहीं आता । अतः भक्तको समाधि सुलभ है, यथा—

सुमिरत हरिहिं साप गति बाधी । सहज विमल मन लागि समाधी ॥

जिनके वस सब जीव-भाव यह कि जीव और ईश्वरमें यही भेद है कि ईश्वरका ज्ञान एकरस है, उसे मोहकी बाधा नहीं है, और जीवको मोहकी बाधा आनेसे एकरस ज्ञान नहीं होने पाता, शान्तावृत्ति बार-बार घोरा और मूढा वृत्तियोंसे पराभूत हुआ करती है, यथा—

जौ सबके रह ज्ञान एकरस । ईश्वर जावहिं भेद कहहु कस ॥

अतः मोहवश होनेसे जीव मानसिक रोगोंके वशमें सदा पड़ा रहता है ।

दुखारी—कहनेका भाव यह कि बाहरी सब सुखोंसे घिरा हुआ दृष्ट-पुष्ट दिखायी पड़ता हुआ मनुष्य भी मानसिक रोगोंके कारण कल नहीं पाता, सदा-सर्वदा दुखी रहता है । अतः बाह्य सुखसामग्री केवल ढकोसला मात्र है, यथा—

कामते रूप प्रताप दिनेसते सोमते सील गनेसते माने ।
हरिचंदते साँचे वड़े विधिते मघवाते महीस विपय सुखसाने ॥
सुक सारद नारदते वकता चिरजीवदु लोमसते अधिकाने ।
एते भये तो कहा तुलसी जो पै राजिवलोचन राम न जाने ॥

रामभगतिमनि उर बस जाके ।

दुख लवलेस न सपनेहु ताके ॥

अर्थ—रामभक्तिमणि जिसके हृदयमें बसती है, उसे सपने-
में भी दुखका लवलेश नहीं रहता ।

रामभगतिमनि-भाव यह कि 'रामभगति चिंतामनि सुदर ।
वसै गरुड़ जाके उर अतर ॥' कहकर भक्तिमणिका कर्तृत्ववर्णन प्रारम्भ
किया, फिर 'वसै भगति जाके उरमाहीं' कहकर भक्तिमणिकी अन्यथा-
कर्तृत्वशक्तिका निरूपण आरम्भ किया, अब 'रामभगतिमनि उर बस
जाके' कहकर अकर्तृत्वशक्तिका वर्णन करते हैं—

उर बस जाके-भाव यह कि करने अथवा अन्यथा करनेसे भक्ति
में कोई विकार नहीं आता, क्योंकि स्वयं भक्ति कुछ करने नहीं जाती,
उसके हृदयमें अवस्थान करने मात्रसे सब कुछ होता है । सब कुछ
करके भी न करना यही अलेपवाद है, भक्तिमें इसका निरूपण किया
जाता है ।

दुख लवलेस न-भाव यह कि जीवमे कर्तृत्वाभिमान होनेसे ही
उसे कर्मफल भोगना पडता है, यथा—

करै जो कर्म पाव फल सोई । निगम नीति अस कह सब कोई ॥

ज्ञानीकी कर्तृत्वबुद्धि स्वरूपसाक्षात्कार होनेसे जाती रहती है,
उससे कर्म नहीं होता, यथा—'कर्म कि होइ स्वरूपहि चीन्हे' और
भक्तिमें लेशाविद्या रहती है, उसमें सेवकसेव्यभावरूपी अभिमान
रहता है, अतः उसमें कर्तृत्वबुद्धिका अभाव नहीं होता, और जबतक

कर्तृत्व बुद्धि है तबतक फलरूप दुःख-सुखका भोग होगा ही । दुःख-मिश्रित सुख भी दुःख ही है । वैषयिक सुख कैसा भी हो, उसमें दुःख-का लवलेश बना ही रहता है । अतः कर्तृत्व बुद्धिके नष्ट हुए बिना दुःख-लवलेशका निराकरण नहीं हो सकता । सो लेशा विद्या रहते हुए भी, भक्तिचिन्तामणिके प्रभावसे कर्तृत्वाभिमान निःशेष हो जाता है । क्योंकि भक्त सर्वात्मना भगवान्पर निर्भर है, उसने अपनी स्थितिको परमेश्वरके अर्पण कर रक्खा है, उसकी दृढ़ धारणा होती है कि मायी परमेश्वर ही सबका प्रेरक है और जीव उसके हाथकी कठपुतली है, अतः भक्तको भी कर्तृत्वाभिमान नहीं रहता । यथा—

उमा दारु जोषितकी नाई । सबहिं नचावत राम गोसाईं ॥

नट मरकट इव सबहिं नचावत । राम खगोल वेद अस गावत ॥

अतः भक्तिके हृदयमें अवस्थान करनेसे दुःखलवलेशका न होना सर्वथा युक्तिसिद्ध है ।

सपनेहु ताके—भाव यह कि जाग्रत्के सस्कारानुसार ही स्वप्न होता है, भक्तको उपर्युक्त भावना ऐसी दृढ़ हो जाती है कि स्वप्नमें भी उसे कर्तृत्वाभिमान नहीं होता । अतः स्वप्नावस्थामें भी उसके लिये दुःखके लवलेशकी सम्भावना नहीं रह जाती ।

चतुरसिरोमनि ते जग माहीं ।

जे मनि लागि सुजतन करार्हीं ॥३८॥

अर्थ—संसारमें वे ही चतुरसिरोमणि हैं, जो मणिके लिये सुयत्न करते हैं ।

चतुरसिरोमनि—भाव यह कि जिसमें अल्पायाससे महान् फल हो, ऐसा उपाय करनेवाले ही चतुर हैं । अतः आर्त्त, जिज्ञासु, अर्थार्थी और ज्ञानी भक्त चतुर ठहरे, जिन्होंने कष्टकर उपायोंका अवलम्बन न करके मनोरथसिद्धिके लिये सुगम उपाय साधनभक्तिका

आश्रय ग्रहण किया, यथा—‘चहु चतुरन कहुँ नाम अधारा ।’ परन्तु फलकी महत्तापर भी जिसका ध्यान गया हो, वा चतुरशिरोमणि है ।

ते जग माहीं-भाव यह कि ससारमें ऐसे प्राणी सुदुर्लभ हैं, जिनके लिये भक्ति ही साधन है और वही फलसिद्धि है, जो अन्य सिद्धि-की ओर आँख उठाकर भी नहीं देखते । जो प्रेमसे प्रेमको ही चाहते हैं, जिन्हें प्रेमके बदलेमें कुछ चाहनेसे चिढ़ है, यथा—

परौ नरक फल चारि सिसु मीच टाधिनी खाड ।

तुलसां राम सनेहको जो फल सो जरि जाड ॥

इस स्वार्थी जगत्में ऐसे प्रेमी महापुरुष परम दुर्लभ हैं, यथा—
धर्मशील विरक्त अरु ज्ञानी । जीवन मुकुत ब्रह्मपर प्रानी ॥
सबते सो दुर्लभ सुरराया । रामभगतिरत गत मट साया ॥

जे मनि लागि-भाव यह कि मोहान्धकारमें ही पड़े रहनेवाले मूढ़ हैं, निरुपास्ति ज्ञानी भी हठी है, साधनभक्तिके सहित सिद्धिलाभ करनेवाले चतुर हैं, ओर फलस्वरूपा भक्तिचिन्तामणिके लिये यत्न करनेवाले चतुरशिरोमणि हैं । क्योंकि भगवद्भावनासे भावित अन्तःकरणको इन्द्रपद सूखा हाड़-सा प्रतीत होता है, यथा—

सूख हाड लै भाग सठ खान निरखि मृगराज ।

छीन लेइ जुनु जानि जिअ तिमि सुरपतिहि न लाज ॥

सुजतन करार्हीं-भाव यह कि दत्तचित्त होकर सावधानीके साथ शास्त्रीय प्रयत्न करना ही सुयत्न है, शास्त्रीय यत्नसे ही कार्यसिद्धि होती है, जो मूढ़ अशास्त्रीय प्रयत्न करते हैं, उनको न सिद्धि होती है, और न परागतिकी प्राप्ति होती है, क्योंकि अल्पज्ञ जीव अपने अज्ञानसे अपायको ही उपाय मान बैठता है, यथा—

श्रुतिसम्मत हरि भगतिपथ सजुत ज्ञान-विवेक ।

सो न चलहिं नर मोहबस कल्पहिं पंथ अनेक ॥

सो मनि जदपि प्रगट जग अहई ।

रामकृपा बिनु नहिं कोउ लहई ॥

अर्थ-वह मणि यद्यपि जगत्में प्रकट है, (तथापि) बिना रामकी कृपाके किसीको नहीं मिलती ।

सो मनि-भाव यह कि वही सुन्दर भक्ति-चिन्तामणि, जिसके प्रकाशसे अविद्यान्धकारका नाश होता है, जिसके सामने काम-क्रोध-लोभ-मद-मात्सर्य-मोहकी कला नहीं चलती, जिसके प्रभावसे अनिष्ट भी इष्ट हो जाता है, जो सुखका असाधारण कारण है, जो मानस रोगका अव्यर्थ औषध है, और जिसके साथ दुःखका सम्पर्क भी नहीं है ।

जदपि-शब्द यद्यपिका अपभ्रंश है, इसीके बलसे 'तथापि' का अध्याहार किया गया ।

प्रगट जग अहई-भाव यह कि उस शाश्वत जगद्गुरु रामने सृष्टिके प्रारम्भमें ही वेदशास्त्रोंका उपदेश कर रक्खा है, और उपदेश-परम्परासे जगत्में उसका प्रचार बराबर होता आ रहा है, यथा- 'जगद्गुरुं च शाश्वतम् । तुरीयमेव केवलम् । (मारुतश्वास) निगम निज बानी ।' उसी वेदशास्त्रमें भक्ति भरी पड़ी है ।

रामकृपा बिनु-भाव यह कि उस करुणासागर रामकी अहैतुकी कृपासे ही जीवको कभी मनुष्यशरीर मिल जाता है, और मनुष्यशरीर ही भवसागर-सन्तरणके लिये नौकास्वरूप है । ऐसा शरीर पाकर उनका अनुशासन मानना चाहिये । जो उनका अनुशासन मानता है, वही उनको प्रिय है, उसीपर उनकी कृपा होती है; यथा-

सोहू सेवक प्रियतम मम होई । मम अनुसासन मानै जोई ॥

और वेद-शास्त्र ही उनका अनुशासन है । अतः वेदशास्त्रानुगामी-पर उनकी कृपा होती है, और बिना उनकी कृपाके खुले मैदानमें पड़ी हुई चिन्तामणिकी प्राप्ति नहीं होती ।

नहिं कोउ लहई-भाव यह कि अशान्त्रीय पुरुषार्थसे भक्तिचिन्ता-मणिकी प्राप्ति नहीं होती, चाहे पुरुषार्थ करनेवाला कैसा ही पराक्रमी क्यों न हो, यथा—

‘जो जेहि कला कुसलता कहँ सोइ सुखद सदा हितकारी ।
सफरी सनमुख जलप्रवाह सुरसरी ग्रहै गज भारी ॥
जिमि सर्करा मिलै सिकतामहँ बलते न कोउ विलगावै ।
अति रसज्ञ सूच्छम पिपीलिका विनु प्रयास ही पावै ॥’

(विनय०)

शान्त्रीय पुरुषार्थसे भगवत्-कृपा होती है, उससे भगवत्-प्रभुताका ज्ञान होता है, प्रभाव-ज्ञानसे विश्वास होता है, विश्वाससे प्रीति और प्रीतिसे दृढ़ भक्ति होती है, यथा—

राम कृपा विनु सुनु खगराई । जानि न जाइ राम प्रभुताई ॥
जाने विनु न होइ परतीती । विना प्रतीति होइ नहिं प्रीती ॥
प्रीति बिना नहिं भगति द्ढाई । जिमि खगेस जलकै चिकनाई ॥

सुगम उपाय पाइवे करे ।

नर हतभाग्य देहिं भटभेरे ॥ ३६ ॥

अर्थ-पानेका सुगम उपाय भी है, पर अभाग्ये मनुष्य उसमें रुकावट डालते हैं ।

सुगम उपाय-भाव यह कि उपाय भी दुर्गम नहीं है । हरिभक्तिका तो ज्ञान और भक्ति दोनोंमें समान उपयोग है । हरिकृपासे ही सात्त्विकी श्रद्धा होती है, जिससे जीव ज्ञानमार्गमें अग्रसर होता है, और भक्तिमणिकी प्राप्ति भी हरिकृपासे होती है, पर ज्ञानमार्ग अगम है, यथा—
‘ज्ञानक पथ कृपानक धारा ।’ ‘ज्ञान अगम प्रत्यूह अनेका ।’ और भक्ति-प्राप्तिका उपाय सुगम है, पुरुषार्थ दोनोंमें अपेक्षित है, केवल सुगमता-दुर्गमताका भेद है ।

पाइवे करे-भाव यह कि वेद-पुराणका सर्वत्र प्रचार है, उनके मर्मों भी सुलभ हैं, ‘सबहि सुलभ सब दिन सब देसा ।’ साधनभक्तिसे

(परोक्ष) ज्ञान और चैराग्य हो ही जाता है, अतः ढूँढ़नेसे भक्ति-चिन्ता-मणिके न प्राप्त होनेका कोई कारण नहीं है ।

नर हतभाग्य—जो नर भवभञ्जन भगवान्के विमुख है, वे ही हतभाग्य हैं । सासारिक सम्पत्ति होनेसे ही कोई भाग्यवान् नहीं हो जाता, यथा—

ते नर नरकरूप जीवत जग भवभंजन-पद-विमुख अभागी ।
 निसिवासर रुचि पाप असुचि मन खल मति मलिन निगमपथ त्यागी ॥
 नहिं सतसंग भजन नहिं हरिको स्रवन न रामकथाअनुरागी ।
 सुत वित दार भवन ममता निसि सोवत अति न कबहुँ मति जागी ॥
 तुलसिदास हरि नामसुधा तजि सठ हठि पियत विषय-विष माँगी ।
 सूकर स्नान सृगाल सरिस जन जनमत जगत जननि दुख लागी ॥

नरशरीरका उपक्षय जिसने विषय-सामग्री एकत्रित करनेमें ही कर दिया, उसे भाग्यवान् कैसे कहा जाय ? नरशरीर सुलभ हो गया, वेद-पुराण और उनके मर्मा सभी सुलभ है, पर इस बीचमें उसकी कुमति उठ खड़ी हुई । साधन जुट जानेपर भी उसकी कुमतिके कारण सिद्धि दुर्लभ हो गयी, इसीलिये हतभाग्य कहा ।

देहिं भटभेरे—भाव यह कि जो भवभञ्जन रामके चरणोंसे ही विमुख है, वह उनके अनुशासन वेद-शास्त्रपर क्यों श्रद्धा करने लगा ? अतः वह कोई मनगढ़न्त पन्थकी कल्पना करेगा और अन्तमें सत्यमार्गसे परिभ्रष्ट होकर दुःख पावेगा । ऐसे लोग अपनेको ही हानि नहीं पहुँचाते बल्कि दूसरोंको भी पथभ्रष्ट करते हैं; यथा—

साखी शब्दी दोहरा कहि कहनी उपखान ।
 भगति निरूपहिं भगत कलि, निंदहिं वेद पुरान ॥

पावन परबत वेद पुराना ।

रामकथा रुचिराकर नाना ॥

अर्थ-वेद-पुराण पापनाशक पर्वत हैं, (जिनमें) रामकथा-रूपी नाना प्रकारकी सुन्दर खानें हैं ।

पावन परबत-भाव यह कि पर्वतोंकी उपयोगिता विचार करनेसे मालूम पड़ती है । पर्वतोंसे ही पृथ्वी धृत है, इसीसे इनका नाम भूधर है, इन्हींके कारण जल वरसता है, इन्हींसे नदियाँ निकल-निकलकर जगतीतलको आप्लावित करती हैं, इन्हींसे अनेक उपयोगी वस्तुओंकी प्राप्ति होती है, इन्हींमें अनेक प्रकारकी खानें हैं । जो पर्वत पावन माने गये हैं, उनके दर्शन और यात्रासे पाप नष्ट होते हैं ।

वेद पुराना-भाव यह कि वेद-पुराण पापनाशक पर्वत हैं । विचार करनेसे ही इनकी उपयोगिताका पता चलता है । इन्हींके कारण ससार धृत है, क्योंकि प्रजाओंके धारण करनेवाले घर्मोंके ये ही आद्य उपदेष्टा हैं । इन्हींसे रस लेकर साधुलोग भगवान्के यशकी वर्षा किया करते हैं, यहींसे ज्ञानकी नदियाँ निकल-निकलकर ससारभरमें ज्ञानका सञ्चार कर रही हैं । इन्हींसे अनेक ज्ञान-विज्ञान ससारको प्राप्त हुआ करते हैं । इन्हींमें अनेक प्रकारकी कथाओंकी खानें हैं । इन्हींके दर्शन और पठन-पाठनसे पाप नष्ट होते हैं ।

रामकथा-भाव यह है कि वेद-पुराणमें त्रिवर्गकी भी अनेक कथाएँ हैं, उन्हींके बीचमें राम-कथा भी है, वेद-पुराणका बड़ा भारी विस्तार है, उनका सम्यक् अनुशीलन पहाड़ खोदनेकी भाँति अशक्य है । फिर भी राम-कथाके जिज्ञासुओंके लिये वेद-पुराण ही शरण हैं ।

रुचिराकर नाना-यद्यपि पहाड़ोंमें अनेक वस्तुओंकी खानें हैं, पर सुन्दर खान मणिकी ही समझी जाती हैं । इसी भाँति वेद-पुराणोंमें

राम-कथा ही श्रेष्ठ मानी जाती है। कथाओंके भेदसे नाना प्रकारकी खानें मानी गयी हैं, यथा—

कल्प कल्प प्रति प्रभु अवतरहीं । चारु चरित नाना विधि करहीं ॥

तव तव कथा मुनीसन्ह गाई । परम विचित्र प्रबन्ध बनाई ॥

खानि कहनेका भाव यह कि जितनी मणियाँ संसारमें हे, वे सब खानसे ही निकली हैं, और जो संसारमें आवेंगी वे खानसे ही आवेंगी। इसी भाँति जितनी रामकथाएँ प्रचलित हैं, वे वेद-पुराणसे ही निकली है, और जो प्रचलित होंगी, उनका भी उद्गमस्थान वेद-पुराण ही होगा, जिस भाँति पत्थरोंसे खान ढकी रहती है, उसी भाँति त्रिवर्गकी कथाओंसे राम-कथा छिपी हुई है।

मर्मी सज्जन सुमति कुदारी ।

ज्ञान विराग नयन उरगारी ॥४०॥

अर्थ—(उसके) भेद जाननेवाले सज्जन हैं, सुमति कुदारी है, और हे उरगारि ! ज्ञान-विराग आँखें हैं।

मर्मी सज्जन-भाव यह कि भेद जाननेवाले बतला देते हैं कि अमुक स्थानमें खान है, और वह इस भाँति खोदनेसे मिलेगी। अतः बिना मर्मके खान नहीं मिल सकती। इसी भाँति गुरुचरणोपासक अनुभवी श्रेष्ठ ही इसके मर्मी हैं, त्रिवर्गकी कथाएँ उनकी दृष्टिपर आवरण नहीं कर सकती, वे खानको दिव्य दृष्टिसे देखते हैं, वे कथाका स्थल भी बतला देते हैं और वह विधि भी बतला देते हैं जिससे कथातक पहुँच हो सके। श्रीगुरुचरणोंकी कृपासे उनकी ज्ञान-दृष्टि खुली रहती है, यथा—

श्रीगुरुपर-रज मंजुल अंजन । नयन अमिअ दृग दोष विमंजन ॥

उधरहिं वेमल विलोचन हिअके । मिटहिं दोष दुख भवरजनीके ॥

सुझहिं रामचरित मनि मानिक । गुप्त प्रकट जहँ जो जेहि खानिक ॥

यथा सुधजन आँजि दग, साधक सिद्ध सुजान ।

कौतुक देखहिँ सैल बन, भूतल भूरि निधान ॥

सुमति कुदारी-कुदारी कहनेसे ही यह बात निकलती है कि मर्मनि ऐसा ठीक पता बतलाया कि अकेला आदमी कुदालसे खोदकर खानमेंसे मणि निकाल ले । सुमतिको कुदाल इसलिये कहा कि सुमतिसे ही रामकथा हूँद निकाली जा सकती है, कुमति त्रिवर्गमें ही फँसकर रह जायगी, त्रिवर्गके पत्थरोंको हटाना उसके सामर्थ्यके बाहरकी बात है, उसे हित-अनहितकी पहचान नहीं है ।

ज्ञान विराग नयन-भाव यह कि बिना ज्ञान-विरागके रामकथा दिखायी नहीं पड़ती, उसे किसी साधारण राजकुमारकी इतिवृत्ति मालूम पड़ती है; यथा—

एक राम अवधेस कुमारा । तिनकर चरित विदित संसारा ॥

नारिविरह दुरल लहेउ अपारा । भयउ रोप रन रावन मारा ॥

ज्ञान-विरागरूपी आँखें साधनभक्तिसे उत्पन्न हो जाती हैं, यथा—

प्रथमहिँ विप्रचरन भति प्रीती । निज-निज धरम निरत श्रुति रीती ॥
तेहिकर फल पुनि विषय विरागा । तब मम धर्म उपज अनुरागा ॥

उरगारी-भाव यह कि आप उरगोंके शत्रु हैं, उनके कौशलको भलीभाँति जानते हैं । अतः समझ सकते हैं कि अन्धेरे सर्पवध नहीं हो सकता, मणिकी पहचान वह क्या करेगा ?

भाव सहित खोजै जो प्राणी ।

पाव भगति मनि सब सुख खानी ॥

अर्थ-भावसहित जो प्राणी खोजेगा, वह सब सुखखानि भक्ति-मणिको पावेगा ।

जो प्रानी-भाव यह कि भक्ति-पथमें अधिकारका तारतम्य नहीं है, भक्तिके सभी अधिकारी हैं; यथा—

पुरुष नपुंसक नारि नर जीव चराचर कोइ ।

भक्ति भाव भज कपट तजि मोहि परम प्रिय सोइ ॥

भाव सहित खोजै—कहनेका भाव यह कि खोजनेवालेको मणि-का संस्कार होना चाहिये, उसे इस बातका परिज्ञान होना चाहिये कि मणि कैसी होती है, (फलरूपा) भक्ति-चिन्तामणिके खोजनेवालेको यह संस्कार होना चाहिये कि भक्ति कैसी होती है, साधन-भक्तिद्वारा वह भगवत्-चरणानुरागसे परिचित होना चाहिये । साधन-भक्ति दो प्रकारकी होती है, वैधी और रागानुगा । शास्त्रोके उपदेश सुनकर जब मनुष्यको भगवच्चरणोंमें अनुराग होता है, तो उसे वैधी कहते हैं, यथा—

श्रुति पुरान सब ग्रन्थ कहाहीं । रघुपति भगति बिना सुख नाहीं ॥

और स्वाभाविक अनुरागसे भजनमे प्रवृत्त होनेको रागानुगा कहते हैं, यथा—

प्रौढ भये मोहि पिता पढ़ावा । समुझौं सुनौं गुनौं नहि भावा ॥

सो दोनोंमेंसे किसी भक्तिके होनेसे काम चल सकता है ।

पाव भगति मनि-भाव यह है कि वेद-पुराणोंमे मर्मके वतलानेके अनुसार राम-कथाकी प्राप्ति होनेपर उसमें भक्तिको ढूँढे, तो वह निराश न होगा, अवश्य भक्ति-चिन्तामणिकी प्राप्ति होगी । यथा—

रामचरन रति जो चहै, अथवा पद निर्बान ।

भावसहित सो यह कथा, करै श्रवनपुट पान ॥

सब सुख खानी-भाव यह कि रामभक्तिको केवल मणि ही न समझे, यह स्वयं खान है, इसीमेंसे सब सुखोंकी उत्पत्ति होती है और होगी; यथा—

सब सुखखानि भगति तैं माँगी । नहिं कोइ तोहि समान बढ भागी ॥

भगतिहीन गुन सय सुख कैसे । लवन विना वहु व्यंजन जैसे ॥
भगतिहीन सुख कौने काजा ॥

इसीलिये फलरूपा भक्तिको चिन्तामणि कहा । अविरल, अनपायिनी, पुष्टि, सिद्धिरूपा इत्यादि-इत्यादि इसके नाम हैं । 'सुनहु भगतिमनिकी प्रभुताई ।' कहकर जिस प्रसगका उपक्रम किया था, अब 'पाव भगतिमनि सब सुखखानी' कहकर उसी प्रसगका उपसंहार करते हैं । अब सत्सगकी महिमा कहेंगे ।

मोरे मन प्रभु अस बिसवासा ।

रामते अधिक रामकर दासा ॥४१॥

अर्थ—हे प्रभो ! मेरे मनमें तो ऐसा विश्वास है कि रामके दास रामसे भी अधिक (बढकर) हैं ।

मोरे मन-भाव यह कि श्रुतिसम्मत सर्वमान्य सिद्धान्त तो यही है कि राम अमित गुणोंके समुद्र हैं, किसीको इनका थाह नहीं लगता, यथा—

राम अमित गुन सागर, थाह कि पावे कोइ ।

इनके समान ही कोई नहीं है, बढकर कहाँसे होगा, यथा—'जेहि समान अतिसय नहिं कोई ।' पर शास्त्रसंस्कृत हृदय साधुका अनुभव भी प्रमाण है । रामचरितमानसमें इसे बराबर प्रमाणरूपमें ग्रहण किया है, यथा—'उमा कहौ मैं अनुभव अपना' तथा—'मोरे मत बड़ नाम दुहूँते ।' इसी भाँति भुशुण्डिजी भी अपने मनका विश्वास कहते हैं ।

प्रभु—भाव यह कि आप भी रामके दास हैं, मैं आपको रामसे भी अधिक समझता हूँ । अतः श्रोता होनेपर भी आप हमारे प्रभु हैं ।

अस बिसवासा-भाव यह कि महात्माओंका विश्वास अटल होता है, उसकी उपमा अक्षयवटसे दी गयी है । जिस भाँति अक्षयवटका

प्रलयमे भी नाश नहीं होता, प्रलयके जलके साथ-ही-साथ वह भी बढ़ता ही जाता है, उसी भाँति महात्माओंका विश्वास सदा अविकृत रहता है, जितना ही संकट उपस्थित होता है, उतनी ही उसकी वृद्धि होती है, यथा—

उर उमँगैड अंबुधि अनुरागू । भयेड भूप मन मनहु प्रयागू ॥
सिय सनेह वट बाढत जोहा । तेहिपर रामप्रेम सिसु सोहा ॥
चिरजीवी मुनि ज्ञान बिकल जनु । वूढत लहेड बाल अवलम्बनु ॥
वट विश्वास अचल निज धर्मा ।

सो महात्मा भुशुण्डिजी अपना विश्वास कहते हैं—रामके दास लोग रामसे भी अधिक है ।

रामकर दासा—भाव यह है कि सेवक और दासमें कुछ भेद है । सेवा करनेवाला सेवक है, सेवाधर्म भी बढ़ा कठिन है । इसमें स्वामीके मनमे अपना मन मिला देना पड़ता है । अपने धर्मके सामने चारों फलका परित्याग करना पड़ता है, अपने हितके लिये स्वामीके चित्तमे क्षोभ आ जाने-मात्रसे सेवा-धर्म बिगड़ता है, स्वामीके कार्यके लिये प्राण उत्सर्जन कर देनेमे सेवकका भाग्य है, फिर भी यदि चाहे तो वह सेवा छोड़ सकता है, यथा—

सेवक सो जो करै सेवकाई । अरि करनी करि करै लराई ॥

पर दास ऐसा नहीं कर सकता, वह अपनेको स्वामीके हाथ बँच देता है, स्वामीका उसपर कृपा, कोप, वध और वन्धका अधिकार होता है, उसे स्वामीकी ही गति है दूसरेकी आशा भी नहीं है, यथा—‘जेहि गति मोरि न दूसर आसा ।’ सो यहाँ रामसेवक न कहकर रामकर दासा कहा ।

रामते अधिक—भाव यह कि रामको अति प्रिय हैं,

यथा—

सबके प्रिय सेवक यह रीती । मोरे अधिक दासपर प्रीती ॥

अधिक होनेका दूसरा कारण यह है कि राम यद्यपि हेतुरहित उपकारी हैं तथापि स्वयं अपने यशकी ख्याति नहीं करते और दास लोगोंद्वारा

ही उनका यश जगत्में फैलता है, इस प्रकार दास लोग रामप्राप्तिके द्वारभूत हो जाते हैं। अतः कृतज्ञ हृदयके लिये वे रामसे भी अधिक हैं।

राम सिंधु घन सज्जन धीरा ।

चंदन तरु हरि संत समीरा ॥

अर्थ—रामजी समुद्र और पण्डित सज्जन वादल हैं, हरि चन्दनके तरु हैं और संत समीर हैं।

राम सिंधु—भाव यह कि (सगुण ब्रह्म) राम गुणोंके समुद्र हैं, आनन्दके सागर हैं। पर समुद्र स्वयं कुछ नहीं करता, और न उसका जल ही सर्वसाधारणके लिये उपयोगी होता है; सबकी पहुँच भी समुद्र-तक नहीं हो सकती, और न समुद्र सबके पास जा सकता है; समुद्रके किनारे भी मनुष्य प्यासा मर सकता है। इसी भाँति राम सिंधु भी निष्क्रिय हैं, जिस भाँति यह कोटिशत विष्णुके समान पालनकर्ता हैं, उसी भाँति कोटिशत रुद्रके समान सहर्ता भी हैं, शतकोटि कामके समान सुन्दर भी हैं और कोटिशत शमनकी भाँति कराल हैं, अतः इनका विरुद्ध धर्माश्रयत्व सर्वसाधारणके लिये उपयोगी नहीं है, यह दुस्तरदुर्गदुरन्त है, उनके सम्मुख दुष्टहृदय प्राणी जा भी नहीं सकते, और न योगज्ञानभक्तिरहित प्राणी उन्हें पा सकते हैं, विमूढ प्राणीको उनके गुणोंसे और भी मोह हो जाता है, यथा—

उमा राम गुण गूढ पंडित मुनि पावहिं विरति ।

पावहिं मोह विमूढ़ जे हरि विमुख न धर्म रति ॥

घन सज्जन धीरा—भाव यह कि वादलोंमें ही यह सामर्थ्य है कि समुद्रके जलसे क्षारका त्याग कर जीवोपयोगी मधुर जलको ग्रहण करें, और उसे ले जाकर देग-देशमें बरसावें। जगत्में जो कुछ सरसता है, नदी, तालाब, कूपदि जितने जलाशय हैं, उनके साक्षात् या परम्परासे वादल ही कारण हैं। ऐसा करनेमें वादलका कोई स्वार्थ नहीं है; पर

जगत्का कल्याण वादलोंसे ही होता है। इसी भाँति परहितचिन्तक विद्वान् सजनोंमे ही यह सामर्थ्य है कि उस गुणसिंधुके दुराघर्ष गुणोमे-से लोकोपयोगी अंशको पृथक् करके जगत्को प्रेमानन्दसे आप्लावित कर दे, यथा—

वरखहिं राम सुजस वरबारी । मधुर मनोहर मंगलकारी ॥
लीला सगुन जो कहहिं बखानी । सोइ स्वच्छता करै मलहानी ॥
प्रेम भगति जो वरनि न जाई । सोइ मधुरता सुसीतलताई ॥
सोइ जल सुकृत सालि हित होई । राम भगत जन जीवन सोई ॥

जगत्में जो कुछ गुण या आनन्दका लेश है, वह इन्हीं महात्माओंके साक्षात् वा परम्पराकृत कृपाका फल है। ऐसा करनेमें इन महात्माओंका कोई स्वार्थ नहीं है, ये पूर्णकाम हैं, पर जड़ जीवोंका कल्याण इन्हींसे होता है, यथा—

हेतुरहित जग जुग उपकारी । तुम तुम्हार सेवक असुरारी ॥

चंदन तरु हरि-भाव यह कि जब एक दृष्टान्तसे पूरा काम नहीं चलता, तब दूसरा दृष्टान्त दिया जाता है। संत वादलकी भाँति हरि-सुयशकी वर्षा करके जगत्को हराभरा कर देते हैं, प्रेमका विरवा इन्हींकी कृपासे वर्धित होकर वृक्षरूपमे परिणत होता है, गुणग्रामके स्मरणसे ही अनुराग बढ़ता है; यथा—‘सुमिरि सुमिरि गुनग्राम रामके उर अनुराग बढ़ाउ ।’ पर वादल अपना गुण अथवा समुद्रका गुण किसीको नहीं दे सकते, और संत ऐसा कर सकते हैं। इसलिये दूसरा दृष्टान्त देना पड़ा।

कविसम्प्रदाय एक ही चन्दनवृक्ष मानता है। उसका होना अत्यन्त दुर्गम वनमें कहा जाता है और उसमें सोंपोंके लिपटे रहनेके कारण वहाँतक मनुष्योंकी गति नहीं है। परन्तु उसकी हवा जिधरसे निकल जाती है, उधरके वृक्षोंको चन्दनका-सा सुगन्धित बना देती है। चन्दनका गन्ध हवाद्वारा जाकर वृक्षोंके सारको वेध देता है, और उसे सदाके लिये सुगन्धित कर देता है, वही हम लोगोंका परिचित चन्दन वृक्ष है।

कहना नहीं होगा कि ऐसा चन्दनका वृक्ष साक्षात् हरिको छोड़कर दूसरा नहीं हो सकता ।

संत समीरा—भाव यह कि चन्दन वृक्षतक किसीकी गति नहीं है, पर हवाकी सब जगह गति है, यह सामर्थ्य गन्धवाहमे ही है कि चन्दनके गन्धको लेकर अन्य वृक्षोंके सारमें वसा दे । इसी भौति यह शक्ति सतोंमें ही है कि हरिका भाव लेकर मनुष्योंके अन्तःकरणको सदाके लिये भगवद्भावसे भावित कर दें, अर्थात् फलरूपा भक्ति प्रदान कर सकें । सत ही बादल होकर साधनभक्तिको परिपुष्ट करते हैं और संत ही उस भक्तिको सिद्धिभक्ति वा फलरूपा भक्तिके रूपमें हवा होकर परिणत करते हैं । यदि पापियोंके हृदयमें सतकी वाणी काम नहीं करती तो इसमें सतोंका कोई अपराध नहीं है, चन्दनकी वायु भी बाँसको सुगन्धित करनेमें असमर्थ होती है, यथा—‘वेधत नहि श्रीखड वेनु इव सारहीन मन पापी ।’

यहाँ सत और हरिकी उपमा जड़ पदार्थोंसे देकर यही दिखलाया कि ये जड़की भौति परोपकारका कार्य स्वार्थहीन तथा दुःख-सुखसे रहित होकर करते हैं ।

सबकर फल हरिभगति सोहाई ।

सो बिनु संत न काहू पाई ॥४२॥

अर्थ—सबका फल सुन्दर हरिभक्ति है, उसे सिवा संतके किसीने नहीं पाया ।

सब कर फल—भाव यह कि सब साधनोंका फल विषय नहीं हो सकता, क्योंकि जितने संस्पर्शज भोग हैं वे सब दुःखके कारण हैं । स्वर्ग भी कुछ कालके लिये ही होता है । जिस भौति कृषिकर्मसे उत्पन्न हुआ अन्न खाते-खाते कुछ दिनोंमें बिना समाप्त हुए नहीं रहता, उसी भौति साधनोंसे उपार्जित पुण्य एक-न-एक दिन निःशेष हो ही जाता है, और

पुण्यके निःशेष होते ही स्वर्गसे पतन होता है और जीव फिर मृत्युलोकमें आ जाता है, यथा—

एहि तनुकर फल विषय न भाई । स्वर्गहु स्वल्प अंत दुखदाई ॥

यह नरशरीर ही साधनका धाम है, मोक्षका द्वार है, इसे पाकर जिसने भगवद्भजन नहीं किया और विषयमें मन दिया, वही पीछेसे दुःख पाता है, पछताता है, और व्यर्थ अपने भाग्यको कोसता है । सब साधनोंकी एकमात्र सिद्धि यही है कि विषयसे मन हटे और ईश्वरमें लगे, यथा—

तीर्थाटन साधन समुदाई । जोग विराग ज्ञान निपुनाई ॥

नाना कर्म धर्म व्रत दाना । सम जम दम तप व्रत मख नाना ॥

भूतदया गुरु द्विज सेवकाई । विद्या विनय विवेक बढ़ाई ॥

जहँलगि साधन वेढ बखानी । सबकर फल हरिभगति भवानी ॥

हरिभगति सोहाई—भाव यह कि निष्काम भक्ति । कामनाका रहना भक्तिकी शोभा नहीं है । कामनासहित भक्ति भी एक प्रकारका व्यापार है । प्रेममें कामनाको स्थान देना कपट है । प्रेम प्रेमके लिये ही किया जाता है, यथा—

जेहि जोनि जनमौ कर्मबस तहँ रामपद अनुरागहूँ ।

सो विनु संत—भाव यह कि सुमति सतके हिस्सेकी वस्तु है, सुमतिमें रमण करनेवाले संत ही होते हैं, इसीलिये सुमतिको सतकी स्त्री कहा, यथा—‘सुमति सततिय (सुभग सिंगारू)’ और सुमतिके बिना भक्तिकी प्राप्ति नहीं होती । इसीलिये सत ही भक्ति प्राप्त कर सकते है ।

न काहू पाई—जिन्हें कुमति है अथवा जो सदा सुमतिमें रत नहीं रहते, वे भक्तिके पात्र नहीं हैं । ऐसे लोगोंको कभी भक्तिका लाभ नहीं हुआ । कुमतिमें हित अनहित मालूम पड़ता है, और शत्रुमें मित्र-बुद्धि होती है । अतः ऐसी अवस्थामें भक्तिकी ओर चित्त नहीं जा सकता

और जहाँ सुमति-कुमति दोनोंकी चलती है, वहाँ शान्तावृत्ति स्थिर नहीं हो सकती ।

अस बिचारि जो कर सतसंगा ।

रामभगति तेहि सुलभ बिहंगा ॥४३॥

अर्थ—ऐसा विचार करके जो सत्संग करता है, उसे हे विहंग लोग ! रामभक्ति सुलभ है ।

जो-भाव यह कि साधारण मनुष्य न सत ही हैं न असत ही हैं, उनमें कुछ गुण तो सतके होते हैं और कुछ असतके होते हैं, उन्हींके लिये यह उपदेश है, क्योंकि असन्त असाध्य हैं, और संत तो सिद्ध ही हैं, उनके लिये साधनका उपदेश नहीं हो सकता ।

अस विचारि—सब साधनोंकी उपेक्षा करके सत्संगमें लग जाते हैं । क्योंकि रामसे अधिक सत लोग हैं, इन्हें छोड़ दूसरेको भक्ति मिल नहीं सकती, सुमति इन्हींकी सम्पदा है, और सुमति कुदारीके बिना वेद-पुराण पर्वतका खोदना सम्भव नहीं । अतः सत्संग ही भक्तिप्राप्तिके लिये सुलभ साधन है ।

सतसंगा कर—सत लोग तो बिना प्रार्थना किये ही घूम-घूमकर रामभक्तिका प्रचार करनेके लिये उद्योग किया करते हैं; अपना सग करनेवालेको भक्ति देनेमें वे कृपणता क्यों करेंगे, और अपनी त्रुटि भी उन्हींके संगसे सुधर जावेगी, यथा—

सठ सुधरहि सतसगति पाए । पारस परसि कुधातु सोहाए ॥

अतः सत्संग करना चाहिये ।

विहंगा—भाव यह कि यहाँ मुशुण्डिजी अपने सब भ्रोताओंका ध्यान आकर्षित करते हैं, इसलिये सम्बोधनमें एकवचन 'विहंगू' का प्रयोग न करके बहुवचन 'विहंगा' शब्दका प्रयोग करते हैं । क्योंकि

विहंग-योनिमें कोई साधन नहीं हो सकता, पर सत्सग तो पक्षी भी कर सकते हैं, यथा—

आवैं सुनैं अनेक विहंगा ।.....

साधु असाधु सदन सुक सारो । सुभिरहिं नाम देहिं गनि गारो ॥

अथवा विहंगमार्गी ज्ञानियोंका सम्बोधन है, यथा—

सुनहिं सकल मति विमल मराला । बसहिं निरतर जे तेहि ताला ॥

रामभगति-भाव यह कि रामभक्ति अति दुर्लभ है, यथा—

नरसहस्रमहँ सुनहु पुरारी । कोउ एक होइ धर्मव्रतधारी ॥

धर्मसील कोटिक महँ कोई । विषय विमुख विराग रत होई ॥

कोटि विरक्त मध्य श्रुति कहई । सम्यक् ज्ञान सकृत् कोउ लहई ॥

ज्ञानवंत कोटिक महँ कोउ । जीवन्मुक्त सकृत् जग सोउ ॥

तिन सहस्रमहँ सब सुखखानी । दुर्लभ ब्रह्मलीन विज्ञानी ॥

सबते सो दुर्लभ सुर राया । रामभगति-रत गत मद् माया ॥

तेहि सुलभ-सत्सगसे ऐसी दुर्लभ वस्तु भी सुलभ हो जाती है । पहले सुगम उपाय कहा था, पर वह भी सुमति-कुदारीवाले सतसे ही शक्य है । अतः उपाय सुगम होनेपर भी सुलभ नहीं है, दुर्लभता बनी ही रह गयी । अतः वह भक्ति सत्सगसे ही सुलभ है ।

दो०—ब्रह्म पयोनिधि मंदर, ज्ञान संत सुर आहि ।

कथा सुधा मथि काढ़हिं, भगति मधुरता जाहि ॥

अर्थ—वेद क्षीरसागर है, ज्ञान मन्दर है, संत देवता हैं ।

(वे) मथकर कथामृत निकालते हैं, जिसकी मिठास भक्ति है ।

ब्रह्म पयोनिधि—यहाँपर 'ब्रह्म' शब्द वेदका वाचक है । एकरस ब्रह्म रामका मन्थन, और उसमेंसे अमृतका पृथक्करण नहीं हो सकता, यथा—'सदा एकरस अज अविनासी ।' अतः यहाँ प्रसङ्गानुकूल अर्थ

वेदका ग्रहण किया गया। अब इस बातको दिखलाते हैं कि गुणसिन्धु रामके गुणोमेसे लोकोपयोगी गुण (अमृत) का पृथक्करण सतलोग कैसे करते हैं। वेदोंमे रामके सुयशका वर्णन है, यथा—‘जिनहिं न सपनेहु खेद, वरमत रघुवर विसद जस।’ वेद रत्नाकर हैं, न जाने कितने रत्न इसमें पड़े है, इसमेंसे अमृत (रत्न) निकालना सुकर व्यापार नहीं है। पूर्वकालमें अमृतके लिये देवता और असुरोंने समुद्रको मथना चाहा, परन्तु उसके लिये उपयुक्त मथनी नहीं थी। फिर मन्दराचलको मथनी बनाकर अमृत प्राप्त किया गया। परन्तु इस सामग्रीसे वेद समुद्रका मन्थन नहीं हो सकता। अतः कहते हैं—

मंदर ज्ञान-भाव यह कि जिस भाँति समुद्रका मन्थन मन्दराचलसे ही सम्भव था, उसी भाँति वेद-समुद्रका मन्थन ज्ञानसे ही हो सकता है। जिन्होंने अपनी असंस्कृत बुद्धिसे ही मन्थन किया, उन्हें तो वेद गँवारोंका गीत ही मालूम हुआ।

संत सुर आहि-भाव यह कि समुद्रके मथनेमे देव और असुर दोनों लगे थे, पर वेद-समुद्रके मन्थनमें केवल देवस्थानीय सत ही समर्थ हैं, असुरस्थानीय खलोंका इसमें उपयोग नहीं होता, क्योंकि ज्ञानमन्दरको धुमानेकी शक्ति केवल संतोंमे है, खल तो उसे स्पर्श भी नहीं कर सकते।

कथा सुधा-भाव यह कि रामकथा वेदोंका सार है। जिस भाँति ब्रह्मका रामरूपमें अवतार हुआ, उसी भाँति ब्रह्मयज्ञ वेदका रामायणरूपमें अवतार हुआ, यथा—

जेहि महुँ आदि मध्य अवसाना। प्रभु प्रतिपाद्य राम भगवाना ॥

मथि काढ़हिं-भाव यह है कि सतोंका स्वभाव ही पराये हितके लिये कष्ट उठाना है, यथा—‘सत सहहिं दुख परहित लागी।’ वे परहितके लिये कष्ट उठाकर वेद-समुद्रको मथते हैं, और अमृत निकाल-निकालकर वर्षा किया करते हैं, यथा—

तव तव कथा मुनीसन्ह गाई। परम प्रबंध बिचित्र बनाई ॥

भगति मधुरता जाहि—रामकथामें रामस्वभाव वर्णित होता है, और रामस्वभावके परिज्ञानमे ही मिठास है, उसी मिठासका नाम भक्ति है; यथा—

उमा राम सुभाव जेहि जाना । ताहि भजन तजि भाव न आना ॥
राम सुजस जे सुनत अघाहीं । रस विशेष जाना तिन नाहीं ॥

दो०—विरति चर्म असि ज्ञान मद, लोभ मोह रिपु मारि
जय पाइअ सो हरिभगति, देखु खगेश बिचारि॥

अर्थ—वैराग्यकी ढाल और ज्ञानकी तलवारसे, मद-लोभ-मोहादि शत्रुको मारकर जो विजय मिलती है वह हरिभक्ति है, हे खगेश ! विचारकर देख लो ।

विरति चर्म असि ज्ञान—भाव यह कि शत्रुवधकी सिद्धिके लिये दो बातोंकी आवश्यकता पड़ती है, पहले अपनी रक्षाकी और दूसरे शत्रुपर प्रहार करनेकी । जबतक शत्रुके प्रहारको रोकनेका साधन अपने पास न हो, तबतक युद्धकी चर्चा चलाना ही व्यर्थ है, और वधका असाधारण कारण शस्त्र है, जिसके बिना शत्रुका नाश हो ही नहीं सकता । संक्षेपमे ढाल-तलवारसे दोनों काम निकलता है । ढालसे शत्रुका प्रहार रोका जाता है और तलवारसे शत्रुको मारा जाता है । यहाँ वैराग्य ढाल है और ज्ञान तलवार है । विषयमें रति होनेसे ही काम-क्रोधादिका बल चलता है और वे कल्याणका नाश करनेमें समर्थ होते हैं, और विषयमें यदि रति न हो तो काम-क्रोधादिका कुछ बल नहीं चल सकता इसलिये विरति अर्थात् वैराग्यको ढाल कहा । और सबमें ब्रह्मको समान देखनेसे शत्रु-मित्र-बुद्धि ही नहीं रह जाती, अतः साध्याभावसे साधनरूप काम-क्रोधादि मर जाते हैं । इसलिये ज्ञानको तलवार कहा ।

मद लोभ मोह रिपु—रिपु कहकर शेष तीन काम-क्रोध-मात्सर्यको भी ग्रहण किया । अकारण अपकार करनेसे, कल्याण-मार्गके बाधक होनेसे

ये सब आन्तर शत्रु माने गये हैं, ये अनेक प्रकारसे सबको दुःख दिया करते हैं, यथा—

मोह न अंध कीन्ह केहि केही । को जग काम नचाव न जेही ॥

त्रिजा केहि न कीन्ह वौराहा । केहिकर हृदय क्रोध नहिं दाहा ॥

ज्ञानी तापस सूर कवि, कोविद गुन आगार ।

केहिकर लोभ चिडंबना, कीन्ह न एहि संसार ॥

श्रीमद बक्र न कीन्ह केहि, प्रभुता वधिर न काहि ।

मृगलोचनिके नयन सर, को अस लाग न जाहि ॥

गुन कृत सक्षिपात नहिं केही । कोउ नमान मद तजेउ निबेही ॥

जोयन ज्वर केहि नहि बलकावा । काहि न सोक समीर डोलावा ॥

मत्सर काहि कलक न लावा । ममता केहिकर जस न नसावा ॥

इत्यादि ।

मारि-भाव यह कि कथामृतका पान करनेसे ऐसा बल (परम वैराग्य) बढ़ता है कि मनुष्य अकेले ही सब शत्रुओंका वध करनेमें समर्थ होता है । शत्रुओंको मित्र बनानेके चारों उपाय साम, दान, भय, भेदमेंसे एक भी इनपर नहीं चलता, और इनके रहते हुए ज्ञान, वैराग्य, योग, भक्ति ही क्यों, किसी भी कल्याणपथमें सिद्धि नहीं मिल सकती । अत इनके वधके अतिरिक्त दूसरा कोई उपाय नहीं ।

जय पाइञ्ज-भाव यह कि यह शरीर दो राजाओंका देश है, अपने अधिपारके लिये दोनोंमें नित्य लड़ाई रहती है । एक ओर मोह राजा है, और कामादि उसके सहायक हैं, और दूसरी ओर विवेक राजा है, ओर वैराग्य आदि उनके सहायक हैं । यह लड़ाई अनादिकालसे चली आती है । कभी एक जीस पड़ जाता है तो कभी दूसरा, इसी द्वन्द्वमें पढ़कर यहाँकी प्रजा ज्ञानेन्द्रिय, कर्मेन्द्रिय, प्राणादि अति पीड़ित हो रहे हैं । जय कथामृतपानसे विवेकादिका बल बढ़ जाता है, तब मोहादि

मार डाले जाते हैं। विवेक राजाकी जीत होती है, उनका अकण्टक राज्य स्थापित हो जाता है और फिर राजा साहव रामचरणाश्रित होकर आनन्दसे राज्य करते हैं, यथा—

जोति मोह महिपालदल सहित विवेक भुआल ।

करत अकंटक राज्य पुर सुख संपदा सुकाल ॥

सचिव विराग विवेक नरैसू । विपिन सोहावन पावन देखू ॥

भट जमनियम सैल रजधानी । सांति सुमति सुचि सुंदरि रानी ॥

सकल अंग संपन्न सुराज । रामचरन आश्रित चित चाऊ ॥

सो हरिभगति-भाव यह कि काम-क्रोधादिके मारे जानेपर जो जीत मिली, जिस उत्कर्षकी प्राप्ति हुई, वही भक्ति है। इतनी बड़ी लड़ाईके बाद फल यह हुआ कि संसारकी ओरसे मन हटकर राममें लगा, विवेकका साम्राज्य स्थिर हो गया, वैराग्य मन्त्री हुए, सनेहवन साम्राज्य हुआ, यम-नियम सुभट हुए, चित्त राजधानी हुआ। शान्ति-सुमति रानियाँ हुईं, अब सासारिक राज्य, मन्त्री, स्त्री आदिसे सम्बन्ध नहीं रह गया, भक्तिसाम्राज्यका समाज ही कुछ दूसरा है।

खगोस-कहनेका भाव यह कि आपकी अव्याहत गति है, सभी साम्राज्य आपके देखे हुए हैं, पर कोई भी इस भक्तिसाम्राज्यके अंगकी भी तुलना नहीं कर सकता।

विचारि देखु-भाव यह कि केवल मेरे कहनेपर ही न रह जाओ, स्वयं विचारकर देख लो। बिना सत्सागसे मन हटे और रामपदमें लगे सुख नहीं, और यही भक्ति है। अब चाहे कोई अभेदभक्ति करे, चाहे भेदभक्ति सेवकसेव्यभाव हट करे, पर है सब भक्ति ही। इसीलिये चार प्रकारके भक्तोंमें शानी भी भक्त ही माने गये हैं।



चतुर्थ प्रसङ्ग

सप्त प्रश्न



पुनि सप्रेम बोलेउ खगराऊ ।

जौ कृपाल मोहि ऊपर भाऊ ॥

अर्थ—फिर प्रेमके सहित पक्षिराज बोले कि हे कृपालु !
यदि आपका मेरे ऊपर (कृपा) भाव है ।

पुनि—शब्दसे भक्ति-चिन्तामणि-प्रसङ्गकी समाप्ति अथवा 'भगतिहिं
ज्ञानहिं अतर केता' इस प्रश्नके उत्तरकी समाप्ति दिखलाकर, गिरिजाके
अन्तिम प्रश्न—

जो प्रभु में पूछा नहिं होई । सो दयालु राखहु जनि गोई ॥

—के उत्तरका सूत्रपात करते हैं ।

खगराऊ—भाव यह कि खगेशको विचारपूर्वक देखनेको कहा
था, यथा—'जय पाइअ सो हरिभगति देखु खगेश विचारि' । सो विचार
करनेपर सात शङ्काएँ और खड़ी हो गयीं । खगराऊ हैं, युद्ध तथा

जयकी क्रियासे भलीभाँति परिचित हैं, युद्धमें सिद्धि निश्चित नहीं रहती, तनिक-सा छिद्र होनेसे महान् अनर्थ हो जाता है, अतः अत्युत्तम साधन अभ्रान्त जानकारीके लिये प्रश्न करते हैं ।

सप्रेम बोलेउ-भाव यह कि पहले मृदु वाणी बोले थे, यथा—
'बोलेउ गरुड हरखि मृदु वानी' फिर अब सप्रेम बोले । भुशुण्डिजीके अमृतमय उपदेशसे प्रेम बढ़ता ही जाता है ।

कृपाल-भाव यह कि गुरुकृपा विना कुछ नहीं हो सकता, यथा—

गुरु बिनु भवनिधि तरै कि कोई । जौ बिरंचि संकर सम होई ॥

सो कृपाल गुरु भाग्यसे मिल गये हैं, अतः प्रश्न करते समय 'कृपाल' शब्दद्वारा ही सम्बोधन करते हैं, यथा—'सकल कहहु प्रभु कृपानिकेता ' जौ कृपाल मोहि ऊपर भाऊ ' ।

जौ मोहि ऊपर भाऊ-भाव यह कि जिज्ञासामे आर्त होकर जिज्ञासु गुरुके प्रेमपर विश्वास दिखलाता हुआ प्रश्न करता है, यथा—
'जानिअ सत्य मोहि निज दासी' । 'तौ प्रभु हरहु मोर अज्ञाना' । यहाँ भावसे-कृपाभाव अभिप्रेत है, इसीलिये कृपाल सम्बोधन किया ।

नाथ मोहिं निज सेवक जानी ।

सप्त प्रश्न मम कहहु बखानी ॥४४॥

अर्थ—(तो) मुझे अपना सेवक जानकर मेरे सात प्रश्न बखानकर कहिये, हे नाथ !

नाथ-भाव यह कि परस्पर विनयसे वर्णनातीत सुखका अनुभव होता है, यथा—

मुनि रघुवीर परस्पर नवहीं । बचन अगोचर सुख अनुभवहीं ॥

यहाँ गरुडजी और भुशुण्डिजी परस्पर एक दूसरेको नाथ कहकर सम्बोधन करते हैं, यथा—

नाथ मुनीस कहहिं कछु अंतर । नाथ मोहि निज सेवक जानी ।

निज सेवक-भाव यह कि बड़े लोगोंको सेवकों और दासियोंका घाटा नहीं रहता, इतनी सख्या अधिक रहती है कि उन्हें याद भी नहीं रहता । पर जो खास खिदमतमे रहते हैं उन्हें नहीं भूलते, उनपर विशेष कृपा रहती है, वे निज सेवक कहलाते हैं, यथा—‘जानिय सत्य मोहिं निज दासी’ अथवा यह मान लेनेकी बात नहीं है कि मैं सेवक हूँ, वस्तुतः मैं सेवक ही हूँ ।

मोहिं जानी-भाव यह कि सम्पूर्ण श्रोतामण्डलको सेवक जानिये, सब आपके आज्ञाकारी हैं । यथा—‘आज्ञा सम न सुसाहिव सेवा’ पर मुझे तो पादसवाहनादि क्रिया करनेवाला सेवक समझिये ।

मम सप्त प्रश्न-भाव यह कि (१) भोगायतन, (२) अनुकूल वेदनीय भोग, (३) प्रतिकूल वेदनीय भोग, (४) भोक्ता, (५) अनुकूल भोगका कारण, (६) प्रतिकूल भोगका कारण, (७) भोक्ताकी अस्वस्थताके कारणविषयक प्रश्न है, इन्हीं सात प्रश्नोंमें साध्य, साधन और साधकविषयक सब बातें आ गयीं ।

कहहु ब्रखानी-भाव यह कि मेरे प्रश्नोंका उत्तर केवल वस्तु-निर्देशमात्रसे समाप्त न कर दीजियेगा, उपपत्ति और परिणामके साथ रहिये ।

प्रथमहिं कहहु नाथ मति धीरा ।

सवते दुर्लभ कवन सरीरा ॥

अर्थ-हे मतिशीर नाथ ! पहले तो यह बतलाइये कि सचसे दुर्लभ कौन शरीर है ?

मति धीरा नाथ-भाव यह कि मेरे प्रश्नका वही उत्तर दे सकता है जो प्रभुकी प्रभुताको जानता हो । मैं तो इस ब्रह्माण्डका गरुड़ ठहरा, इसके बाहरका हाल जानता ही नहीं, इसीके आकाशका याह नहीं मिलता, यथा—

जीव चराचर जन्तु समाना । भीतर बसहि न जानहि आना ॥
तुमहि आदि खग मसक प्रयंता । नभ उड़ाहिं नहिं पावहिं अंता ॥

और आप करोड़ों ब्रह्माण्डोंकी भलीभाँति सैर कर चुके हैं । यथा—
उदर माझ सुनु अंडजराया । देखेउँ बहु ब्रह्मांड निकाया ॥
अति विचित्र तहँ लोक अनेका । रचना अमित एक ते एका ॥
कोटिन चतुरानन गौरीसा । अगनित उदगन रवि रजनीसा ॥
लोक-लोक प्रति भिन्न विधाता । भिन्न बिष्णु सिव मनु दिसि त्राता ॥

.....

एक-एक ब्रह्माण्ड मह रहेउँ वर्ष सत एक ।
एहि विधि देखत फिरेउँ मैं अंडकटाह अनेक ॥

.....

अमृत मोहि ब्रह्मांड अनेका । बीते मनहु कल्प सत एका ॥
देखि चरित यह सो प्रभुताई । सुमिरत देह दसा विसराई ॥

सो प्रभुके प्रभावका आपसे बढ़कर जानकार कौन होगा ? और जो प्रभुके प्रभावको जाने वही मतिधीर है, यथा—‘प्रभु प्रभाव जानत मतिधीरा ॥’ इसीलिये ‘नाथ मतिधीरा’ कहा ।

प्रथमहिं कहहु-भाव यह कि पहले भोगायतन (शरीर) का ही वर्णन होना चाहिये । देहाध्याससे ही ससार है । अतः जिस देहमें ससारदुःखसे निवृत्त होनेका साधन जितना ही अधिक हो उतना ही वह उत्तम है, सो पहले उसीको कहना चाहिये ।

कवन सरीरा-भाव यह कि आपने असंख्य ब्रह्माण्डोंके जीवोंके शरीर देखे हैं, और १०१ वर्ष रह-रहकर सबसे भलीभाँति परिचित हैं, यथा—

नर गन्धर्व भूत वेताला । किन्नर निसिचर पसु खग ब्याला ॥
देव ढनुज गन नाना जातो । सकल जीव तहँ जानहि भाँती ॥

सवते दुर्लभ-भाव यह कि यद्यपि नगरवासियोंको उपदेश देते हुए भगवान्के मुखसे सुन चुके हैं कि 'बड़े भाग मानुष तनु पावा । सुरदुर्लभ सब्र ग्रथनि गावा ॥ साधन धाम मोच्छकर द्वारा ।' फिर भी यह सन्देह होता है कि सम्भव है कि मानुषतनसे भी दुर्लभ कोई शरीर हो जो और भी बड़े भाग्यवान् जीवोंको मिलता हो, अतः सबसे दुर्लभ शरीरके विषयमें प्रश्न करते हैं । यह पहला प्रश्न है ।

बड़ दुख कवन कवन सुख भारी ।

सोउ संछेपहिं कहहु बिचारी ॥४५॥

अर्थ-कौन दुःख बड़ा है और कौन सुख भारी है, इसे भी संक्षेपमें विचारकर कहिये ।

बड़ दुख कवन-भाव यह कि भगवान्के मुखसे सुन चुके हैं कि जो मनुष्य उन्हें नहीं भजता और विषयरत होकर दिन-पर-दिन मन्द होता चला जाता है, वह परलोकमें दुःख उठाता है, यथा—

सो परत्र दुख पावई सिर धुनि धुनि पछिताय ।

कालहिं कर्महिं ईश्वरहिं मिथ्या दोष लगाय ॥

सो दुःख तो कहा, पर बड़ा दुःख कौन है, यह नहीं कहा । उसका विस्तार होता है, पार पाना कठिन हो जाता है, इसलिये बड़ा दुःख पूछते हैं, यह दूसरा प्रश्न है ।

कवन सुख भारी-भाव यह कि सुखके लिये भी भगवान्ने कहा कि 'जौ परलोक इहाँ सुख चहहू' पर सबसे भारी सुख कौन है, इसे न उन्होंने कहा, और न उनसे किसीने पूछा । अतः यह बात जाननी रह गयी । सुख-दुःख तो सवने उठाया है, पर किसीको पूर्वजन्मका स्मरण

नहीं है, और आपको पूर्वजन्मोंका स्मरण है, आपको अनुभूत दुःख-सुखका स्मरण है, अतः आप बतलाइये, यथा—'बहुत जनमकी सुधि मोहि आई' । यह तीसरा प्रश्न है ।

सोड विचारी कहहु—भाव यह कि सो अनेक जन्मके अनुभूत सुख-दुःखोंका मिलान करके मनमें ठीक कर लीजिये, जो सुख सबसे भारी ठहरे उसे कहिये ।

संछेपहिं—भाव यह कि दुःख-सुख सबके अनुभूत पदार्थ हैं, इनको विस्तारके साथ कहनेकी कोई आवश्यकता नहीं है; केवल बड़े दुःख और भारी सुखके निर्देशमात्रसे काम चल जायगा ।

संत असंत मरम तुम जानहु ।

तिन्हकर सहज सुभाव बखानहु ॥

अर्थ—तुम संत असंतके मर्मको जानते हो, सो उनके सहज (पैदाइशी) स्वभावका वर्णन करो ।

संत असंत मरम—भाव यह कि स्वयं भगवान्ने नारदजीसे कहा कि—

सुनु मुनि साधुनके गुन बेते । कहि न सकहिं सारद श्रुति तेते ॥

सो केवल सतोंके गुण कहे । भरतजीसे संत-असत दोनोंके गुण कहे, यथा—

संत असंतनके गुन माखे । ते न परहिं भव जे लखि राखे ॥

सो सत और असत दोनोंके गुणोंका पारावार नहीं है, यथा—

खल अघ अगुन साधु गुनगाहा । उभय अपार उदधि अवगाहा ॥

अतः इनका मर्म जाननेसे काम चलेगा । क्योंकि साधारण जीव अपेक्षाकृत सत भी हैं असंत भी हैं, मर्म जान लेनेसे दोनोंके गुणोंकी

पहचान हो जावेगी । अतः कल्याणार्थीको उनके त्याग और ग्रहणमें बड़ा सुभीता होगा, यथा—‘सग्रह त्याग न विनु पहिचाने ॥’

तुम जानहु-भाव यह कि तुम असत भी रह चुके हो और सत तो अब हई हो, दोनों अवस्थाएँ तुम्हारी आँखके सामने हैं, यथा—

मैं खल भल संकुल मति, नीच जाति बस मोह ।

हरिजन द्विज देखे जरौं, करौं विष्णुकर द्रोह ॥

तथा—

हारयों करि सब कर्म गोसाईं । सुखी न भयउँ अवहिकी नाई ॥

तिन्हकर सहज सुभाव-भाव यह कि शुभ गुण और दुर्गुण, सुसङ्ग और कुसङ्गके कारण, आया जाया करते हैं, स्थायी नहीं होते, यथा—‘उपजहिं विनसहि ज्ञान जिमि पाइ सुसंग कुसंग ॥’ परन्तु सहज स्वभाव जा नहीं सकता, यथा—

विधि बस सुजन कुसंगति परहीं । फनि मनि सम निज गुन अनुसरहीं ॥
खलहु करहिं भल पाइ सुसगू । मिटइ न मलिन सुभाव अमंगू ॥

अतः—

वखानहु-भाव यह कि खल और साधु दोनों वखान करनेयोग्य हैं, ‘सुधा सराहिय अमरता गरल सराहिय मीच ॥’ इन्हींके वखानमें सम्पूर्ण वेद-शास्त्रके सारका वखान है, जितने उपादेय गुण हैं वे सब सतमें हैं और जितने हेय गुण हैं वे सब असतमें हैं, अतः इनके लिये वखान करनेकी प्रार्थना है । चौथा प्रश्न हुआ ।

कवन पुन्य श्रुतिबिदित विसाला ।

कहहु कवन अघ परम कराला ॥ ४६ ॥

अर्थ—वेदविदित विशाल पुण्य कौन-सा है ? और कौन परम कराल पाप है ।

श्रुतिविदित—भाव यह कि सब साधनोका मूल पुण्य है। बिना पुण्यके न ज्ञान सम्भव है और न भक्ति। ज्ञानपन्थमें सर्वप्रथम श्रद्धारूपी गौके चरनेके लिये जप, तप, व्रत, यम, नियमरूपी घास चाहिये, यथा—

जप तप व्रत जम नियम अपारा । जे श्रुति कह सुभ धर्म अचारा ॥
सो तृन हरित चरै जब गाई ।

श्रद्धाके पुण्यकर्मोंसे बिना तृप्त हुए कुछ हो ही नहीं सकता; इसी भाँति भक्तिमार्गमें—

प्रथमहिं विप्रचरन अति प्रीती । निज निज धर्म निरत श्रुति रीती ॥

—का उपदेश है। सो दोनों मार्गोंमें वेदविदित पुण्योपार्जन समान है। अतः श्रुतिविदित विशाल पुण्यके लिये पाँचवाँ प्रश्न किया।

कवन पुन्य विसाल—भाव यह कि दोनों मार्गोंमें भक्तिकी सुलभता दिखलायी, फिर भक्तिकी प्राप्तिमें सुलभता सत्सङ्गद्वारा कही, पर संतका सङ्ग बिना पुण्य-पुञ्जके होता नहीं, अतः पुण्यपुञ्जोपार्जनके लिये विशाल पुण्य पूछते हैं।

कहहु कवन अघ—भाव यह कि पाप करनेवालेको धर्मबुद्धि ही नहीं होती, अतः वह पुण्य करेगा ही नहीं, श्रद्धा गौके लिये चारा ही न मिलेगा, अतः पापीका ज्ञानमार्गमें प्रवेश ही नहीं हो सकता, यथा—
'पाप करत निसि वासर जाहीं । नहि कटि पट नहि पेट अघाहीं ॥ हमरे धर्म बुद्धि कस काऊ ।' इसी भाँति पापीका भजनमें मन ही नहीं लगता, यथा—
'पापवत कर सहज सुभाऊ । भजन मोर तेहि भाव न काऊ ॥' अतः पापसे बचनेके लिये परम कराल पापको जान लेना चाहिये।

परम कराला—भाव यह कि ऐसा भयानक पाप जिससे वचना दुर्घट हो, यथा—
'तुमहि न ब्यापत काल, अति कराल कारन कवन ।'
जिससे कोई न बच सके, वही अति कराल है। इसीलिये तद्विषयक छठौँ प्रश्न किया गया।

मानस रोग कहहु समुझाई ।

तुम सर्वज्ञ कृपा अधिकाई ॥

अर्थ—तुम सर्वज्ञ हो, और तुम्हें कृपा भी अधिक है, (सो) मानस रोग समझाकर कहो ।

तुम सर्वज्ञ-भाव यह कि भगवान्‌की कृपासे तुम सब बातोंका भेद अनायास जानते हो; तुम्हें इस बातके लिये भगवान्‌से सब मिला हुआ है, यथा—

भक्ति ज्ञान विज्ञान विरागा । जोग चरित्र रहस्य विभागा ॥

जानव तैं सब ही कर भेदा । मम प्रसाद नहिं साधन खेदा ॥

इसीलिये तुम्हें सब बातोंका अभ्रान्त ज्ञान है, तुम्हारे कहे हुएमें भ्रान्तिको स्थान नहीं है ।

कृपा अधिकाई-भाव यह कि ससारमें कृपाके लिये कारण होता है, यथा—‘अवसि काज मैं करिहुँ तोरा । मन तन बचन भगत तैं मोरा ॥’ परन्तु कारणरहित कृपा दो को ही होती है, भगवत्‌को या उनके सेवक भागवतको, यथा—‘हेतुरहित जग जुग उपकारी । तुम तुम्हारे सेवक असुरारी ॥’ इसीलिये ‘कृपा अधिकाई’ कहा ।

मानस रोग-भाव यह कि आपने भक्तिमणिप्रसंगमें कहा कि ‘ब्यापहिं मानस रोग न भारी । जेहिके बस सब रोगों दुखारी ॥’ सो यह मालूम नहीं हुआ कि वे मानस रोग क्या हैं, और कौन-से हैं जो सभीको दुःख दिया करते हैं । रोग तो एक दो कभी-कभी किसीको होते हैं, और सब रोग सबको सदा रहें, यह अद्भुत बात है ।

कहहु समुझाई-भाव यह कि बात समझमें नहीं आती । मल-का कुपित होना ही सब रोगोंका कारण है । शरीरमें जो वात, पित्त, कफ हैं, ये ही विकृत होकर अनेक विकार उत्पन्न करते हैं । वे ही जब एक

साथ होते हैं, तब सन्निपात हो जाता है, रोगी दुर्वाद बकने लगता है। शारीरिक रोगका कारण वात-पित्तका प्रकोप, कुपथ्यसे होता है। रोगोंके लिये चिकित्साशास्त्र बना है। वैद्य दवा देते हैं, रोग उपशमित होता है, रोगी स्वास्थ्यलाम करके फिर बलवान् हो जाता है। ये सब बातें मनमें कैसे होती हैं ? यह बात समझमे नहीं आती, सो समझाकर कहिये। यह सातवाँ प्रश्न हुआ।

तात सुनहु सादर अति प्रीती ।

मैं संक्षेप कहौं यह नीती ॥ ४७ ॥

अर्थ—हे तात ! आदर और प्रीतिके साथ सुनो, मैं संक्षेपमें यह नीति कहता हूँ।

तात सुनहु—‘तात’ शब्द बड़े प्यारका है, यह बड़े, छोटे और बराबर सबके लिये आता है। भुशुण्डिजीने तात सम्बोधन करके शिष्यके प्रति आदर और प्रीति दिखलायी। प्रश्न हुआ था, ‘जौ कृपाल मोहि ऊपर भाऊ’ ऐसा कहकर। अतः ‘तात’ शब्दद्वारा सम्बोधन करके उत्तर दिया जा रहा है।

सादर अति प्रीती—भाव यह कि अति प्रीतिसे सुननेसे ही गभीर विषयके निरूपणका धारण हो सकता है, यथा—‘सुनहु तात मन मति चित लाई ॥’ और आदरके साथ सुननेसे ही सिद्धिकी प्राप्ति होती है, यथा—‘सादर सुनहिं ते तरहिं भवसिन्धु विना जलजान ।’ अपनी कथा कहते समय भी भुशुण्डिजीने कहा था कि ‘तात सुनहु सादर मन लाई’ जहाँ कार्यप्रणाली कही जाती है, वहाँ सादर सुननेके लिये अनुरोध किया जाता है। सादर सुननेका मतलब उसी शिक्षाको कार्यमें परिणत करनेका है। यथा—‘तात वचन मम सुनु अति आदर ।’ और जहाँ केवल समझानेके लिये विषयनिरूपण किया जाता है, वहाँ सावधान होकर सुननेको कहते हैं। यथा—‘सुनहु सो सावधान हरिजाना ।’

यह नीती-भाव यह कि तुम्हारे ये प्रश्न कार्यप्रणाली जाननेके लिये हैं, अतः इनके उत्तरको नीति कहा । महात्मा लोग नीतिसे कभी विचलित नहीं होते, यथा—‘सयम नियम नीति नहि डोलहिं ।’ अतः कार्यसिद्धिके लिये नीति स्थिर करनेमे ही पण्डिताई है, इसलिये राम-भक्तिके हृदयमे छा लेनेकी नीतिकी ओर इक्षित करते हैं ।

मैं संक्षेप कहौं-भाव यह कि यह विस्तारमें कहने योग्य विषय है, सो मैं तुम्हारे कथनानुसार संक्षेपमे कहता हूँ । इसे आदर और प्रीतिके साथ सुननेसे ही यथावत् धारण कर सकोगे ।

नरतन सम नहि कवनिउँ देही ।

जीव चराचर जाचत जेही ॥

अर्थ-नरदेहके समान कोई देह नहीं है, जिसे जीव-चराचर भोगा करते हैं ।

कवनिउँ देही-भाव यह कि चार खानिके जीव होते हैं—(१) उद्भिज्ज, (२) ऊष्मज, (३) अण्डज और (४) पिण्डज । इन्हींके अवान्तर भेद चौरासी लाख योनियाँ हैं । मायाकी प्रेरणासे, काल, कर्म, गुण और स्वभावसे घिरा हुआ जीव इन्हीं योनियोंमें मर-मरकर जन्मा करता है । यही इसका नाच है, यथा—

साकर चारि लाख चंरासी । जोनि भ्रमत यह जिव अविनासी ॥

फिरत सदा मायाकर प्रेरा । काल कर्म सुभाव गुन घेरा ॥

परन्तु ये सब देह कर्मभोगके लिये हैं, मनुष्यदेह धारण करके जीवने जो-जो कर्म किये हैं, उन्हींको इन योनियोंमें जन्म ले-लेकर भोगता है । फिर भी वे कभी समाप्त नहीं होते, सञ्चितका पहाड़ लगा हुआ है ।

नरतन सम-भाव यह कि सञ्चित कर्मोंका पहाड़ भोगनेके लिये मौजूद ही है, फिर भी करुणाकर कभी मनुष्यशरीर दे ही देते हैं । यह

निष्कारण स्नेह करनेवाले भगवान्की महान् अनुकम्पा है। नरशरीरके किये हुए कर्मोंसे तो अन्य शरीर मिलते हैं, उन भोगशरीरोंसे कोई कर्म ऐसा नहीं हो सकता जिससे मनुष्यशरीर मिले। अतः इसका मिलना ईश्वरकी कृपापर निर्भर है। सो सब शरीरोंसे नरशरीर दुर्लभ है। यही शरीर साधन-धाम है, यथा—

जेहि पाह पंडित परम पद पावत पुरारि मुरारि को ।

(विनय०)

जीव चराचर-भाव यह कि जीवके दो भेद हैं, स्यावर और जङ्गम। जो शरीर चल-फिर नहीं सकता, उसे स्यावर कहते हैं, जैसे वृक्ष-पर्वतादि, और जो चल-फिर सकता है वह जङ्गम कहलाता है, जैसे पक्षी, पशु आदि।

जाचत जेही-भाव यह कि नरतनको स्यावर-जङ्गम सभी जीव चाहते हैं। सो चाहना जङ्गममें तो बनता है, स्यावरमें नहीं बनता। पर शास्त्र कहता है कि स्यावर भी अन्तःसज होते हैं, भीतरसे उन्हे ज्ञान रहता है, पर वाणीकी कृपा नहीं होनेसे प्रकाशित नहीं कर सकते, यथा—

सीताकर बिलाप सुनि भारी । भये चराचर जीव दुखारी ॥

नरक स्वर्ग अपवर्ग निसेनी ।

ज्ञान विराग भगति सुभ देनी ॥ ४८ ॥

अर्थ—(नरदेही) ज्ञान, विराग और शुभ भक्तिको देने-वाली नरक, स्वर्ग और मोक्षकी सीढ़ी है।

नरक—लोकोत्तर पाप भोगनेके लिये जो लोक हैं, उन्हे नरक कहते हैं। सबसे विशेष अधोगति शृंखली होती है। उनके लिये सबसे नीचे अवीचि नामका नरक है। उसके ऊपर क्रमसे महाकाल, अम्बरीष, रौरव,

महारौरव, कालसूत्र और अन्धतामिस्र नामक नरक हैं। ये महा नरक हैं। इनके अतिरिक्त अनेक उपनरक भी हैं।

स्वर्ग—लोकोत्तर पुण्य भोगनेके लिये जो लोक हैं उन्हें स्वर्ग कहते हैं। नरकोंके ऊपर सात पाताल हैं, आठवीं पृथ्वी है। इसके ऊपर ध्रुव-तक ग्रह-नक्षत्रोंसे युक्त अन्तरिक्षलोक है। इसके ऊपर स्वर्ग है। इसके पाँच भेद हैं—(१) माहेन्द्रलोक, (२) प्राजापत्य जिसे महर्लोक कहते हैं, (३) जन, (४) तप और (५) सत्य। पिछले तीन ब्रह्मलोकके अन्तर्गत हैं। यहाँतक सम्प्रज्ञातसमाधिवालोंकी गति है।

अपवर्ग—भाव यह कि असम्प्रज्ञातसमाधिवाले अर्थात् विदेहलय और प्रकृतिलय मोक्षपदमे स्थित ह। अपवर्गका अर्थ है मोक्ष। मुख्य मोक्षसे अभिप्राय सायुज्यसे है।

निचेनी—भाव यह कि नरदेह नरक, स्वर्ग और मोक्षकी सीढ़ी है। जिस भौति सीढ़ी लगाकर लोग ऊँचे चढ़ जाते हैं और नीचे भी उतर जाते हैं, उसी भौति नरदेहसे चाहे नरकमें उतर जाय, चाहे स्वर्ग-पर चढ़ जाय और चाहे मोक्षको प्राप्त हो इसके लिये प्रारब्ध नहीं है, प्रारब्ध सासारिक सुख दुःखोंके लिये है। सीढ़ी पाकर भी यदि कोई इच्छापूर्वक नरकमें उतरना चाहे तो शास्त्र और गुरु उसको मना तो करते हैं पर उसके साथ बलात्कार नहीं कर सकते।

ज्ञान विराग भगति शुभ—भाव यह कि कर्मकाण्डसे ही वैराग्यो-दय होता है, यथा—‘धर्म ते विरति (योग ते ज्ञाना) वैराग्यमे अभय सुख है, इसीसे वैराग्यको ढाल कहा है—ज्ञानसे आत्मसुख मिलता है। यथा—आत्म अनुभव सुख सुप्रकाशा। और भक्तिसे परमात्मसुख प्राप्त होता है।

देनी—भाव यह कि जीतेजी वैराग्य, ज्ञान और शुभ भक्तिको देने-वाली और पीछेके लिये नरक, स्वर्ग और मोक्षकी सीढ़ी है।

सो तनु धरि हरि भजहिं न जे नर ।

होहिं विषयरत मंद मंदतर ॥

अर्थ—उस शरीरको धारण करके जो मनुष्य विषयरत होकर मन्द होते जाते हैं, हरिको नहीं भजते ।

सो तनु धरि—भाव यह कि ईश्वरकृपा, गुरुकृपा, शास्त्रकृपा और आत्मकृपापर ही सब कल्याणोंका होना निर्भर है । इनमे ईश्वर-कृपा तो तभी हो चुकी जब नरदेह मिली, शेष दो कृपाएँ भी आत्म-कृपापर ही निर्भर हैं । सो यदि अपनेपर ही कोई कृपा न करना चाहे तो बात दूसरी है, नहीं तो नरदेहसे कौन-सा साधन नहीं हो सकता ?

जे नर हरि न भजहिं—भाव यह कि जब सीढ़ी हाथ लगी तो उसे सब दुःखोंके हरण करनेवाले भगवान् हरिकी ओर लगानी चाहिये । यही चतुराई है, यही पण्डिताई है, यही पुरुषार्थ है । जिस अभागे मति-मन्दने उधर सीढ़ी न लगायी अर्थात् हरिको न भजा, उसकी मूर्खताका अन्त क्या है ?

होहिं विषयरत—भाव यह कि विषयसुखकी ओर सीढ़ी लगा दी, वह प्रति पर्व (ढडा) नीचे उतरता ही चला जायगा, यथा— 'सेवत विषय त्रिबर्ध जिमि नित नित नूतन मार' । विषयकी ओर जाने-वालेको कभी सुख नहीं मिलता, कभी-कभी सुखाभास मिलता है, उसीको सुख समझकर वह उसीकी ओर अग्रसर होता चला जाता है ।

मंद मंदतर—भाव यह कि वह तो सुखप्राप्तिकी उत्कण्ठासे सुखाभासके पीछे महान् कष्ट झेलता हुआ, और भी घोर विपत्तिमें उलझता हुआ चला जाता है । विषयसेवनसे उसकी बुद्धि और भी दिन-दिन मलीन होती चली जाती है, उसका लौटना असम्भव होता चला जाता है । अन्तमें उतरते-उतरते वह कहाँतक जायगा इसका

ठिकाना नहीं, बहुत सम्भव है कि वह रौरव-महारौरव पार करता हुआ अवीचितक पहुँच जाय ।

काँचु किरिच बदले ते लेहीं ।

करते डारि परसमनि देहीं ॥४६॥

अर्थ—वे हाथसे स्पर्शमणि (पारस) फेंककर, उसके बदलेमें काँचका टुकड़ा लेते हैं ।

परसमनि—भाव यह कि स्पर्शमणिके सम्पर्कसे लोहा सोना होता है, यथा—‘पारस परस कुधातु सोहाए’ सो रामभजन पारस है, इसके स्पर्शसे खल भी तर जाते हैं । लोहा बिना पारसके सोना हो नहीं सकता । इसी भाँति खल बिना भजनके तर नहीं सकता । अतः न पारसका मूल्य है न भजनका मूल्य है दोनों अमूल्य हैं, यथा—

महाराज रामादरयो धन्य सोई ।

गरुड,गुनरासि,सरबज्ञ, सुकृती, सूर, सील-निधि, साधु तेहि सम न कोई ॥
उपल-केवट-कीस-भालु-निसिचर-सवरि-गांध सम-दम-दया-दान-हीने ।
नाम लिये रामकिये परम पावन सकल, नर तरत तिनके गुनगान कीने ॥
व्याध अपराधकी साध राखी कहा, पिंगलै कौन मति भगति भेई ।
कौन धौँ सोमजाजाँ अजामिल अधम, कौन गजराज धौँ बाजपेई ॥
पांडु-सुत, गोपिका, बिदुर, कुबरी, सवरि सुद्ध किये सुद्धता लेस कैसो ।
प्रेम लखि कृष्ण किये आपने तिनहुँको, सुजस संसार हरिहरको जैसो ॥
कोल, खस, भील, जवनादि खल राम कहि, नीच हूँ ऊँच पद केहि न पायो ।
दीन दुख-दवन श्रीरवन करुना-भवन, पतित-पावन बिरद बेद गायो ॥

करते डारि देहीं—भाव यह कि जिन्हे पारसका प्रभाव कुछ नहीं मालूम है जो उसका कुछ मूल्य ही नहीं समझते, वे कोई भी वस्तु बदलेमें मिलनेकी आशासे उसे पहले ही फेंक देते हैं। उन्हे यह डर बना रहता है कि कहीं ऐसा न हो कि देर होनेसे सौदा विगड़ जाय। इस तरह उनके हाथमें आया हुआ पारस व्यर्थ हाथसे निकल जाता है। इसी भौति भजन अपने हाथकी चीज है, इसके लिये कहीं बाहर दौड़-धूप नहीं करनी है। भजनके लिये केवल अन्तर्मुख होनेकी आवश्यकता है, इसीलिये 'हाथमे' कहा।

काँचु किरिच—भाव यह कि एक तो काँच स्वयं अल्प मूल्यवाला पदार्थ है, उसके टुकड़ेका तो कुछ भी मूल्य नहीं है। बड़ी सावधानीसे उठाकर उसे घरके बाहर फेंका जाता है कि कहीं गड़ जायगा तो महीनों दुःख भोगना पड़ेगा। गँवारोंके लिये उसमें मणि-सी चमकमात्र होती है। इसी भौति विषयमें सुखके सदृश सुखाभासमात्र होता है, सुख उसमें है ही नहीं, और यदि वह गड़ गया तो महान् दुःखका कारण होता है।

ते लेहीं—भाव यह कि ऐसे लेनेवाले महामूर्ख वे ही हैं, जिन्होंने हरिभजनके बदले विषयका भजन किया। और वे भी वैसे ही मूर्ख हैं जो सांसारिक काम आ पड़नेपर माला फेंककर दौड़ते हैं। लोकमें ऐसे मूर्खकी हँसी होती है, यथा—

ताहि कबहुँ भल कहै कि कोई। गुंजा गहै परसमनि खोई ॥

पर ऐसे हँसनेवाले यह नहीं जानते कि भजन छोड़ विषयमें लगाकर हम भी वैसी ही मूर्खता कर रहे हैं।

नहिं दरिद्र सम दुख जग माहीं।

संत मिलन सम सुख कछु नाहीं ॥

अर्थ—संसारमें न तो दरिद्रके समान दुःख है, न संतके मिलने-सा कोई सुख है ।

दरिद्र सम दुख-भाव यह कि प्रतिकूल वेदनीयको दुःख कहते हैं । संसारमें छोटी-सी-छोटी सुविधाके लिये कीमत है । खानेके लिये, पीनेके लिये, पहननेके लिये, सोनेके लिये, सुखके लिये, अध्ययनके लिये, प्रतिष्ठाके लिये, रक्षाके लिये, सभी कामके लिये कीमत (मूल्य) चाहिये । दरिद्रको अर्थाभाव है, अतः जीवनधारणानुकूल व्यापार चलानेके लिये उसे साधन नहीं है । अतः उससे बढ़कर दुखी कोई नहीं है । परन्तु ऐसे दरिद्र भी परम सुखी देखे गये हैं, ब्रह्मपद और शिवपद लेनेवाले ऐसे ही दरिद्र रहे हैं, यथा—

तुम सम अधन भिखारि अगेहा । होत धिरधि सिवहि सदेहा ॥

दरिद्रमें और उनमें भेद इतना ही है कि दरिद्र विषयगत हैं और वे विषय-विमुख विरागरत हैं, मोहके हाथके बाहर हैं । अतः वास्तवमें तो दरिद्र मोह है, यथा—‘मोह दरिद्र निकट नहीं आवा’ मोहयुक्त धनी भी कौड़ी-कौड़ीके लिये तड़फड़ाते देखे गये हैं और वैराग्यवान् तो धनधान्यसे भरे घरको सदासे लात मारते आये हैं, यथा—

रमाविलास राम अनुरागी । तजत नमन इव नर बद्धभागी ॥

जग माहीं—भाव यह कि जगका विस्तार बहुत बड़ा है, अवीचि नरकसे लेकर ब्रह्मलोकतक सब जगत् (परिवर्तनशील) ही है । सो इसमें जहाँ जिस परिमाणमें मोह है वहाँ उस परिमाणमें दुःख है । यह दूसरे प्रश्नका उत्तर हुआ ।

संत मिलन सम—भाव यह कि संसार सुखके लिये पागल है, पर संसारमें पूर्ण कुछ भी नहीं, सब कुछ आपेक्षिक है, परिच्छिन्न है, सो यहाँ सुख भी परिच्छिन्न है । परिच्छिन्नसे तृप्ति नहीं होती । अतः जाने या चिना जाने संसार अपरिच्छिन्न सुखको ढूँढ़ रहा है । सुखसागर

राम ही सबके हृदयाराम हैं । वे ही सबके अभीष्टतम हैं । संतोंका मिलना रामके मिलनेका नियतपूर्वरूप है, यथा—

जौ रघुवीर अनुग्रह कीन्हा । तौ तुम मोहिं दरस हठि दीन्हा ॥

परिच्छिन्न सुख तो संतोंके मिलनेका अवान्तर फल है । बिना संतके मिले कोई कल्याण हो नहीं सकता, यथा—

मति कीरति गति भूति भलाई । जो जेहि जतन जहाँ जब पाई ॥

सो जानब सतसंग प्रभाऊ । लोकहु बेद न आन उपाऊ ॥

सत भगवान्के प्रिय हैं, अतः भगवान्के समान है । अतः उनका मिलना हृदयाराम रामके मिलनेके समान है, यथा—

फंचनको मृत्तिका करि मानत । कामिनि काष्ठ सिला पहिचानत ॥

तुलसी भूलि गयो रस एहा । ते जन प्रगट रामकी देहा ॥

(वै० सं०)

सुख कछु नाहीं—अल्पमे सुख नहीं, जो भूमा है उसीमें सुख है । संसारके परिच्छिन्न सुखोंमें कोई ऐसा नहीं है जो सतसमागमके सुखके समान* हो, क्योंकि यह सुख भूमा है । संतके समागमके† सुखमें मनुष्य संसार भूल जाता है, और वही सुख भगवत्-प्राप्तिका कारण होकर नित्य हो जाता है । इसीलिये कहा कि 'सत मिलन सम सुख कछु नाहीं' । सतमिलन नरशरीरमें ही ठीक तौरसे होता है । अतएव नरशरीर ही ऐसा है जिसमें अति उच्च कोटिके दुःख और सुखका

* मुख देखत पातक हरै, परसत कर्म बिलाहि ।

बचन सुनत मन मोहगत, पूरव भाग मिलाहि ॥ (वै० सं०)

† अनुभव सुख उत्पति करत, भव भ्रम धरै उठाइ ।

ऐसी बानी सतकी, जौ उर भेदै भाइ ॥ (वै० सं०)

अनुभव हो सकता है। अब ऐसे सुख देनेवाले सतोंका मर्म क्या है ?
अतः कहते हैं—

पर उपकार वचन मन काया ।
संत सहज सुभाउ खगराया ॥ ५० ॥

अर्थ—हे खगराया ! मनसा वाचा कर्मणा परोपकार करना, संतोंका सहज (पैदाइशी) स्वभाव है ।

खगराया—भाव यह कि आप पक्षियोंके राजा हैं, उड़नेवालोंमें सर्वश्रेष्ठ हैं, सो उड़नेका गुण आपमें सहज है, किसीसे सीखना न पड़ा । इसी भाँति किसीमें कोई गुण स्वाभाविक (पैदाइशी) होता है। सीखा हुआ गुण सहज गुण (स्वभाव) का सामना नहीं कर सकता ।

पर उपकार—भाव यह कि जो अपना उपकार न कर सका, वह पराया उपकार नहीं कर सकता । सब किसीमें परोपकार करनेकी पात्रता नहीं हो सकती । जिन्हें अपना कोई स्वार्थ नहीं है, जो पूर्णकाम हैं, वे ही परोपकार कर सकते हैं । परोपकार ही सब धर्मोंसे बड़ा है ।

वचन मन काया—भाव यह कि मन, वाणी और कर्मका एक रग होना सतका लक्षण है । मन, वाणी और कर्ममें भेद पड़ना कुटिलता है, यथा—

सरल बरन भाषा सरल सरल अर्थमय वानि ।
गुलसी सरलै सतजन ताहि परी पहिचानि ॥
तनकरि मतकरि वचनकरि काहू दूषत नाहि ।
गुलसी ऐसे संतजन रामरूप जगमाहि ॥

संत सहज सुभाउ-भाव यह कि सत पैदा होते है, संत बनाये नहीं जाते । जो गर्भजानी हैं, जो पूर्णकाम* हैं, किसी प्रारब्धके शेष रहनेके कारण जिनका जन्म हुआ है, वे ही मनसा बाबा कर्मणा परोपकार करनेकी योग्यता रखते हैं और वे ही सत हैं, उन्हींके लिये भगवान्को अवतार धारण करना पड़ता है, यथा—

तुम सारिखे संत प्रिय मोरे । धरौं देह नहिं आन निहोरे ॥

जो पहले द्रोही रह चुके हैं, और पीछेसे सत्सङ्गद्वारा जिनकी बुद्धि सुधर गयी और परोपकाररत हुए, वे 'सत समान' हैं, संत नहीं हैं, यथा—

जो नर होइ चराचर द्रोही । आवै समय सरन तकि मोही ॥
तजि मद मोह कपट छल नाना । करौं सच तेहि साधु समाना ॥

वे संतजन अनायास उपकार ही नहीं करते, बल्कि उसके लिये कष्ट भी उठाते हैं, यथा—

संत सहहिं दुख पर हित लागी ।

पर दुख हेतु असंत अभागी ॥

अर्थ—संत पराये हितके लिये दुःख सहते हैं, और अभागे असंत पराये दुःखके लिये दुःख सहते हैं ।

संत सहहिं दुख-भाव यह कि जो इस जगत्में आया है, उसे दुःख भोगना ही पड़ता है, प्रारब्ध किसीके हटाये नहीं हटता, यथा—

* जाके मनते उठि गई तिल-तिल तृष्णा चाहि ।

मनसा बाबा कर्मणा तुलसी बदत ताहि ॥ (वै० सं०)

कह मुनीस हिमवंत सुनु जो विधि लिखा लिलार ।

देव दनुज मुनि नाग नर कोउ न मेटनहार ॥

दुख-सुख जो लिखा लिलार हमरे जाव जहँ पाउव तहीं ।

अतः दुःख सतको भी भोगना पड़ता है और असतको भी भोगना पड़ता है ।

पर हित लागी—भाव यह कि सत और असतके हृदयमें भेद है । सतका हृदय इतना कोमल होता है कि वह पराया दुःख देख नहीं सकता, अतः दुःख उठाकर वह उसका प्रतिकार करता है, यथा—

सत हृदय नवनीत समाना । कहा कविन पर कहै न जाना ॥

निज परिताप द्रवै नवनीता । पर दुख द्रवै सुसत पुनीता ॥

अतः दूसरेके लिये दुःख उठानेमें उनके दुःखका भोग पूरा हो जाता है । उधर दुःखका भोग भी पूरा हुआ और इधर परोपकारसे परम धर्मका उपार्जन भी चलता रहा ।

असंत अभागी—भाव यह कि असत अभागी इसलिये है कि इनके भाग्यमें सुख हई नहीं है । जयतक जीते रहे तवतक ईर्ष्यामें जलते रहे, क्योंकि वे किसीका हित देख नहीं सकते, और हित किसी-न-किसीका होता ही रहेगा, यथा—

उदासीन अरि भीत हित सुनत जरै खल रीति ।

‘परहित घृत जिनके मन माखी ॥’ ‘पर अकाज भट सहसब्राहुते ॥’

और जब मरे तो परपीड़कको नरक छोड़कर और स्थान ही कहाँ है ? अतः इनके भाग्यमें सुख ही नहीं । इसलिये ‘अभागी’ कहा ।

पर दुख हेतु—भाव यह कि असतों (खत्रों) का हृदय इतना कठोर होता है कि उन्हें दूसरेके दुःखमें आनन्दानुभव होता है, अतः वे परायेको दुःख देनेमें दुःख उठाते हैं । इस भाँति उनके दुःखसुखका भोग

हो जाता है, और परलोकके लिये दुःखभार भी खूब लद जाता है। अपने स्वार्थकी ओर देखनेवाले संत-असत दोनों नहीं होते, और अपने-अपने कर्तव्यपालनमें दोनों ऐसे दृढ़ होते हैं कि लोकमें उसकी उपमा नहीं है, यथा—

खल अघ उदधि साधु गुनगाहा । उभय अपार उदधि अबगाहा ॥

अपने-अपने कर्तव्यपथपर आरूढ होनेपर दोनों ही साधारण कष्ट नहीं उठाते; अतः कहते है—

भूर्जतरू सम संत कृपाला ।

पर हित नित सह बिपति बिसाला ॥५१॥

अर्थ—कृपाल संत भोजवृक्षके समान हैं। पराये हितके लिये नित्य विशाल विपत्तियाँ भोगा करते हैं।

संत कृपाला—कोमल चित्त होनेसे कृपाल कहा। सत लोग ऐसे कृपाल होते हैं कि इनका शत्रु-मित्र कोई भी नहीं, सबपर इनकी समान दया रहती है, यथा—

बंदौं संत समान चित हित अनहित नहिं कोउ ।

अंजलिगत सुभ सुमन जिमि सम सुगंध कर दोउ ॥

कृपाल कहकर सतोमे स्वाभाविक परम धर्म दिखलाया, यथा—
'धर्म कि दया सरिस हरिजाना ॥'

भूर्जतरू सम-भाव यह कि—

संत बिटप सरिता गिरि धरनी । पर हित हेतु सबनिकी करनी ॥

यहाँ चार अचेतन पदार्थोंके साथ सतोंका उल्लेख यह बात दिखलानेके लिये है कि परहितका कार्य करनेके लिये इनका भी व्यवहार

अचेतनवत् ही है, ये सुख-दुःखको नहीं गिनते । विटपमें फल दूसरोंके लिये लगते हैं, वृक्ष स्वयं एक फल भी नहीं ग्याता, नदी अमृत-सा जल लेकर दूसरोंके लिये बहती है, स्वयं एक घूंट भी नहीं पीती, परंतकी जो सम्पत्ति है, सो भी दूसरोंके लिये है, परंतको उसका उपभोग कुछ भी नहीं है । भुशुण्डिजी कहते हैं कि इन सर्पोंमें भी भोजन-दानवीर है, उसकी छाल लोगोंके काम आती है । उमीपर पुष्पकें लिखी जाती हैं, यन्त्र लिखे जाते हैं, पुड़िया बाँधनेके काम आती है । इसकी ममता सर्पोंसे दी जा सकती है ।

पर हित नित सह-भाव यह कि सत लोग पराये हितके लिये नित्य विपत्ति सहा करते हैं, कभी दुःखसे ऊचते नहीं । उनका शरीर सर्व-साधारणकी सम्पत्ति हो जाती है ।

विपत्ति विसाला-भाव यह कि जिस भौति मनुष्योंके शरीरमें चमड़ी (खाल) है, उसी भौति वृक्षशरीरमें छाल है । सो खाल कढ़ाना सब विपत्तियोंसे भारी है, जिसे भोजन-नित्य सहा करते हैं । इसी भौति सत लोग भी भारी-से-भारी विपत्ति परहितके लिये नित्य सहते हैं ।

सन इव खल परबंधन करई ।

खाल कढ़ाइ विपत्ति सहि मरई ॥

अर्थ-सनकी भौति खल दूसरोंको बाँधता है, और अपनी खाल कढ़ाकर विपत्ति सहकर मर जाता है ।

सन इव खल-भाव यह कि खल भी पराये अपकारके लिये जड़ीभूत रहते हैं, अपने सुख-दुःखका ध्यान उन्हें भी नहीं रहता, उन्हें भी शत्रु-मित्रका विभेद नहीं रहता, यथा—

उदासीन अरि मीत हित सुनत जरहि खल रीति ।

शत्रु, मित्र उदासीनका हित सुनते ही खल जल उठते हैं । उनकी उपमा सनके साथ दी गयी है ।

परबन्धन करई-भाव यह कि सनकी रस्ती बटी जाती है, और उसीसे जीवगण बाँधे जाते हैं और सन किसी काममें नहीं आता । पट्टएकी भी रस्ती बनती है पर वह कमजोर होती है, और पट्टआ अन्य काममें भी आता है अतः पट्टएसे कुछ उपकार भी है, इसलिये पट्टआ न कहकर सन कहा । जितने दुःख हैं, उन सबका मूल परबन्धन (परवशता) है, यदि परबन्धन न हो तो कोई दुःख ही नहीं हो सकता । इसलिये और कोई दुःख देना न लिखकर परबन्धन लिखा ।

खाल कड़ाह विपति सहि-भाव यह कि सन पानीमें डुबोया जाता है, जब सड़ जाता है, तब निकालकर उसकी छाल अलग करते हैं, और तब कूटकर और बटकर रस्ती बनाते हैं । इसी भाँति खलको कोई जलमें डुबोये, खाल खींचे, मारे और उसकी खाल खींचकर प्राण ले, पर उस खालसे भी यदि किसीको दुःख पहुँच सके तो उसे इस दुर्गतिके साथ मरना भी स्वीकार होता है ।

मरई-भाव यह कि परायेके सुख-दुःखके लिये कष्ट सहनेमें संत और असतमें समानता है । पर खल दूसरेको दुःख देनेमें ही मर जाते हैं और सत परोपकारमें मरते नहीं, उनकी रक्षा परमेश्वरकी ओरसे हो जाती है, परोपकारमें मृत्यु उन्हें भी दुर्लभ है, यथा—

परहित लागि तजै जे देही । संतत संत प्रसंसहिं तेही ॥

मरे सकल मरिहैं मरहिं आज कालके बीच ।

तुलसी काहु नहिं लही गोधराजकी मीच ॥

खल बिनु स्वारथ पर अपकारी ।

अहि मूषक इव सुनु उरगारी ॥५२॥

अर्थ-हे उरगारि ! सुनो, सर्प और चूहेके समान खल निःस्वार्थभावसे दूसरेका अपकार करता है ।

सुनु उरगारी-भाव यह कि आप उरगों (सर्पों) के शत्रु है, आप उनकी खलताको खूब जानते हैं ।

खल पर अपकारी-भाव यह कि परायेकी हानि करनेवाले खल है । हानि दो प्रकारकी होती है—(१) अर्थहानि और (२) जीवन-हानि । सो खल यथावसर दोनों प्रकारकी हानि करते हैं, यह उनका स्वभाव है । यह बात नहीं है कि वे किसी प्रयोजनसे ऐसा करते हों । उनका भी मित्र, शत्रु और उदासीनके साथ समान व्यवहार है ।

विनु स्वार्थ-भाव यह कि ससारमें लोग स्वार्थके लिये परस्पर उपकार-अपकार किया करते हैं, परन्तु खल स्वार्थरहित अपकार करते हैं, क्योंकि उनका स्वभाव हानि पहुँचानेका है । स्वभावके लिये कारण नहीं खोजना पड़ता । निष्कारण उपकार-अपकारका उदाहरण भोजतरु और सनसे दे आये । भोजतरु और सन अचेतन हैं, सचेतन तो किसी स्वार्थके लिये ही उपकार या अपकारमें प्रवृत्त होता है । पर साधु और खलके उपकार-अपकारमें प्रवृत्त होनेका कारण स्वार्थ नहीं है, स्वभाव है ।

अहि मूषक इव-विना स्वार्थके उपकार करनेका उदाहरण चेतन जीवोंमें नहीं मिला, इसलिये उसका उदाहरण गोसाईंजी नहीं दे सके । पर विना स्वार्थके अपकार करनेवालोंका उदाहरण है, इसलिये कहते हैं कि 'अहि मूषक इव' । सर्प किसीको काट खाता है, इसमें उसका कोई स्वार्थ नहीं है, पर जिसे काटा उसकी तो जीवनहानि हो जाती है । मूषक दुशाला काट डालता है, इसमें मूषकका कोई स्वार्थ नहीं है । पर दुशालावालेका बहुमूल्य द्रव्य नष्ट हो जाता है । सर्प और मूषक तो हानि करके बच जाते हैं, पर सबकी हानि करनेवाला खल तो बच नहीं सकता, इसलिये कहते हैं कि—

पर संपदा बिनासि नसाहीं ।

जिमि ससि हति हिमि उपल बिलाहीं ॥

अर्थ—(खल) दूसरोंकी सम्पत्तिका नाश करके स्वयं नष्ट हो जाते हैं, जैसे ओला खेतीका नाश करके स्वयं भी गल जाता है ।

पर संपदा—भाव यह कि अपना अर्थ कुछ न भी हो, फिर भी खलोंमें ईर्ष्या और कपट अधिक होता है, वे परायी सम्पदा देख नहीं सकते, यथा—

पर संपदा सकहु नहिं देखी । तुम्हरे इर्षा कपट विसेखी ॥

अतः चाहे मरें चाहे जीयें, पर उसका नाश विना किये चैन नहीं ।

बिनासि नसाहीं—भाव यह कि दूसरेकी सम्पत्ति तो ले ही बैठेंगे, पीछेसे स्वयं भी मर जायें तो कोई हर्ज नहीं । इतनी चोट उन्हें दूसरेकी सम्पत्ति देखकर होती है । जो दूसरेकी सम्पत्ति नष्ट करता है, वह स्वयं गल जाता है ।

जिमि ससि हति—भाव यह कि घनघमण्डसे आकाश आवृत हो जाता है, तड़पनेसे दिशाएँ नादित हो उठती हैं और चमकसे संसार भयभीत हो जाता है, तब ओले पड़ने लगते हैं, और खेतीका नाश हो जाता है । इसी भाँति परसम्पदा देखनेसे खलोंको बड़ा दर्प होता है, खून गरजते हैं, तड़पते हैं, चमकते हैं, और परसम्पदाका नाश करते हैं ।

हिमि उपल बिलाहीं—भाव यह कि खेतीका नाश करनेके लिये स्वर्गसे पृथ्वीपर गिर पड़ते हैं और स्वयं गल जाते हैं । ठीक इसी तौरपर परसम्पदाका नाश करनेवालोंका नाश करनेके समयमें ही अधःपतन होता है, और पीछेसे वे गल-गलकर मर जाते हैं ।

दुष्ट उदय जग अनरथ हेतू ।

जथा प्रसिद्ध अधम ग्रह केतू ॥५३॥

अर्थ—दुष्टका उदय संसारमें अनर्थका कारण है, जैसे ग्रहोंमें अधम केतुका उदय होता है ।

दुष्ट उदय—भाव यह कि ऊपर जितनी बातें कही हैं, वे तो साधारण अवस्थाकी बातें हैं । पर जब दुष्टका उदय होता है तो संसारपर बड़ी मुसीबत आ जाती है । जब-जब संसारपर मुसीबत आयी है, तब-तब उसका कारण दुष्टका उदय ही हुआ है । दुष्टकी जब उन्नति होगी, तब वह अपनी प्रभुताका उपयोग संसारभरको दुःख देनेमें करेगा, यथा—

देखत भीमरूप सब पापी । निसिचर निकर देव परितापी ॥
करहिं उपद्रव असुर निकाया । नाना रूप धरहिं करि माया ॥
जेहि विधि होइ धरम निरमूला । सो सब करहिं वेद प्रतिकूला ॥
जेहि जेहि देस धेनु द्विज पावहिं । नगर गाँव पुर आगि लगावहिं ॥
सुभ आचरन कतहुँ नहिं होई । बेद विप्र गुरु मान न कोई ॥
नहिं हरि भगति जज्ञ तप दाना । सपनेहुँ सुनिय न वेद पुराना ॥

जप जोग बिरागा तप मख भागा श्रवन सुनै दससीसा ।
आपुन उठि धावै रहै न पावै धरि सब घालै खीसा ॥
अस अष्ट अचारा भा संसारा धर्म सुनिय नहिं काना ।
तेहि बहुविधि त्रासै देस निकासै जो कह बेद पुराना ॥
वरनि न जाइ अनीति, घोर निसाचर जो करहिं ।
हिंसापर अति प्रीति, तिनके पापहिं कवन मिति ॥

जग अनरथ हेतू—बिना कारण कार्य नहीं होता । अतः जब

संसारके कर्म खोटे आते हैं, ससारको दुःख भोगना रहता है तभी दुष्टका उदय होता है। दुष्टका उदय होते ही ससारमें त्राहि-त्राहि मच जाती है, यथा—

ब्रह्म सृष्टि जहँ लगि तनुधारी । दसमुख बसवतीं नरनारी ॥
आयसु करहिँ सकल भयभीता । नवहिँ आहू नित चरन विनीता ॥

.....

अतिसय देखि धर्मकै हानी । परम सर्भात धरा अकुलानी ॥
गिरि सर सिंधु भार नहिँ मोही । जस मोहि गरुअ एक परद्रोही ॥
सकल धर्म देखै विपरीता । कहि न सकै रावन भयभीता ॥
धेनुरूप धरि हृदय विचारी । गई तहाँ जहँ सुरमुनि झारी ॥
निज सताप सुनाएसि रोई । काहू ते कछु काज न होई ॥

अधम ग्रहकेतु—भाव यह कि पीड़ा करनेवालेको ही ग्रह कहते हैं। जो पिण्ड आकाशमें घूमते दिखायी पडते हैं, वे सभी ग्रह हैं, वे सभी पीड़ा देनेवाले हैं पर व्यक्तिविशेषको, समयविशेषमें ही पीड़ा देते हैं, और लोगोंके लिये सुखकर भी होते हैं। इनमें केतु विचित्र हैं। सब ग्रह पूर्वमें उदय होते हैं, पर केतु पश्चिममें उदय होते हैं। इनकी संख्या भी बहुत है। आचार्योंने आकाशमण्डलको २७ भागोंमें विभक्त किया है, और प्रत्येक विभागको तत्रस्थित नक्षत्रोंके नामसे अभिहित किया है, यथा—अश्विनी, भरणी, कृत्तिका आदि। अतः ग्रहोंका उदय किसी-न-किसी नक्षत्रपर ही होता है, और तदनुसार उनका शुभाशुभ फल भी होता है पर केतु चाहे जिस नक्षत्रपर उदय हों, खोटा ही फल देंगे। देशविशेषके पालकपर ही नक्षत्रविशेषमें उदित होकर चोट करते हैं, अतः देश-के-देशपर आफत ढहाते हैं, इसलिये केतुको अधम ग्रह कहा।

जथा प्रसिद्ध—भाव यह कि दुनिया जानती है, इनकी चाल सब ग्रहोंसे निराली है, ये उलटा ही चलते हैं, इसीलिये इनकी उपमा दुष्टोंसे दी गयी है। दुष्टोंकी भी उलटी चाल होती है, यथा—

चलहिं कुपथ वेदमग छाँडे । कपटकलेवर कलिमल भाँडे ॥
 वंचक भक्त कहाइ रामके । किंकर कंचन कोह कामके ॥

केतु जिस भाँति व्यक्तियोंको कष्ट दिया ही करते हे, पर जब उनका उदय होता है, तब देश-का देश पीड़ामें पड़ जाता है, उसी भाँति दुष्ट भी यों ही दुःख दिया करते है, और यदि कहीं इनका उदय हो गया तब तो देश-के-देशको विपत्तिमें डाल देते है ।

संत उदय संतत हितकारी ।

विश्वसुखद जिमि इंदु तमारी ॥

अर्थ—संतका उदय सदा हितकारी होता है, जैसे चन्द्र और सूर्य संसारको सुख देनेवाले हैं ।

संत उदय-भाव यह कि यहाँपर 'उदय' शब्दमें श्लेष है, सत और असतके पक्षमें इसका अर्थ सुखसमृद्धि है और ग्रहके पक्षमें इसका अर्थ श्रितिजमे प्रकट होना है । इस ससार-चक्रमें सरलता नहीं है, क्षण-क्षणमें गतिमें परिवर्तन होता है, अतः उदय-अस्त, हास-वृद्धि, जन्म मरण यहाँ लगा ही रहता है । जिस समय उदय नहीं रहता उस समय भी संत योग प्राण देकर परोपकार किया करते हैं, पर उदय होनेपर तो परोपकारकी मात्रा बहुत ही बढ़ जाती है ।

संतत हितकारी-भाव यह कि सतोंसे ही ससार धृत है, अतः जयतक ससारको बना रहना है, तबतक सतोंका उदय सदा बना ही रहेगा । दुष्टके उदयके समय भी सतका उदय रहता है, और दुष्टोंके अन्तके समय भी सतोंका उदय रहता है । दुष्टका उदय कभी कदाचित् होता है । दुष्टका उदय ससारके लिये रोग है । ज्यादा दिन ठहर जाय तो ससारका नाश हो जाय । इसीलिये प्रबल दुष्टके उदय होनेपर उसके नाशके लिये अवतार होता है, यथा—

दससीस यिनासन वीस भुजा । कृत दूरि महामहिभूरिर्गुजा ॥

इसीलिये सत-उदयको सन्तत हितकारी कहा ।

इंदु तमारी-भाव यह कि जिस भौति सूर्य और चन्द्रमाके उदय-से विश्वका घना सम्बन्ध है, उसी भौति सतोंके उदयसे भी सम्बन्ध है । सूर्य और चन्द्रमासे ही ससारको प्रकाश मिलता है, ताप तथा ठडक मिलती है, सूर्य और चन्द्रमासे ही समयका विभाग होता है, सूर्य और चन्द्रमा-द्वारा ही संसार चल रहा है, यथा—‘जग हित हेतु विमल विधु पूषन’

जिमि सुखद-भाव यह कि संत लोगोंसे भी उसी भौति संसार-को दिव्य प्रकाश मिलता है, सतोंसे ही विधि-निषेधकी प्रवृत्ति मिलती है, संतोंके ही उदयास्तके तारतम्यसे सत्य, त्रेता, द्वापरादि युगोंका विभाग होता है, सतोंद्वारा ही ससार चल रहा है । ससारमें जो कुछ थोड़ा-बहुत सुख मिल जाता है सो संतोंकी ही कृपाका फल है । संतोंके उदयसे ही ‘त्रेता भइ सतजुगकी करनी’ युगपरिवर्तन हो जाता है । इसीलिये कहा कि सूर्य-चन्द्रकी भौति संत सुखद हैं । इन्दु तमारी कहकर यह भी दिखलाया कि सतोंकी सख्या दुष्टोंकी अपेक्षा बहुत कम होती है, पर उनके बिना ससारका काम नहीं चलता । दुष्टोंकी सख्या तो बहुत बड़ी है, पर उनका उदय बहुत दिनोंपर संसारके घोर कर्मोंके उदय होनेपर कुछ दिनोंके लिये कभी हो जाता है । साधुओंका ही प्रकाश तीनों लोकोंमें फैला हुआ है, यथा—‘जग हित हेतु विमल विधु पूषन’ । सूर्य और चन्द्र दोनोंसे उपमा देनेसे तात्पर्य यह है कि सूर्यसे दिनको जगत्का हित होता है, और चन्द्रमासे रातको, पर संतसे जगत्का दिनरात हित हुआ करता है, अतः एकके साथ उपमित करनेसे काम नहीं चलता । अथवा देखनेमें चन्द्रके समान प्रियदर्शन होते हैं, उनके दर्शनमात्रसे पापताप दूर होता है, पर उनमें ज्ञान-सूर्यका प्रकाश अहर्निश बना रहता है, जिनके वचनरूपी किरणोंसे मोहान्ध-कारका नाश होता है ।

परम धरम श्रुति विदित अहिंसा ।

पर निंदा सम अघ न गिरीसा ॥५४॥

अर्थ—श्रुतिविदित परम धर्म अहिंसा है, और परनिन्दा-के समान सुमेरु-सा पाप नहीं है ।

परम धरम—भाव यह कि सात्त्विकी श्रद्धायुक्त दृढ विश्वासके साथ तथा निर्मल मनसे वेदोदित शुभ धर्माचरण करनेसे जिस धर्मका उदय साधरुके हृदयमें होता है, उसे परम धर्म कहते हैं । इसका सविस्तर वर्णन ज्ञानदीपकप्रकरणमें हो चुका है ।

श्रुति विदित—भाव यह कि श्रुतिविदित विशाल धर्मके लिये प्रश्न हुआ था, यथा—‘कौन धर्म श्रुति विदित विशाल’ अतः उसीका अनुवाद करते हुए उत्तर दते हैं । धर्मकी जिज्ञासा करनेवालोंके लिये श्रुति ही परम प्रमाण है । सो परम धर्मके जिज्ञासुके लिये परम प्रमाण देना ही उचित है ।

अहिंसा—सर्वथा-सर्वदा प्राणीमात्रसे द्रोह न करनेको अहिंसा कहते हैं । अहिंसा ही सब यम-नियमोंका मूल है । जाति, देश, काल और समयमें भी यदि इसमें व्यभिचार न हो तो यह महाव्रत हो जाता है । जैसे मछवाहेका मछली छोड़कर और कहीं हिंसा न करना जातिकृत व्यभिचार है । तीर्थमें न मारना देशकृत व्यभिचार है । चतुर्दशी आदि पुण्य तिथिको न मारना कालकृत व्यभिचार है । उपर्युक्त तीनों प्रकारसे हिंसा यदि छूट गयी फिर भी देव-ब्राह्मण-अतिरिक्त और किसीके लिये हिंसा न करना समयकृत व्यभिचार है । सब भूमिमें सब विषयोंमें सर्वथा व्यभिचार न होना ही सार्वभौम अहिंसा है । यही महाव्रत है । हिंसा तीन प्रकारकी होती है— (१) कृता, (२) कारिता और (३) अनुमोदिता । स्वयं करना कृता, दूसरेसे करवाना कारिता और करते हुएका अनुमोदन करना अनुमोदिता हिंसा कहलाती है । इनमेंसे एक-एकके

तीन-तीन भेद हैं। इनमेंसे एक-एकके तीन-तीन भेद है। चर्म-मांसके लोभसे की हुई लोभपूर्वक, अपकारीके साथ की हुई क्रोधपूर्वक, घर्मदृष्टिसे की हुई मोहपूर्वक हिंसा है। इनमेंसे भी एक-एकके मृदु, मध्य, तीव्र-भेदसे तीन-तीन भेद है। इस प्रकार हिंसाके सत्ताईस भेद हुए। ये स्थूल भेद हैं। सूक्ष्म भेदकी संख्या नहीं है। यह पाँचवें प्रश्नका उत्तर है।

पर निंदा सम-भाव यह कि सच्चे दोषकथनको परिवाद, और झूठे दोषकथनको निन्दा कहते हैं। पराये दोषका कहना ही बड़ा भारी पाप है, ऐसे पापीको ही चुगुलखोर कहते हैं, यथा—‘पिशुन पराय पाप कहि देहीं’ झूठ बोलना सब पापोंसे बड़ा माना गया है। अवीचि नामका सबसे नीचेका नरक झूठोंके ही लिये है। अतः निन्दामे दोनो ही आ गये। निन्दा करनेसे किसीकी कीर्तिमयी देहका भेदन होगा, यदि वह सम्भावित हुआ तो उससे उसको कोटि मरणके तुल्य दारुण दाह होगा, अतः तीव्र हिंसा भी हुई। परनिन्दाके जोड़का दूसरा पाप नहीं, इसीलिये कहते हैं—

अथ न गिरीसा-भाव यह कि असत्य पर्वतकी भाँति भारी पाप है, दूसरे पाप इसके सामने धुँधुँचीके तुल्य हैं। यथा—‘नहिं असत्य सम पातकपुंजा। गिरि सम होहिं कि कोटिक गुजा ॥’ वही असत्य जब पर-दोषकथनसे प्रगुणीकृत हुआ तो वह पर्वतराज (सुमेरु) के तुल्य हो गया। अतः परनिन्दा पापोंमें सुमेरु है, कोई महापाप अतिपाप इसके तुल्य नहीं है। यह छठे प्रश्नका उत्तर है।

हरि गुर निंदक दादुर होई ।

जन्म सहस्र पाव तनु सोई ॥

अर्थ—हरि और गुरुकी निन्दा करनेवाला मेढक होता है और सहस्र जन्मतक वही शरीर पाता चला जाता है।

हरि गुर निंदक—यहाँपर गुरु शब्दसे ‘हर’ का भी ग्रहण है,

क्योंकि हरिहरनिन्दाका समान पाप कहा गया है। हरि और हर सर्व-देवमय हैं, अतः इनकी निन्दा सुननेका पाप गोघातके समान कहा गया है। गौके शरीरमें सब देवोंका निवास है, इसीलिये गोघातके समान कहा, यथा—

हरि हर निन्दा सुनै जो काना । होय पाप गोघात समाना ॥

शङ्कर ही त्रिभुवनके गुरु हैं, यथा—

तुम त्रिभुवन गुरु वेद बखाना । आद जीव पासर का जाना ॥

जीव जीवका गुरु नहीं हो सकता। शङ्कर ही किसी सतकी जिह्वापर अवस्थान करके दूसरेको उपदेश करते हैं, अतः यथार्थ गुरु वे ही हैं। उस शरीरमें अवस्थान करके शङ्करने कल्याण किया था, इसलिये उस शरीरका अत्यन्त आदर है। सो गुरु शब्दसे शङ्कर और गुरु दोनोंका ग्रहण हुआ। फलतः 'हरि गुरु' कथनसे श्रीपति, शम्भु और सत तीनोंका ग्रहण हुआ, यथा—

सत समु श्रीपति अपवादा । सुनिअ जहाँ तहँ असि मरजादा ॥

काटिअ तासु जीभ जो बसाई । भ्रवन मूँदि न त चलिअ पराई ॥

सत, शम्भु और श्रीपतिकी कीर्तिका गान करना चाहिये, सो जिसने इसके विपरीताचरण किया, उनके मिथ्या दोषका गान आरम्भ किया, उसके लिये कहते हैं कि—

दादुर होई—भाव यह कि मनुष्यशरीर पाकर उसने कोई मनुष्योचित कार्य नहीं किया, उसकी निन्दासे हरि, हर तथा संतकी तो कोई क्षति नहीं हुई, पर वह व्यर्थका टर्-टर् करता रह गया, इसलिये दूसरे जन्ममें मनुष्ययोनि छीन ली गयी और व्यर्थकी टर्-टर् करनेवाली मेढकयोनि उसे मिली।

जन्म सहस्र पाव—यहाँ 'सहस्र' शब्द अनन्तताका द्योतक है। उसने अनन्तकी निन्दा की है, यथा 'जानेसि सत अनत समाना'। अतः उसे अनन्त कालतक मनुष्ययोनिकी प्राप्ति नहीं होगी। मनुष्य-

योनिसे ही भगवच्चरितगान हो सकता है, यही इस योनिकी विशेषता है, इस विशेषताका इतना बड़ा दुरुपयोग करनेका यह फल है कि सहस्रों जन्मके लिये मनुष्ययोनिसे वह वञ्चित कर दिया गया ।

पाव तनु सोई—भाव यह कि वही मेंढकका शरीर पाता जायगा । मेंढकमे यह विशेषता है कि उसे वही शरीर पुनः-पुनः मिलता रहता है । गरमीके दिनमें ये सूखकर मिट्टीमें मिले रहते हैं, जहाँ वर्षाका पहला जल गिरा कि ये उसी सूखी देहसे फिर पैदा हो जाते हैं । कहा करते हैं कि बाजीगर लोग मेंढकोंको सुखाकर उनकी देहका चूर्ण बनाकर रक्त्वे रहते हैं, और वरसातका जल भी सुरक्षित रखते हैं । तमाशा दिखानेके समय उस जलमें जहाँ चूर्ण छोड़ा कि मेंढक पैदा होकर टराने लगता है । इसीलिये 'पाव तनु सोई' कहा ।

द्विजनिंदक बहु नरक भोग करि ।

जग जनमै बायस सरीर धरि ॥ ५५ ॥

अर्थ—ब्राह्मणकी निन्दा करनेवाले बहुत नरक भोग करके संसारमें कौबेका शरीर धारण करके जन्म लेते हैं ।

द्विजनिंदक—भाव यह कि पूर्व जन्मके कर्मोंके विपाकसे जाति, आयु और भोग प्राप्त होता है । शुभाशुभ कर्मोंके उत्कर्ष और अपकर्षके तारतम्यानुसार जाति, आयु और भोगमें तारतम्य होता है । अपने उत्कर्षके लिये प्रयत्न न करके, द्विजशरीर प्राप्त करनेकी चेष्टा न करके, जो ईर्ष्यावश द्विजकी निन्दा किया करते हैं, वे द्विजनिन्दक हैं । कर्ममार्गके दो साधन हैं—ब्राह्मण और गौ । ब्राह्मणमें मन्त्र और गौमें गव्य निहित है । भैंस-बकरीमे भी दूध होता है, क्षत्रिय-वैश्यमे भी मन्त्र है, पर वे यज्ञ-यागादिके कामके नहीं हैं । अतः गौ-ब्राह्मणकी निन्दा प्रकारान्तरसे वेदमार्गकी ही निन्दा हुई ।

बहु नरक भोग करि—ऐसे द्विजनिन्दकोंको बहुत प्रकारके

नरक भोगने पड़ते हैं, क्योंकि उन्होंने अपने पूज्योंकी निन्दाकी । उनकी कीर्तिमयी देहका नाश चाहा । उनके पुण्योपाजित उत्कर्षको न सहकर गालके बलसे उनके अपकर्षकी चर्चा फैलाकर लोगोंको भी वेदमार्गसे परिभ्रष्ट करना चाहा । मदसे प्रेरित होकर कर्ममार्गके उच्छेदमें दत्तचित्त हुए । अतः उन्होंने नरकके चारों रास्ते—काम, क्रोध, मद और लोभको अपना लिया, यथा—‘काम क्रोध मद लोभ सब नाथ नरकके पथ ।’ अतः उनको बहु नरक भोग मिलना न्यायोचित है ।

जग जनमै-भाव यह कि नरक भोगनेके लिये यातनाशरीर मिलता है, जो लोकोत्तर पीड़ासहनके समय टिक सके, यथा—‘जानत हौं विधिने दयो यह जातना-सरीर’ । नरकभोग समाप्त होनेपर वह यातनाशरीर नष्ट हो जाता है, और उसी नरकभोगके सस्कारानुकूल उसे संसारमें जन्म लेना पड़ता है । जिस भौति पात्रमें घी निकाल लेनेपर भी उस पात्रमें घीका सस्कार रहता है, उसी भौति पुण्यपापका भोग समाप्त होनेपर भी उनका सस्कार रह जाता है । उसी सस्कारोचित गेनिमें फिर जन्म होता है ।

वायस सरिीर घरि-भाव यह कि द्विजनिन्दकोंको अपना बड़ा भारी पक्ष रहता है, उसके आगे वे वेदशास्त्रका अनादर करते हैं, और स्वयं नवीन धर्मशास्त्रकर्त्ता बननेका दावा कर बैठते हैं, जातिपौति तोड़ डालनेकी अनेक चेष्टाएँ करते हैं, यथा—

सठ स्वपच्छ सब हृदय विसाला । सपदि होहु पच्छी चडाला ॥

सत्य वचनपर विश्वास नहीं करते, कौएकी तरह डरा करते हैं कि कहीं ऋषियोंने वेदशास्त्र ब्राह्मणोंके लाभके लिये तो नहीं बनाया, यथा—

सत्य वचन विश्वास न करई । वायस इव सबहीते डरई ॥

वे अपनी कार्यसिद्धिके लिये अनेक प्रकारका छल करते हैं, उत्कट रागद्वेषसे उनका हृदय मलिन रहता है, विद्वान् ब्राह्मणोंपर तथा

स्वयं अपने पूर्वपुरुषोंपर भी उन्हें प्रतीति नहीं होती, यथा—‘छली मलीन न कतहुँ प्रतीती’। वायसगुणसम्पन्न होनेसे उन्हे वही शरीर मिलता है।

सुर श्रुति निंदक जे अभिमानी ।

रौरव नरक परहिं ते प्राणी ॥

अर्थ—जो अभिमानी प्राणी देवता और वेदके निन्दक हैं, वे रौरव नरकमें पड़ते हैं।

सुर श्रुति निंदक—वेद ही आदिशास्त्र है, वेदके ज्ञानसे ही ससारमें प्रकाश है, जितने प्रचलित मत हैं उनमेंसे यदि वेदोदित धर्म निकाल लिया जाय तो उनमें कुछ भी नहीं रह जाता, अतः वे सब वेदोपजीवी हैं। उस परमेश्वरके आदि उपदेशकी जो निन्दा करता है, वह श्रुतिनिन्दक है। वेदप्रतिपाद्य देवता लोग ही इस संसारके अधिकारी (ईश्वरसे नियुक्त अफसर) हैं, चारों ओरसे विश्वकी रक्षा किया करते है, यथा—

रवि ससि पवनवरुन धनधारी । अग्नि काल जम सब अधिकारी ॥

जे अभिमानी प्राणी—भाव यह कि ऐसे वेद और देवोंकी निन्दा अधम अभिमानी ही कर सकता है। जिस सूर्यके अनुग्रहसे वह देखता है, जिस चन्द्रके अनुग्रहसे मनन करता है, जिस पवनके अनुग्रहसे उसके शरीरमें श्वास चलता है, जिस कुवेरकी कृपासे उसे धन प्राप्त है, जिस अग्निकी कृपासे उसे वाणी मिली है, जिस कालीकी कृपासे उसका जीवन है, जिस यमके अनुग्रहसे अबाधित जीवन व्यतीत कर रहा है, उन्हीं देवताओंकी निन्दा करनेवाले, और जिस ज्ञानसूर्यसे उसे ज्ञानप्रकाश मिल रहा है, उसकी भी निन्दा करनेवालेको सिवा रौरव नरकके और स्थान कहाँ है ?

ते रौरव नरक परहिं—यहाँ रौरव शब्द उपलक्षण है, रौरव,

महारौरव, कालसूत्र, अन्धतामिस्र तथा अवीचि सबका बोधक है। अवीचि अन्तिम नरक झूठोंके लिये है, वहाँतक उमे जाना ही है, अतः रौरवसे आरम्भ करके अवीचिमें स्थिर होता है, वहाँसे निकलनेकी अवधि ग्रन्थकार नहीं देते।

होहिं उल्लूक संत निंदारत ।

मोह निसा प्रिय ज्ञान भानुगत ॥५६॥

अर्थ—संतकी निन्दामें लगे हुए उल्लू (घूक) होते हैं, उन्हें ज्ञानभानुके अस्त होनेपर जो मोहनिशा होती है, वही प्यारी है।

संत निंदारत—जो इतने बड़े उपकारी हैं, जिनके रामचरिता-मृतकी वर्षा करनेसे जगत् प्लावित हो रहा है, जिनके सद्गुणोंसे ससारमें मङ्गल है, उनकी निन्दामें जो खल लगे हुए है वे सतनिन्दारत हैं। भाव यह कि सतोंका यश किसीके रोके नहीं सकता, पर वे उसके रोकनेमें भी कुछ उठा नहीं रखते, दिनरात यत्नशील रहते हैं।

ज्ञान भानुगत—भाव यह कि ज्ञान सूर्य है, इनके रहते अविद्या-निशा आ नहीं सकती। सो यह अभागा सतोंके विरुद्ध हो गया। सतका ही ज्ञान भानु है और उन्हींके वचनप्रकाशसे हृदयकली विकसित होती है, यथा '(जासु) ज्ञान रवि भव निसि नासा। वचन किरिन मुनि कमल विकासा ॥' इसे सतोंके वचन नहीं रुचते, इसीलिये 'ज्ञान भानुगत' कहा।

मोह-निसा-प्रिय—यह अविद्यान्धकारमें ही रहना चाहता है, वही इसे प्रिय है, और सत उसके नाशक हैं, इसीसे उसे सतोंसे द्रोह है। सतोंका कुछ कर तो सकता नहीं, अतः निन्दा ही करता फिरता है, लोकमतको उनके विरुद्ध खड़ा करनेका प्रयत्न करता है।

होहिं उल्टूक-भाव यह कि जो जैसा चाहता है, वैसा ही वह हो जाता है, यथा—‘जाकर जापर सत्य सनेहू । सो तेहि मिलै न कछु सदेहू ॥’ संतनिन्दक प्रकाश नहीं चाहता, अन्धकार चाहता है, इसी-लिये उसे उल्टूकी योनि मिलती है । मानसिक जगत्में जिसे ज्ञान और अज्ञान कहते हैं, वही स्थूल जगत्में यथासख्य प्रकाश और अन्धकार है । इस भौति उल्टूयोनि-प्राप्तिको दण्ड भी कहा जाता है, पर वस्तुतः यह संतनिन्दकके चाहे हुए कर्मका वास्तविक परिणाम है । इसी भौति मनुष्ययोनि पाकर जिसने वस्तुतः बुरी वस्तु चाही वह अपने हाथ नरकमें सीढ़ी लगाकर उतर गया । यह उसके कर्मका वास्तविक परिणाम है, कोई दूसरा उसे दण्ड देने नहीं गया ।

सबकर निंदा जे जड़ करहीं ।

तेन्ह चमगादुर होइ अवतरहीं ॥

अर्थ—जो अज्ञानी सबकी निन्दा करते हैं, वे चमगीदड़ होकर नीचे गिरते हैं ।

सबकर निंदा-भाव यह कि हरि, गुरु, द्विज, सुर, श्रुति और संत इनमेंसे एक-एककी निन्दा करनेवालेकी गति पृथक्-पृथक् कहकर, अब सबकी निन्दा करनेवालेकी गति कहते हैं । सबकी निन्दा करनेवालेमें उपर्युक्त चारों प्रकारके निन्दकोंके दोष मौजूद हैं ।

जे जड़ करहीं-भाव यह कि उसे चेतनोपयोगी शरीरमात्र किसी भौति मिल गया है, पर है यह बड़ा भारी जड़, उसकी सोलहों आने प्रवृत्ति जड़ताकी ओर है, वह आत्मघाती है, यथा—

ते जड़ जीव निजातमघाती । जिनहिं न रघुपति कथा सोहाती ॥

तेन्ह अवतरहीं-उनका पतन होता है, अथवा वे मनुष्यदेहकी सीढ़ी लगाकर स्वयं अधम पक्षीयोनिमें उतरते हैं । जब किसीको निन्दा

करते देखो तब इन चौपाइयोंसे ठीक कर लें कि ऐसा निन्दक किस योनिमें उतरनेके लिये सीढ़ी लगाये है ।

चमगादुर होइ-भाव यह कि चमगादुर दहमें ही उपर्युक्त चारों निन्दकोंकी प्रवृत्ति चरितार्थ हो सकती है । चमगादुर मंढरुकी भाँति सदा व्यर्थ शब्द किया करता है, कौएकी भाँति छली, गन्नि और अविश्वासी होता है, मुखसे ही मलत्याग करता है, उलटा लटका रहता है, इस भाँति जीते ही नरक भोगता है, उल्टकी भाँति उसे अन्धकार ही प्रिय है, अतः सबकी निन्दा करनेवालेको चमगादुरकी योनि मिलती है । पापियोंके मुकुटमणि होनेसे उनके जन्मको अवतार कहा । छटे प्रश्नका उत्तर समाप्त हुआ ।

सुनहु तात अब मानस रोगा ।

जिन्हते दुख पावहिं सब लोगा ॥५७॥

अर्थ-हे तात ! अब मानस रोगोंको सुनो, जिनसे सब लोग दुःख पाते हैं ।

सुनहु तात-भाव यह कि 'मानस रोग कहहु समुझाई' इस अत्यन्त आवश्यक सातवें प्रश्नका, जिसका भवसागरसन्तरणसे सम्बन्ध है, उत्तर दे रहे हैं, इसलिये श्रोताको पुनः सावधान कर रहे हे ।

अब मानस रोगा-भाव यह कि सूक्ष्म शरीरके रोगोंको अब कहता हूँ । थोड़ेमें समझानेके लिये शारीरिक रोगोंसे उनकी तुलना करता जाऊँगा । पूर्व सवाद ज्ञानभक्तिभेदप्रकरणमें ही इन सातों प्रश्नोंके बीज हैं ।

सात्विक श्रद्धा धेनु सोहाई । जौ हरि कृपा हृदय बस आई ॥

सुननेपर यह प्रश्न चित्तमें उठा कि दुर्लभ गतिके साधनके उपयुक्त कौन शरीर है ?

तब फिर जीव विविध विधि पावै संसृति कुस ।

सुननेसे यह दूसरा प्रश्न उठा कि बड़ा दुःख कौन है । गरुड़जी पक्षियोंके राजा हैं, राजाओंका सीमापर बहुत ध्यान रहता है, अतः सातों प्रश्न सीमासम्बन्धी ही किये । 'तथा मोच्छसुख सुनु खगराई' से यह तीसरा प्रश्न उठा कि 'कौन सुख भारी है ?' 'सो विनु संत न काहू पाई' से चौथा प्रश्न उठा कि संत-असतका स्वभाव कैसा होता है ? 'परम धर्ममय पय दुहि भाई' से पाँचवाँ प्रश्न उठा कि परमधर्म क्या है ? उसीके सम्बन्धसे छठा प्रश्न उठा कि कौन अब परम कराल है, और 'व्यापहि मानस रोग न भारी' कहनेसे यह प्रश्न उठा कि मानस रोग क्या है ? यह प्रश्न श्रोताके मनमें पहले ही उठा था, पर प्रश्नके क्रमके अनुसार अब उत्तर देते हैं ।

जिन्हते दुख पावहि—भाव यह कि कोई एक शारीरिक रोग किसीको होता है पर सभी मानस रोग न्यूनाधिक मात्रामें सबको होते हैं । अतएव सब रोग मिलकर सबको दुःख देते हैं ।

सब लोगा—भाव यह है कि सबके मानसिक शरीरकी दशा बड़ी भयावह है । शूल अलग उठा हुआ है, दाद और खुजली अलग खुजा रहे हैं, ग्रहोंद्वारा उन्माद हो रहा है, क्षयीकी खॉसी अलग जोर बाँधे हुए हैं, कुष्ठसे शरीरकी घोर दुर्गति है, डमरुआ और नहरुआने अलग पैर पसार रक्खा है, पेट अलग बढ़ा चला जा रहा है । यह दशा न्यूनाधिक सभीकी है ।

मोह सकल व्याधिनकर मूला ।

तेहिते पुनि उपजै बहु सूला ॥

अर्थ—सब व्याधियोंका मूल मोह है, उसीसे अनेक प्रकारके शूल उठते हैं ।

सकल व्याधिनकर मूला—भाव यह कि व्याधियाँ तो अनेक हैं, पर मूल सबका एक है । यहाँ 'सब व्याधियोंसे तात्पर्य' शारीरिक

और मानसिक दोनों प्रकारकी व्याधियोसे है। रोगविज्ञान (१) निदान, (२) पूर्वरूप, (३) रूप, (४) उपशय और (५) सम्प्राप्तिसे होता है। यहाँपर यथासाध्य निदान, रूप और उपशय कहा जायगा, पूर्वरूप और सम्प्राप्तिका अनुमान कर लेना पड़ेगा।

मोह-भाव यह कि सम्पूर्ण मानसिक रोगोंका मूल अज्ञान है, और सम्पूर्ण शारीरिक रोगोंका मूल प्रजापराध है, सो प्रजापराध भी अज्ञानके ही अन्तर्गत है, अतः सब व्याधियोंका मूल 'मोह' ही हुआ।

पुनि तेहिते-भाव यह कि प्रजापराधसे मिथ्याहार विहारका सेवन होता है, और उससे आठ प्रकारके शूल होते हैं। इसी भाँति अज्ञानसे विषयमें प्रवृत्ति होती है, और उस प्रवृत्तिसे मानसिक शूल उत्पन्न होते हैं।

उपजै बहु सूला-भाव यह कि शारीरिक शूलोंकी तो गिनती कर ली गयी कि आठ प्रकारके होते हैं पर मानसिक शूलोंकी गिनती नहीं हो सकती।

काम वात कफ लोभ अपारा।

क्रोध पित्त नित छाती जारा ॥५८॥

अर्थ-काम वात है और अपार लोभ कफ है और क्रोध नित्य छाती जलानेवाला पित्त है।

काम वात-भाव यह कि यह स्थूल शरीर वात, पित्त और कफसे ही धृत है, परन्तु ये ही वात, पित्त, कफ जब साम्यावस्था छोड़कर कुपित हो जाते हैं, तो शरीरमें रोग उत्पन्न करते हैं, इसी भाँति यह मानसिक शरीर भी काम (राग), क्रोध (द्वेष) और लोभ (तृष्णा) से धृत है, परन्तु ये ही काम, क्रोध, लोभ जब उचित वर्तावको त्यागकर दुष्ट होते हैं, तो अनेक मानसिक रोगके कारण होते हैं। इनमें कामकी उपमा वातसे दी गयी है। पित्त पद्भु है, कफ पद्भु है, वातमात्र गतिशील है। यह जहाँ-जहाँ पित्त-कफको ले जाता है, वहीं ये बादलकी भाँति

जाकर वर्षा करने लगते हैं। इसी भाँति मानसिक शरीरमें काम है, यही क्रोध और लोभका नेता है।

कफ लोभ अपारा—कफको अपार कहा, क्योंकि इसका पार देहीको नहीं लगता, अन्तमें कफ ही प्राणवियोगका हेतु होता है, मरणासन अवस्थामें कफ घेर लेता है, और फिर उसे मनुष्य नहीं उल्लघन कर सकता। इसी भाँति मानसिक शरीरमें लोभ है, लोभका भी पार नहीं है, अनेक ब्रह्माण्डका प्रभुत्व भी मिल जाय तो भी वृत्त नहीं होता। लोभसे ही मनका पतन होता है। लोभ पापका नाप कहा गया है।

क्रोध—सुखप्राप्तिमें बाधा पड़नेसे क्रोध होता है। क्रोधको अग्नि कहा गया है। सचमुच क्रोधी आगबबूला हो उठता है, शरीर जलने लगता है, भ्रम होता है, मूर्छा होती है, बहुत बड़े-बड़े उपद्रव क्रोधमें होते हैं।

पित्त नित छाती जारा—पित्त भी अग्नि है। यह कुपित होकर कलेजेमें दाह उत्पन्न करता है, शरीर जलने लगता है, भ्रम होता है, मूर्छा होती है, ज्वरतक पित्तका वेग है तबतक छाती जलती ही रहेगी। अतः जिस भाँति स्थूल शरीरमें पित्त है, उसी भाँति मानसिक शरीरमें क्रोध है।

प्रीति करहिं जौ तीनिउ भाई ।

उपजै सन्निपात दुखदाई ॥

अर्थ—यदि तीनों भाई प्रीति करें, तो दुखदायी सन्निपात उत्पन्न होता है।

तीनिउ भाई—भाव यह कि ये तीनों वात, पित्त, कफ भाई है, उसी शरीरमें रहते हैं, पर तीनों प्रीति नहीं करते। अकेले ही रोग उत्पन्न करनेमें समर्थ हैं, या दो-दो मिलकर रोग उत्पन्न करते हैं अर्थात् वातपित्तप्रधान, कफपित्तप्रधान, वातकफप्रधान होकर रोग उत्पन्न करते हैं।

प्रीति करहि—भाव यह कि यदि आपसमें प्रीति करने की नीति प्रचलाने हो जायँ तो मनुष्य कालवश हो जाता है। इसी मूल कोई दानी, कोई क्रोधी और कोई लोभी होता है। किसीमें काम तो रतना बढ़ जाये है, किसीमें क्रोध-लोभ, किसीमें काम तेज हो जाता है। यदि काम का प्रेम तीनों बढ़ें तो मानसिक शरीरका पतन अनित्य है।

दुखदाई सन्निपात उपज—तीनों प्रीति करने की अभिव्यक्ति सन्निपात पैदा होता है। यह महा दुःखदायी है, प्राणनेत्र ही के दुःख है, किसी एक दापके न्यून करनेपर बचनरी आना पड़ती है। सन्निपातमें प्रलाप भी होता है। टीक यही गति मानसिक शरीरका भी है, यथा—

सन्निपात जल्पसि दुवांश । भणसि कालवश मठ मनुजाश ।

विषय मनोरथ दुर्गम नाना ।

ते सब सूळ नाम को जाना ॥ ५६ ॥

अर्थ—विषयके अनेक दुर्गम मनोरथ ही शूल हैं, उनके नाम कौन जान सकता है ?

नाना विषय मनोरथ—यद्यपि विषय पाँच माने गये हैं— (१) शब्द, (२) स्पर्श, (३) रूप (४) रस और (५) गन्ध, पर एक-एकके सहस्रों भेद हैं। विषय-भेदसे मनोरथके भी असंख्य भेद हो गये हैं।

दुर्गम—भाव यह कि एक विषयकी प्राप्तिसे सन्तोष नहीं होता, मनोरथ बना ही रहता है, तिसपर ऐसे ऐसे अप्राप्य विषयोंका मनोरथ उठता है, जो सर्वथा असाध्य हैं। ये मनोरथ ही शूल हैं। तृप्ति होती नहीं, चाह बढ़ती जाती है, बाधाओंकी कमी नहीं रहती।

ते सब सूळ—भाव यह कि एक भी मनोरथ सुखदायी नहीं। सबके सब दुःखदायी हैं। मनोरथ ही दुःखरूपमें परिणत हो जाते हैं।

यद्यपि वातकृत शूल, कफकृत शूल, पित्तकृत शूलके पृथक् पृथक् लक्षण हैं, पर सबका प्रभु वात ही है। इसी भाँति सूक्ष्म शरीरमें भी कामकृत मनोरथ, क्रोधकृत मनोरथ, लोभकृत मनोरथ पृथक्-पृथक् है, फिर भी सबका प्रभु काम ही है।

नाम को जाना—भाव यह कि संख्यामें इतने अधिक हैं कि न इनका पृथक् नाम कोई रख सका, और न कोई स्मरण ही कर सकता है। जब नाम ही नहीं रखे गये तो कोई कैसे जान सकता है ?

ममता दादु कंडु इरषाई ।

हरष बिषाद गरह बहुताई ॥

अर्थ—ममता दाद और ईर्षा खुजली है, हर्ष और विषाद बहुत-से ग्रह हैं।

ममता दादु—ममताको दद्रुरोग (दाद) कहा है। दद्रु-मण्डल* लाल होता है और उसमें खाज होती है। इसकी गिनती क्षुद्र कुष्ठमें है। इसके खुजानेमें बड़ा सुख मिलता है, जितना खुजाया जाय उतनी ही खुजानेकी इच्छा बढ़ती जाती है। पीछेसे बड़ा कष्ट होता है। शरीरके मलसे उत्पन्न जूँ, लीख आदिसे यह दद्रुमण्डलवाली फुनसी होती है।

ममताकी भी यही दशा है। ममता भी मनकी क्षुद्र दुष्टता है। ममताके सघर्षमें बड़ा सुख मिलता है, और बढ़ता ही जाता है पर अन्तमें बड़ा कष्ट होता है। शरीरसे उत्पन्न बाल-बच्चे तथा सम्बन्धियोंमें ममता होती है इसीलिये ममताको दद्रुरोग कहा।

कंडु इरषाई—कण्डूमें† छोटी-छोटी बहुत-सी फुनसियाँ होती हैं,

* सकण्डूरागपिटिकं

दद्रुमण्डलमुद्रतम् । (माधवनिदान)

† नामतो विंशतिविधा.

वाक्षास्तत्र मलोद्भवा ।

तिलप्रमाणमस्यानवर्णा.

केशाम्बराश्रया. ॥

उनसे साव भी होता है, खुजली होती है, दाह होता है। यह भी ध्रुव कुछ है, जूँ और लीरु इसके भी कारण है। दाद और खुजलीमें भेद यह है कि खुजलीमें छोटी फुनसियाँ बहुत होती हैं। पर उनका कोई मण्डल नहीं होता, दादमें मण्डल होता है। खुजलीमें दाह होता है, दादमें नहीं होता *।

दूसरेके उत्कर्षको न सहना ही ईर्ष्या है। ईर्ष्याके विषयोंकी कर्मा नहीं इसीसे छोटी-छोटी फुनसियोंकी भाँति मानसिक शरीरमें विकार होता है, और उन विकृत स्थलोंसे मल्ल्हाव होता है। ममतावाली वस्तुएँ अपने गोल (मण्डल) की हैं, ईर्ष्यावाली नहीं है इसलिये ईर्ष्या (कण्डु) में मण्डल नहीं होता। ईर्ष्यामें दाह होना तो न्वाभाविक ही है। इस लिये ईर्ष्याको कण्डु कहा।

हरष विषाद गरह बहुताई—इष्टप्राप्ति या इष्टप्राप्तिकी आशासे हर्ष और इष्टके वियोग तथा वियोगके भयसे विषाद होता है। हर्ष-विषाद भी मनोविकारविशेष है। हर्ष और विषादमें मनुष्य उन्मत्त हो जाता है। इसीलिये इनकी उपमा ग्रहकी बहुताईसे दी है।

वैद्यकमें देव, असुर, गन्धर्व, यक्ष, पिशाच, राक्षसादि बहुत-से ग्रह कहे हैं†, जो उन्माद उत्पन्न करते हैं, किसी ग्रहमें मनुष्य हर्षित होता है और किसीमें विषादयुक्त होता है, पर है उन्माद ही। जिस भाँति उन्मादमें मनुष्य उत्तम, मध्यम, निकृष्ट चेष्टाएँ प्रहोकी प्रकृतिके अनुसार

बहुपादाश्च सूक्ष्माश्च यूका लिङ्गाश्च नामत ।

द्विधा ते कोठपिडिका कण्डूगण्डान् प्रकुर्वते ॥ (माधवनिदान)

* सूक्ष्मा बहय पीडका स्त्रावत्य चामेत्युक्ता कण्डुमत्य. मद्राहा. ।

(माधवनिदान)

† देवग्रहा षौर्णमास्यामसुरा. सन्ध्ययोरपि ।

गन्धर्वा. प्रायशोऽष्टन्यां यक्षाश्च प्रतिपद्यथ ॥ इत्यादि

(माधवनिदान)

करता है, पर वे सब चेष्टाएँ उन्मत्तचेष्टा ही है। इसी भाँति उत्तम, मध्यम, अधम इष्टानुसार हर्ष-विषादकी अनेक चेष्टाएँ होती हैं, पर वे सब चेष्टाएँ उन्मत्तचेष्टाकी भाँति परिणाममें दुःख देनेवाली हैं। इसी-लिये हर्ष-विषादको ग्रहकी बहुतायत कहा।

परसुख देखि जरनि सोइ छई ।

कुष्ट दुष्टता मन कुटिलई ॥६०॥

अर्थ—पराये सुखको देखकर जो जलन होती है, उसे क्षयी रोग (समझिये) और दुष्टता तथा मनकी कुटिलता कुष्ट रोग है।

परसुख देखि जरनि—भाव यह कि जिससे पराया सुख देखा न जाय, देखते ही जिसे जलन पैदा हो, उसे समझिये कि वड़े दुःखमें फँस गया, क्योंकि यह तो संसार है, किसीको सुख किसीको दुःख बना ही रहता है, और वह सुख देखकर जञ्ज करता है, इसलिये ऐसा कोई समय ही नहीं हो सकता जब कि उसे जलन न रहे। इस जलनसे उसके सदगुणोंकी दिन-रात हानि होनी आरम्भ हो जाती है और अन्तमें सभी सदगुणोंसे रहित हो जानेपर उसका घोर पतन हो जाता है।

सोइ छई—ऐसे जलनेवालेको समझ लीजिये कि राजयक्ष्मा (क्षयी) की बीमारी हो गयी, उसे सदा ज्वर बना रहता है, अनेक उपद्रव उठ खड़े होते हैं, और अन्तमें प्राण लेकर ही छोड़ती है। इसीलिये पर-सुख देखि जरनिको क्षयी कहा। क्षयी छः प्रकारकी होती है। गन्धु भी छः ही माने गये हैं इसलिये क्षयीका छः प्रकार होना युक्तियुक्त है।

कुष्ट—यह रोग सब रोगोंसे विशेष घृणित है। इससे शरीर ही बिगड़ जाता है। कुष्टीको कोई पास नहीं बैठने देता, उसके शरीरसे दुर्गन्ध आती है।

दुष्टता मन कुटिलई—मनका दोषयुक्त होकर सरलताका त्याग करना, अर्थात् मनमें दूसरी बात और वाणी तथा कर्मसे दूसरी बात प्रकाशित करना कुटिलता है। भाव यह कि कुटिलता ही कुष्ठ है। कुटिलका दुर्नाम हो जाता है, कोई उसके साथ व्यवहार नहीं चाहता, उसका पतन बड़े दुःख और दुर्नामके साथ होता है। इसलिये कुटिलताको कुष्ठ रोग कहा। कुष्ठीका ससर्ग करनेसे दूसरोंको भी यह बीमारी हो जाती है।

अहंकार अति दुखद डमरुआ ।

दंभ कपट मद मान नहरुआ ॥

अर्थ—अति दुःख देनेवाला अहंकार डमरुआ रोग है (और) दंभ, कपट, मद और मान नहरुआ है।

अहंकार अति दुखद—भाव यह कि अहंकारसे बड़ा दुःख होता है। उसका रूप वेदगा हो जाता है। उसकी शकल देखनेसे लोगोंको चिढ़ होती है। रोग बढ़ जानेसे प्रत्येक व्यवहारमें उसे बड़े-बड़े कष्ट होते हैं।

डमरुआ—प० भगवतीप्रसादमिश्रजी भद्रेनी काशीनिवासी एक अनुभवी वृद्ध वैद्य हैं। उनका मत है कि डमरुआ गलगण्ड रोग है। 'निवद्रश्चययुर्यस्य मुष्कवल्लम्बते गले' यह गलगण्डका लक्षण है। बंधा हुआ शोथ जो गलेमें मुष्ककी भाँति लटकता है, उसे गलगण्ड कहते हैं। मुष्कका सादृश्य डमरुसे है, उसकी भाँति होनेसे इस रोगको डमरुआ कहे जानेकी बहुत सम्भावना है। लक्षण भी मिलता है। गलगण्डके रोगीको सूई चुमानेकी भाँति पीड़ा होती है, उसका रूप अभिमानी-सा हो जाता है, उसको देखनेसे लोगोंको चिढ़-सी मालूम होती है। रोग बढ़ जानेसे श्वास लेनेमें पीड़ा होती है। इसलिये अहंकारको 'डमरुआ' कहा।

दंभ कपट मद मान-ढकोसला, छल, गरमी, ऐंठ ये सब परस्पर सम्बद्ध होकर एक सूत्रमे परिणत हो जाते हैं। रोगीकी प्रगतिसे इनका प्रकाश हो जाता है। ये बढ़ते ही जाते हैं, बड़े यत्नसे इनकी रक्षा करनी पड़ती है, यदि भङ्ग हुआ तो बड़ा भारी दुःख होता है।

नहरुआ—यह रोग राजपूतानेकी ओर होता है। इसे स्नायुज कहते हैं। दोष कुपित होकर शोथपूर्वक पैरमें घाव करते हैं। उस घावमेंसे अनेक कीट एकत्रित होकर सूत्राकारमे बाहर निकलते हैं और बढ़ते जाते हैं, बड़े यत्नसे उस सूत्रकी रक्षा की जाती है। यदि किसी प्रकार टूट जाय तो बड़ा अनर्थ करता है। इसीलिये 'दंभ कपट मद मान नहरुआ' कहा।

तृस्ना उदरवृद्धि अति भारी।

त्रिविध ईषणा तरुन तिजारी ॥६१॥

अर्थ—अति भारी उदरवृद्धि ही तृष्णा है, और तीनों एषणाएँ तिजारी हैं।

तृस्ना—विषय-प्राप्तिकी प्यासको तृष्णा कहते हैं। यह प्यास मिटती नहीं, दिनपर दिन बढ़ती जाती है। शरीर घटता जाता है, बल क्षीण हुआ जाता है, पर तृष्णाकी वृद्धि नहीं रुकती। इसी भौंति जिसको उदररोग हो जाता है, उसका शरीर घटने लगता है, बल क्षीण होने लगता है, पर उदर बढ़ता ही जाता है। उदरकी अति वृद्धि हो जानेपर इतिश्री होती है।

त्रिविध ईषणा—भाव यह कि एषणा तीन हैं, यथा—

सुत वित लोक ईषणा तीनी। किनकर मति इन्ह कृत न मलीनी ॥

तरुन तिजारी—भाव यह कि शुरू-शुरूमे जब तिजारी आती है तो बड़े वेगसे बढ़ा जाड़ा देकर आती है, पीछे उसका वेग क्रमशः कम होने लगता है। इसलिये तरुण तिजारी कहा। तिजारी जल्दी छूटती

नहीं, एक दिन अन्तर देकर आती है। इसके तीन भेद शास्त्रकारोंने माने हैं। इसी भाँति सूक्ष्म शरीरमें एषणा बड़े वेगसे आती है, और बड़ी जड़ता उत्पन्न करती है। इसका छूटना महा कठिन है। बीच-बीचमें शान्त भी हो जाती है, पर फिर आ जाती है। सुत, वित और लोकभेदसे इसके भी तीन प्रकार है।

जुग विधि ज्वर मत्सर अविवेका ।

कहँ लागि कहौं कुरोग अनेका ॥६२॥

अर्थ—मत्सर और अविवेक दोनों प्रकारके ज्वर हैं, कहाँतक कहँ अनेक कुरोग हैं।

जुग विधि ज्वर*—भाव यह कि ज्वरके दो भेद हैं—(१) माहेश्वर और (२) वैष्णवा । इन दोनोंके अवान्तरभेद बहुत हैं, यथा—माहेश्वर ज्वरके आठ भेद हैं—(१) वातज्वर, (२) पित्तज्वर, (३) कफज्वर, (४) यातपित्तज्वर, (५) वातकफज्वर, (६) पित्तकफज्वर, (७) सन्निपात और (८) आगन्तुज ।

वैष्णव ज्वरके पाँच भेद है—(१) सतत, (२) सतत, (३) अन्येद्यु, (४) तृतीयक और (५) चतुर्थक । इन भेदोंके भी उपभेद हैं। वैष्णव ज्वरको विषम ज्वर कहते हैं। पहिले माहेश्वर ज्वर रुद्रकोपसे उत्पन्न हुआ। फिर उससे भी बली पीछेसे वैष्णव ज्वर श्रीकृष्णसे उत्पन्न हुआ। यह ज्वर घातुगत होता है।

मत्सर अविवेका—भाव यह कि जिस भाँति स्थूल शरीरमें ज्वर और विषम ज्वर होता है, उसी भाँति सूक्ष्म शरीरमें अविवेक और

* देहेन्द्रियमनस्तापी सर्वरोगाग्रजो बली ।

ज्वरः प्रधान रोगाणामुक्तो भगवता पुरा ॥

† दोषोत्थोऽहितसम्भृतो ज्वरोत्सृष्टस्य वा पुन ।

धातुमन्यतम प्राप्य करोति विषमज्वरम् ॥

मात्सर्य* है। जिस भौंति ज्वर देहेन्द्रियमनस्तापी सर्वरोगाग्रज और बली है, उसी भौंति अविवेकसे भी देहेन्द्रिय-मनको ताप पहुँचता है, यथा—पर मात्सर्य स्वभावगत होकर सतत ताप पहुँचाया करता है, इसीसे इसकी उपमा विषम ज्वरसे दी गयी। इसी भौंति यदि विचार किया जाय तो सम्पूर्ण भेदोपभेद, अवान्तरभेदोंके साथ जिस भौंति शारीरिक ज्वरका विस्तार वैद्यकशास्त्रमे है वैसे ही विस्तारके साथ मानसिक ज्वरके भेद कहे जा सकते हैं।

कहँ लागि कहौं—भाव यह कि समझनेके लिये इतना बहुत है। निदान सब रोगोंका एक ही है, और उपशय भी मुझे एक ही कहना है, दिग्दर्शनके लिये ग्यारह रोगोंका परिचय भी दे दिया। अब इस विषयको तूल देना व्यर्थ है।

कुरोग अनेका—भाव यह कि कुरोग तो मैंने कहा नहीं, क्योंकि उन्हें आगे चलकर कहना है, केवल कुरोग कहना था, वे भी बहुत हैं। जिसकी दवा न हो वही कुरोग है, यथा—

एहि कुरोगकर औपध नाहीं।

दो०—एक व्याधिबस नर मरहिं ए असाधि बहु व्याधि।

पीडहिं संतत जीव कहँ सो किमि लहै समाधि ॥

अर्थ—एक व्याधिके वशमें पड़ जानेसे आदमी मर जाता है, ये तो असाध्य व्याधियाँ हैं, और अनेक हैं। ये सदा जीवोंको पीड़ा दिया करती हैं फिर जीव समाधिको कैसे प्राप्त हो?

एक व्याधिबस—भाव यह कि व्याधिकी तीन दशाएँ होती हैं—सुसाध्य, कष्टसाध्य और असाध्य। सो मनुष्य तभीतक जीता है, जबतक व्याधिके वशमें नहीं आ गया। व्याधिके वशमें आ जानेपर फिर नहीं

* सब प्राणियोंमें असहिष्णुताको मात्सर्य कहते हैं।

† परोत्कर्षासहिष्णुता।

बचता, इसलिये सुसाध्य व्याधिको भी छोटी न माननेके लिये आदेश है, यथा—

रिपु रज पावक पाप प्रभु अहि गनिअ न छोट करि ।

इसी भाँति एक भी मानस व्याधि उपेक्षणीय नहीं है ।

नर मरहिँ—भाव यह कि एक शारीरिक रोगके वशमें पड़ जानेसे रोगी जिस भाँति मर जाता है, उसी भाँति एक मानसिक रोग भी प्रमादके लिये यथेष्ट है, क्योंकि सच्ची मृत्यु तो प्रमाद है ।

ए असाधि बहु ब्याधि—भाव यह कि सन्निपात, शूल, उदर, क्षयादि उत्पत्तिसे ही असाध्य हैं और स्थूल शरीरमें तो इन सबका साथ ही समागम दुर्घट है, पर मानसिक शरीरमें ये सब एक साथ ही होते हैं ।

संतत पीडहिं जीव कहँ—जीवोंको सदा पीड़ा दिया करते हैं, अर्थात् उदारावस्थामें सदा बने रहते हैं । कहना नहीं होगा कि भिन्न-भिन्न रोगोंकी पीडाओंमें भी विचित्रता है ।

सो किमि लहै समाधि—समाधि निर्विकार चित्तसे ही साध्य है । समाधि ही मनकी स्वस्थता है । जो मन सतत अनेक प्रकारकी पीडाओंसे विकल है, उसे स्वस्थता कहाँ ?

दो०—नेम धर्म आचार तप ज्ञान यज्ञ जप दान ।

भेषज पुनि कोटिन नहीं रोग जाहिं हरिजान ॥

अर्थ—नियम, धर्म, आचार, तप, ज्ञान, यज्ञ, जप, दान (इत्यादि) करोड़ों दवाएँ हैं, पर हे हरियान ! रोग नहीं जाते ।

नेम धर्म आचार तप—ज्ञान, यज्ञ, जप, दान, शौच, सन्तोष, तप, स्वाध्याय और ईश्वरप्रणिधानको नियम कहते हैं । श्रुति, स्मृति, सदाचारके अनुकूल वर्तावको आचार कहते हैं । स्वधर्मानुष्ठानको तप

कहते हैं। समदर्शित्वको ज्ञान कहते हैं। देवताओंके लिये द्रव्यदानको यज्ञ कहते हैं। मन्त्रके बार-बार पाठको जप कहते हैं। अपना स्वत्व हटाकर दूसरेके स्वत्वके स्थापनको दान कहते हैं। ये सब मानसिक रोगके औषध हैं। शौचसे स्वाङ्गजुगुप्सा और दूसरेसे असंसर्ग होता है। सन्तोषसे अनुत्तम सुख लाभ होता है। तपसे अशुद्धिका क्षय होता है। स्वाध्यायसे इष्ट देवताका दर्शन होता है। ईश्वरप्रेमसे समाधिकी सिद्धि होती है। धर्मसे अभ्युदय निःश्रेयस होता है। आचारसे अन्तःकरण शुद्ध होता है। ज्ञानसे मोक्ष होता है। यज्ञसे स्वर्ग मिलता है। जपसे सिद्धि होती है। दानसे दुर्गतिका नाश होता है।

भेषज पुनि कोटिन-भाव यह कि इतने ही औषध नहीं, सम्पूर्ण वेद, शास्त्र, पुराण, इतिहास, तन्त्र, दर्शन सब इन्हीं औषधोंसे भरे पड़े हैं। दुःखकी निवृत्ति और परमानन्दकी प्राप्ति सबका ध्येय है। इस ध्येयमें महा नास्तिकको भी बोलनेका कोई अवसर नहीं है।

हरिजान-भाव यह कि आप साक्षात् हरिके यान हैं, आपको स्वयं यह रोग हुआ तो औरोंकी गणना ही क्या है?

रोग नहीं जाहिं-भाव यह कि दवा करनेसे सम्भवतः दब जाते हैं। पर निर्मूल नहीं होते, फिर उभड़ आते हैं और जब रोग ही नहीं गये तब दवा कैसी? अतः वे औषध अकिञ्चित्कर हैं।

एहि विधि सकल जीव जग रोगी ।

शोक हर्ष भय प्रीति वियोगी ॥

अर्थ-इस विधिसे संसारके सब जीव रोगी हैं, (सबको) शोक, हर्ष, भय, प्रीति और वियोग है।

सकल जीव जग-भाव यह कि ये रोग केवल मनुष्योंमें ही नहीं हैं, जितने पशु-पक्षी-कीट-पतङ्ग हैं, सभी इन रोगोंसे दुखी हैं।

भेद इतना ही है कि वे रोगकी चिकित्साका यत्न भी नहीं कर सकते और मनुष्यशरीर तो इस यत्नके लिये मिला ही है ।

एहि विधि रोगी-भाव यह कि सन्निपातमें दुर्वाद भी कर रहे हैं, शूल भी हो रहा है, खाज भी उठ रही है, उन्माद भी है, शयीकी खॉसी अलग चल रही है, कुष्ठ अलग दुःख दे रहा है, नहरुआ अलग हुआ है, गलगण्डसे सिर तना जा रहा है, उदरवृद्धिसे हिलना कठिन है, ज्वरका वेग ऊपरसे है, चैन किसे कहते हैं, जानता ही नहीं ।

हर्ष सोक भय प्रीति वियोगी-भाव यह कि इस दुर्दशामें भी एकरसता नहीं, कभी हर्षसे उछल पड़ता है, कभी शोकसागरमें डूब जाता है, कभी भयभीत हो उठता है, कभी प्रेममें आ जाता है और कभी वियोगमें हाय हाय करता है, यथा—

दीनबधु सुखल्लिधु कृपाकर कारुणीक रघुराई ।
 सुनहु नाथ मन जरत त्रिविध ज्वर करत फिरत वौराई ॥
 कबहुँ जोगरत भोगनिरत सठ हठ वियोग बस होई ।
 कबहुँ मोहबस द्रोह करत बहु कबहुँ दया अति सोई ॥
 कबहुँ दीन मतिहीन रकतर कबहुँ भूप अभिमानी ।
 कबहुँ मूढ पंडित विद्वम्बरत कबहुँ धरमरत ज्ञानी ॥
 कबहुँ देख जग धनमय रिपुमय कबहुँ नारिमय भासै ।
 संसृति सन्निपात दारुन दुख विनु हरिकृपा न नासै ॥
 संजम जप तप नेम धरम घत बहु भेपज समुदाई ।
 तुलसिदास भवरोग रामपद प्रेमहीन नहि जाई ॥

(विनय०)

मानसरोग कछुक मैं गाए ।

हहिं सबके लखि बिरलेन्ह पाए ॥ ६३ ॥

अर्थ—कुछ (तो) मानसरोग मैंने गाकर कहे, (ये) हैं तो सबको (पर) बिरलोंने देख पाया है ।

कछुक मैं गाए-भाव यह कि वर्णन तो मैंने थोड़े ही रोगोंका किया, परन्तु विस्तारके साथ किया, संक्षेपमें विस्तारसे वर्णन करनेकी विद्या शायद गोस्वामीजीको ही आती थी। बहुत बड़े-बड़े-विषयोंको इन्होंने रूपकमें ऐसा बाँध दिया है कि विस्तृत वर्णनके साथ वे उन्हीं रूपकोंमें बँधे पड़े हैं। जितना ही उपमा उपमेयके गुण, क्रिया, स्वभाव और सम्बन्धका विचार करते जाइये उतना ही उस विषयका विस्तार होता चला जाता है।

मानसरोग-भाव यह कि 'सुनहु तात अब मानस रोगा' से जिस विषयका उपक्रम किया था, अब 'मानस रोग कछुक मैं गाए' कहकर उसीका उपसहार कर रहे हैं।

हहिं सबके-भाव यह कि 'जिनते दुख पावैं सब लोगा' का यह सक्षिप्त अनुवाद है। रोगके अस्तित्वका प्रमाण दुख पाना ही है, और सब लोग दुःख पा रहे हैं, इसलिये सबको हैं।

लखि विरलेन्हि पाए-भाव यह कि मानसरोगमे ही यह विशेषता है कि रोगीको यह पता भी नहीं चलता कि हम रोगसे दुखी हो रहे हैं, वह दुःखके कारणको बाहर खोजता है, यथा—

अनविचार संसार महा रमणीय भयंकर भारी।

ऐसा कोई विरला ही होगा जिसने लख पाया हो कि हमको रोग है, इसीसे दुखी हो रहे हैं।

जाने ते छीजहिं कछु पापी।

नास न 'पावहिं' जन परितापी ॥

अर्थ-जान जानेसे (ये) पापी कुछ छीजते हैं, पर (ये) जन परितापी नाशको नहीं प्राप्त होते।

जन परितापी पापी-भाव यह कि जिनका हिसापर अतिप्रेम है, जो जन परितापी हैं, वे ही पापी हैं, यथा—

हिंसापर अति प्रीति तिनके पापहिं कवन मिति ॥

काम, क्रोधादिकी हिंसापर अत्यन्त प्रीति है, ये सबको पीड़ित किया करते हैं, न चाहनेपर भी ज़बरदस्ती पाप करा ही देते हैं । इसीलिये इन्हें खल भी कहा है ।

जाने ते कछु छीजहिं—भाव यह कि ये मित्रके रूपमें आकर सद्गुणोंका हरण करते हैं । इन्हें लोग शत्रुरूपसे नहीं जानते, इसीसे इन्हे चोर भी कहा है, यथा—‘मत्सर मान मोह मद चोरा’ सो इनके स्वरूपकी पहचान हो जानेपर चोरी कम हो जाती है । ये अद्भुत रोगरूप हैं, जो दवासे तत्कालके लिये दबमान जाते हैं, पर जाते नहीं, और पहचाने जानेपर दुर्बल हो जाते हैं । जब मनुष्य जान लेता है कि काम, क्रोधादि व्याधि हैं, तब काम, क्रोधादिके बलात् आ जानेपर भी उनपर अहितकर भावना होनेसे उनका वेग क्षीण हो जाता है, तनु अवस्थाको प्राप्त होते हैं ।

नास न पावहिं—भाव यह कि अस्मिता (अभिमान), राग (काम), द्वेष (क्रोध), अभिनिवेशकी चार अवस्थाएँ होती हैं— (१) प्रसुप्त, (२) तनु, (३) विच्छिन्न और (४) उदार । जब चेतमें ये शक्तिमात्रसे रहते हैं अर्थात् बीजभावसे अवस्थान करते हैं तब प्रसुप्त कहलाते हैं, यथा—‘मनहु बीररस सोवत जागा ।’ प्रतिपक्ष भावनाके मारे हुए तनु अवस्थाको प्राप्त होते हैं, यथा—

बालि परमहित जासु प्रसादा । मिलेउ राम तुम समन विपादा ॥

गायब हो-होकर फिर-फिर प्रकट होनेको विच्छिन्न अवस्था कहते हैं, यथा—

राम यचनु सुनि कछुक जुढाने । कहि कछु लखन बहुरि मुसुकाने ॥

विषयमें लब्धवृत्तिकको उदार कहते हैं, यथा—

परम क्रोध भीजहिं सब हाथा ।

सो ये नेम, धर्म, आचार, तपसे विच्छिन्न हो जाते हैं, पहचाने जानेसे तनु हो जाते हैं, योगावस्थामें प्रसुप्त हो जाते हैं, पर प्रक्षीण नहीं

होते । यह पॉचवीं अवस्था है । जब वीज जल जाय और विषयवारि पानेपर भी अङ्कुरित न हो, तब उनको प्रक्षीण कहते हैं ।

विषय कुपथ्य पाय अंकुरे ।

मुनिहु हृदय का नर बापुरे ॥६४॥

अर्थ—मुनिके हृदयमें भी (ये) विषय कुपथ्य पाकर अंकुरित हो उठे, मनुष्य वेचारे क्या हैं ?

मुनिहु हृदय—भाव यह कि मुनि ज्ञाननिधान हैं । उनकी ज्ञानाग्निसे क्लेश दग्धवीज-से हो गये हैं, और मुनिका हृदय भी विषयरससे रूखा होनेके कारण ऊसर-सा है, यथा—

ब्रह्मचर्यव्रतरत मतिधीरा । तुमहि कि करै मनोभव पीरा ॥

विषय कुपथ्य—भाव यह कि जिस भाँति कुपथ्यसेवनसे व्याधि उत्पन्न होती है और कुपथ्यसे ही बढ़ती है, उसी भाँति मानसरोगके लिये विषय ही कुपथ्य है, इसीसे मानसरोग बढ़ते हैं ।

पाय अंकुरे—भाव यह कि जो ज्ञाननिधान मुनि हैं, उनके लिये समझा गया था कि क्लेश प्रक्षीण हो गये हैं । पर इस बातके उदाहरण सौ-पचास नहीं, बल्कि अनेक हैं कि जहाँ प्रक्षीण समझे गये थे वहाँ भी वे प्रसुप्तमात्र थे । विषयकुपथ्यको पाते ही वे अङ्कुरित हो उठे । अब उन्हें प्रक्षीण कैसे समझें ? यथा—

देखि रूप मुनि बिरति बिसारी । बढी बार लगी रहे निहारी ॥

राम कृपा नासहिं सब रोगा ।

जौ इहि भाँति बनै संजोगा ॥

अर्थ—यदि इस भाँति संयोग जुट जाय (तो) रामकृपासे सब रोग नष्ट हो जाते हैं ।

जौ वनै-भाव यह कि तब सिद्धि निश्चित है, ज्ञानमार्गकी भौति सयोग बन जानेपर भी सिद्धि अनिश्चित नहीं है, यथा—

अस संजोग ईस जौ करई । तबहु कदाचित सो निरुवरई ॥

क्योंकि ज्ञानमार्गमें विषय बाधक हैं, कामक्रोधादि केवल प्रसुप्त रहते हैं, विषय पाते ही जाग उठते हैं, यथा—

जाग्यौ मनोभव सुष्टु मन ।

इहि भौति संजोगा-भाव यह कि रोगनिवृत्तिके साधन—(१) वैद्य, (२) अधिकारी रोगी, (३) सयम, (४) औषध और (५) अनुपान—यदि इकट्ठे हो जायँ । पहले सदैद्य नहीं मिलते, मिले तो रोगी मनस्वी मिला । दोनो ठीक होनेपर सयमका ठिकाना न हो सका । सयम भी किया तो पहाड़से सजीवनी मूलि कौन लाये ? सब ठीक हुआ तो अनुपान न जुटा । और किसी एकके भङ्ग होनेसे सिद्धि अनिश्चित हो जाती है, परन्तु यदि बन जाय तो सब रोग नष्ट हो जायँ ।

रामकृपा-भाव यह कि रामकृपा होनेपर भी तीन कृपाकी और आवश्यकता है—(१) गुरुकृपा, सो यहाँ सदैद्य सद्गुरु है, (२) शास्त्रकृपा—वेद-पुराण पावन पर्वत हैं, इन्हींमे सञ्जीवन मूरि मिलती है, सो शास्त्रकृपासे सजीवन मूरिकी प्राप्ति होती है यहाँ वही औषध है, और (३) आत्मकृपा—इसके बिना कुछ हो ही नहीं सकता । वैद्यके वचनपर विश्वास, सयम और अनुपान तो आत्मकृपापर ही निर्भर है । यह सब होनेपर रामकृपाकी पात्रता आती है । नहीं तो रामकृपामें तो घाटा नहीं है । रामकृपासे ही नरदेह मिली है, और रामकृपाकी अनुकूल वायु बराबर चल रही है, आत्मकृपा बिना उससे कोई लाभ उठानेवाला नहीं है ।

नासहिं सब रोगा-भाव यह कि सूर्यनारायणकी कृपा बराबर होती चली जाती है, पर रूईका गट्टा न जला । सूर्यकान्तमणि और जलानेवाला दोनों इकट्ठे हो जायँ तो गट्टा जला जलाया ही है । दसी

भाँति सूर्यनारायणकी भाँति रामकृपा बराबर होती चली जाती है, कोई आत्मकृपावाला सूर्यकान्तमणि लेकर अक्स डालकर जलाने आवे तो ये क्लेश जले जलाये ही हैं ।

सब रोगोंकी जड़ मोह है । इसके नाश होनेपर सब रोग आपसे आप नष्ट हो जाते हैं । अतएव उपर्युक्त तीन कृपाओंके साथ रामकृपा होनेसे मोह नष्ट हो जाता है, क्लेश प्रक्षीण हो जाते हैं ।

सद्गुरु बैद बचन बिश्वासा ।

संजम यह न विषयकै आसा ॥६५॥

अर्थ—सद्गुरु वैद्यके वचनपर विश्वास हो और संयम यह है कि विषयकी आशा न हो ।

सद्गुरु—भाव यह कि जिसके वचनसे मोहका नाश हो वही सद्गुरु है, यथा—‘महा मोह तमपुज जासु बचन रबिकर निकर’ । अर्थात् श्रोत्रिय ब्रह्मनिष्ठ ही सद्गुरु है । केवल ब्रह्मनिष्ठ होनेसे वह अपना काम चला सकता है, गुरु होनेकी योग्यता है, फिर भी श्रोत्रिय न होनेसे वह सशयका नाश नहीं कर सकता, यथा—

बंदौं प्रथम महीसुर चरना । मोह जनित संसय सब हरना ॥

बिना गुरुके अज्ञानका नाश नहीं हो सकता, और बिना उसके नाशके भवसिन्धुको पार करना असम्भव है, यथा—

गुरु त्रिनु भवनिधि तरै कि कोई । जौ विरंचि संकर सम होई ॥

गुरु त्रिनु होइ कि ज्ञान ज्ञान कि होइ विराग त्रिनु ।

बैद—भाव यह कि जिस भाँति वैद्य रोगीके रोगको पहचानकर उसकी अवस्थाके अनुसार औषधका विधान करता है, उसी भाँति सद्गुरु शिष्यके मानसिक रोगोंका तारतम्य समझकर तदनुसार मन्त्र, ध्यानादिकी व्यवस्था करता है । वैद्यके यदि निदानमें चूक हुई तो

उपयुक्त औषध नहीं दे सकेगा । अतः सद्वैद्यकी ही चिकित्सा करनी चाहिये । यहाँ सद्गुरु ही सदैव है । सो सद्गुरुके पास जाकर प्रार्थना करे । यथा—

तब मैं कष्टों कृपानिधि तुम सर्वज्ञ सुजान ।

सगुन ब्रह्म अवराधन, मोहि कहो भगवान् ॥

वचन विश्वासा-भाव यह कि गुरुका लक्षण कहकर अधिकारी शिष्यके विषयमें कहते हैं । शिष्यको गुरुके वचनपर विश्वास होना चाहिये, क्योंकि 'कौनिहु सिद्धि न त्रिनु विसवासा' त्रिना विश्वासके कोई सिद्धि ही नहीं सकती । यदि विश्वास न हुआ तो गुरु करना ही व्यर्थ है ।

संजम यह-भाव यह कि रोगके अनुसार वैद्य सयमका विधान करते हैं । रोगी निर्बल है तो उसका स्नान रोक दिया जाता है, किसी रोगीका नियत समयके लिये भोजन रोक दिया जाता है, अनेक प्रकारसे पथ्य कराया जाता है । सो मानसिक रोगीके लिये यही सयम है कि वह विषयकी आशा न करे । क्योंकि विषय ही कुपथ्य है, उसकी आशा रखनेवाला आरोग्यताके सुखसे वञ्चित रहेगा । रोगी विषयकी आशा छोड़कर भगवान्की आशा करे, यथा—

है तुलसीके एक गुन अवगुननिधि कह लोग ।

एक भरोसो रावरो राम रीक्षिये जोग ॥

(दोहावली)

न विषयकै आसा-विषयकी आशा रखनेसे चित्तवृत्ति विषयकी ओर रहेगी, रामकी ओर नहीं हो सकेगी । अतः कोई दवा काम नहीं कर सकेगी । विषयकी आशा त्यागते ही चित्त सिमितकर भगवान्की ओर आ जावेगा । अतः विषयकी आशा त्यागना ही यहाँ सयम है । फिर तो दवा देनेकी देर है, असर होते देर नहीं लगेगी ।

रघुपति भगति सजीवनि मूरी ।

अनूपान श्रद्धा अति रूरी ॥

अर्थ—रघुपतिभक्ति ही संजीवनी बूटी है, और अति सुन्दर श्रद्धा ही अनूपान है ।

सजीवनि मूरी—भाव यह कि सजीवनि मूरि पावन पर्वतपर मिलती है, उसे सब वैद्य नहीं पहचानते, सदैव ही पहचानते हैं । यह मूरि असाध्य रोगोंका प्रशमन करनेमें समर्थ है । रोगोंके लिये अवधि है, जिसका उल्लघन कर जानेपर रोग असाध्य हो जाते हैं । सो ये मानसिक रोग न जाने कितने जन्मके हैं । ये सब-के-सब असाध्यरूपसे ही मनमें अवस्थित हैं । सिवा सजीवनि मूरिके अन्य कोई औपघ इनको दूर करनेमें समर्थ नहीं है । इस मूरिके भी सजातीय और स्वगत भेद है । किस रोगीपर किसका प्रयोग किया जायगा, इस बातका निर्णय सदैव ही करेगा और उसीके पास सब प्रकारकी सजीवनी बूटीका सग्रह होना सम्भव है ।

रघुपति भगति—भाव यह कि सगुण ब्रह्म रामकी सजीवनी भक्ति वेद-पुराणरूपी पावन पर्वतोंपर मिलती है । सदैव सद्गुरु ही जानते हैं । रामरहस्य उपनिषद्में विस्तारके साथ वर्णन है । अनेक प्रकारके मन्त्र हैं और प्रत्येक मन्त्रके ध्यान पृथक्-पृथक् कथित हैं । और भी उपनिषदों तथा पुराणोंमें मन्त्र तथा ध्यानोका वर्णन है, अनुष्ठान-विधि कथित हैं, उन्हींके पास इन सबका सग्रह है । वे ही जानते हैं कि कौन-सा मन्त्र किस प्रकृतिके पुरुषके लिये अनुकूल होगा । सिवा सजीवनि मूरि रघुपति-भक्तिके और कोई उपाय ऐसे मानसिक रोगीके हृदयमें मरी-सी पड़ी हुई भक्तिको जीवनदान करनेमें समर्थ नहीं है । काम-क्रोधादि रोगोंसे ग्रस्त मनुष्यको मन्दाग्नि होती है, उसे नवधा भक्तिकी ओर रुचि ही नहीं होती, भक्ति-चिन्तामणिकी ओर वह कब जाने लगा ? अतः पहले उसे

नीरोग करके उसकी अग्नि बढ़ानी चाहिये, जिसमे वह भोजनरूपी नवधा भक्तिका सेवन करने लगे । तब कुछ दिनोंमे साधु-सङ्गति करते-करते रामरुथाश्रवण करते-करते उसे भक्ति-चिन्तामणिकी भी प्राप्ति हो जायगी । इस समय उसे सजीवनी भक्ति राममन्त्रदीक्षाकी आवश्यकता* है, यथा—

राम मन्त्र मोहि द्विज वर दीन्हा । सुभ उपदेश विविध विधि कीन्हा ।

सो मन्त्रदीक्षा तथा शुभ उपदेश गुरुकृपा है, उन उपदेशोपर विश्वास करनेसे शास्त्रकृपा भी हो जाती है, नीरोग होनेके लिये तन मन-धनसे प्रयत्न करना ही आत्मकृपा है । मन्त्रजप करने तथा रामपर दृढ विश्वास रखनेसे रामकृपा भी हो जायगी, तब रोग नष्ट हो जायेंगे ।

अनुपान श्रद्धा अति रूरी-अति रूरी श्रद्धाका अर्थ है शुद्ध सात्त्विकी श्रद्धा । शुद्ध सात्त्विकी श्रद्धाके साथ दीक्षाग्रहण तथा अनुष्ठान ही अनुपान है । अनुपान ही औषधके प्रभावको यथेप्सित कार्य करनेमें प्रवृत्त करता है ।

एहि विधि भले ही रोग नसाहीं ।

नाहि त जतन कोटि नहिं जाहीं ॥६६॥

अर्थ-इस विधिसे सुभीतेके साथ रोग नष्ट होते हैं, नहीं तो कोटि यत्नसे भी नहीं जाते ।

एहि विधि-भाव यह कि असाध्य रोगोंसे ग्रसित मन भक्ति करनेमें सर्वथा असमर्थ है । अतः रोगोंके दूर करनेके लिये उसे सद्गुरु-द्वारा राममन्त्रकी दीक्षा लेनी चाहिये, गुरुके उपदेशपर विश्वास करके चलना चाहिये, विषयकी आशा त्याग देनी चाहिये, सात्त्विकी श्रद्धाके साथ अनुष्ठान करना चाहिये, यही विधि है ।

* वेगि विलष न काजिये, लीजिय उपदेश ।

महा मन्त्र मोह जपिये, जेहि जपत महेस ॥ (पि० प०)

भले ही रोग नसाहीं—भाव यह कि यह सुकर साधन है, इससे भलीभँति रोग नष्ट हो जाते हैं। 'भले ही' देहली दीपक न्यायसे रोगके साथ रहकर साधनसौकर्यका अर्थ देगा, और नसाहींके साथ रहकर निर्मूल नाशका अर्थ देगा। अन्य साधन दुष्कर हैं, और उनसे रोग निर्मूल भी नहीं होते।

नाहि त जतन कोटि नहिं जाहीं—भाव यह कि श्रोत्रिय ब्रह्म-निष्ठकी दी हुई दीक्षा अमोघ है। उसका प्रभाव पड़े बिना नहीं रहता मगवान् शङ्करसे दीक्षा पाकर ही काशीमें जीवकी मुक्ति होती है, यथा—

कासी मरत जन्तु अवळीकी । जासु नामबल करौं असोकी ॥

सात्त्विकी श्रद्धाके साथ दीक्षानुसार अनुष्ठान करनेसे काम-क्रोधादि नष्ट होते हैं, भक्ति जाग उठती है। भक्तिके जाग उठनेपर फिर काम-क्रोधादिसे भय नहीं रह जाता। भक्तके सामने सदा सगुण ब्रह्मकी दिव्यातिदिव्य कल्याणमयी मूर्ति रहती है, स्थूल विषय उसे नहीं जँचते। अतः विषयद्वारा काम-क्रोधका बल चल जाता है।

जानिअ तब मन बिरुज गोसाईं ।

जब उर बल बिराग अधिकाईं ॥

अर्थ—तब मनको नीरोग समझना जब हृदयमें विराग-का बल बढ़े, हे गोसाईं !

गोसाईं—भाव यह कि आप स्वामी हैं, आपके मनका नीरोग होना सेवकोंको इष्ट है। अतः मैं मनके नीरोग होनेकी पहचान आपको बतलाये देता हूँ। इसीसे आप अनर्थसे बच सकेंगे, नहीं तो मनके रोगी होनेका पता किसीको नहीं चलता।

तव मन बिरुज जानिअ—भाव यह कि जबतक रोग है तभीतक

निर्बलता है, रोगके हटनेपर बल आनेमें देर नहीं लगेगी । सो बलका बढ़ना ही रोग हटनेका असाधारण लक्षण है ।

बल विराग-भाव यह कि शरीरका बल और हृदयका बल ये दो पृथक् वस्तुएँ हैं । बड़े भारी बलवान्का हृदय निर्बल हो सकता है, और बड़े निर्बलका भी हृदय सबल हो सकता है । हृदयका बल वैराग्य है । यही परमबल है । अकेले वैराग्य मोहका नाश करनेमें समर्थ है, यथा—

प्रबल वैराग्य टारन प्रभजन तनय विषय वन दहनमिव धूमकेतू ।

(विनयपत्रिका)

उर अधिकार्य-भाव यह कि साधारण वैराग्यके बिना तो मानसिक रोगी रोगसे छूटना ही नहीं चाहेगा । वह दीक्षा लेनेके लिये क्यों प्रवृत्त होगा ? सो वह प्रारम्भिक वैराग्य स्वधर्माचरणसे होता है उसके होनेपर मनुष्यको भगवत्-धर्ममें अनुराग होता है । तब दीक्षादि प्रक्रिया चलती है । यथा—

प्रथमहिं विप्रचरन अति प्रीती । निज निज धर्म निरत श्रुतिरीती ॥

तेहिकर फल पुनि विषय विरागा । तब मम धर्म उपज अनुरागा ॥

सो स्वधर्माचरणके बिना तो न ज्ञानही हो सकता है न भक्ति ही । अतः यहाँपर 'अधिकार्य' का अर्थ यह है कि वह प्राथमिक वैराग्य जब पुष्ट हो तब समझना चाहिये कि रोग नष्ट हो रहा है । यदि दीक्षापूर्वक अनुष्ठानसे वैराग्य नहीं बढ़ा तो समझ लेना चाहिये कि अभी रोग बना है, अनुष्ठान ठीक नहीं हो रहा है ।

सुमति छुधा बाढ़ै नित नई ।

विषय आस दुर्बलता गई ॥६७॥

अर्थ—सुमतिरूपी भूख नित्य नयी बढ़ने लगी और विषयाशारूपी दुर्बलता चली गयी !

सुमति छुघा-भाव यह कि जिस भाँति भौतिक शरीरमें भूख है, उसी भाँति मानसिक शरीरमें सुमति है। यही भजनके लिये जलन पैदा करती है, और यही भजनका परिपाक करके विरागरूपी बल बढ़ाती है। सञ्जीवनी भक्ति कुमतिका नाश करके सुमति बढ़ाती है, और ज्यों-ज्यों सुमति बढ़ती है त्यों-त्यों भजनके लिये अधिक जलन पैदा होती है, और भजनका पाक होकर वैराग्य-बल बढ़ता है।

बाढ़ै नित नई-रोगीके रोगविनिर्मुक्त होनेपर भूख बढ़ी जोरसे लगती है, नित्य प्रति उसका भोजन बढ़ता चला जाता है, और जबतक उसका स्वास्थ्य ठीक नहीं हो जाता तबतक यही दशा रहती है। इसी भाँति मानसिक रोग नष्ट होनेपर भजनकी ओर मन दौड़ता है, विषयसे मन हटता चला जाता है, जबतक कि मन स्थिर होकर राम-चरणोंमें नहीं लग जाता।

विषय आस दुर्वलता-भाव यह कि 'विषयकी आशा' तो संयमके समयसे ही छोड़ रखी थी, पर वह गयी नहीं थी, उसे हटानेके लिये प्रयत्न करना पड़ता था। अब वैराग्य बल बढ़नेसे वह आप-से-आप चली गयी। मनका बल वैराग्य है, और दुर्वलता विषयकी आशा है। यही दुर्वलता सब रोगोका घर है।

बिमल ज्ञान जल जब सो नहाई ।

तब रह रामभगति उर छाई ॥

अर्थ-निर्मल ज्ञान जलसे जब वह (रोगी) नहाता है, तब रामभक्ति उसके हृदयमें छा जाती है।

बिमल ज्ञान जल-भाव यह कि संशयरहित ज्ञान ही गुरुके उपदेशका फल है, यथा—

होइ न विमल विबेक उर गुरुसन किये दुराव ।

शतपञ्च चौपाई

यह निर्मल ज्ञान संतके हृदयमें रहता है, यथा—‘सत हृदय जस निर्मल वारी ।’

जब सो नहाई-भाव यह कि जबतक भजन करते-करते मनमें प्रबल वैराग्य न हो जाय तबतक निर्मल ज्ञानका वह अधिकारी ही नहीं है । ‘वह’ से अभिप्राय यहाँ रोगी जीवसे है, यथा—

एहि विधि सकल जीव जग रोगी । सोक हर्ष भय प्रीति वियोगी ॥

रोगीके लिये नहाना अपध्य है, इसी भौंति विषयी जीवके लिये ज्ञान हानिकारक है । पहले वह कुछ अच्छा होनेपर गरम जलमें अगोछा भिगोकर शरीर पोंछ लेता था, पर अब भलीभौंति रोगविनिर्मुक्त तथा पुष्ट देखकर वेद्यने उसे रोगविनिर्मुक्त स्नान कराया, अर्थात् गुरुजीने जानोपदेश किया । जानोपदेशसे उसका मल, शोक, हर्ष, भय, प्रीति, वियोग सब मिट गया, यथा—

सोक निवारैउ सबन्हकर, निज विज्ञान प्रकास ।

ज्ञानका कथन, श्रवण, आनन्दपुलक यही नहाना है, यथा—

कहहिं सुनिहिं हर्षहिं पुलकाहीं । ते सुकृती मन मुदित नहाहीं ॥

तब रह रामभक्ति उर छाई-तब सिद्धिभक्ति हृदयमें छा जाती है । छा जानेका अर्थ है बसना, यथा—‘रहिहौ निकट सैलपर छाई ।’ अर्थात् तब रामभक्ति हृदयमें घर कर लेती है । और जब भक्ति बस गयी तब मायाकी प्रभुता नहीं चलती । जानीके हृदयमें ही भक्तिका निवास रहता है । सङ्कीर्ण हृदयमें भक्ति नहीं रहती । भक्ति होनेमें ही परमानन्द है, यथा—

सेवत साधु द्वैत भय भागै । श्रोरघुवीर-चरन लय लागै ॥

अनुराग सो निज रूप जो जगते बिलच्छन देखिये ।

संतोष, सम, सीतल, सदा दम, देहवंत न लेखिये ॥

निरमल, निरामय, एकरस, तेहि हरप सोक न व्यापई ।

त्रैलोक्य पावन सो सदा जाकी दसा ऐसी भई ॥

जो तेहि पंथ चलै मन लाई । तौ हरि काहे न होहिं सहाई ॥
 पावै सदा सुख हरि-कृपा, संसार आसा तजि रहै ।
 सपनेहुँ नहीं दुख द्वैत-दरसन, बात कोटिक को कहै ॥
 द्विज, देव, गुरु, हरि, संत विनु संसार-पार न पाइये ।
 यह जानि तुलसीदास त्रासहरन रमापति गाइये ॥

(विनय०)

सिव अज सुक सनकादिक नारद ।

जे मुनि ब्रह्म विचार बिसारद ॥ ६८ ॥

अर्थ—शिव, ब्रह्मा, शुक, सनकादि (और) नारद,
 जितने मुनि ब्रह्मविचारमें विशारद हैं ।

सिव अज्ञ-भाव यह कि वेदप्रतिपादित देवता शिव, सत्रके
 गुरु, आदि ज्ञानदाता, यथा—

तुम त्रिभुवन गुरु वेद बखाना । आन जीव पामर का जाना ॥

ब्रह्मदेव, भवसागरके रचयिता, जिनका लिखा किसीके भेटे नहीं
 मिटता, यथा—

बंदौ विधि पद रेनु भवसागर जेहि कीन्ह जहँ ।

सत सुधा ससि धेनु प्रगटे खल विष बारुनी ॥

..... जो विधि लिखा लिलार ।

देव दनुज नर नाग मुनि कोउ न भेटनिहार ॥

सुक सनकादिक-शुकदेवजी व्यासजीके गर्भजानी पुत्र थे,
 जिनके आनेपर उनके पिता व्यास, पितामह पराशर, वृद्ध प्रपितामह
 वसिष्ठ भी ज्ञानज्येष्ठ होनेके कारण उनका सम्मान करते थे । सनकादिसे
 सनक, सनन्दन, सनातन, सनत्कुमार चारों भाइयोसे अभिप्राय है ।
 शुक, सनकादि, सिद्ध, मुनि, योगी तथा जीवन्मुक्त थे, यथा—

सुक सनकादि सिद्ध मुनि जोगी । नाम प्रसाद ब्रह्मसुख भोगी ॥ -

नारद-ब्रह्मदेवके पुत्र, जिनका वचन कभी अन्यथा नहीं हो सकता था, यथा—

बहु पावक प्रगट्टै ससि माहीं । नारद वचन अन्यथा नाहीं ॥

जे मुनि ब्रह्म विचार विसारद-भाव यह कि 'शिव अज शुक सनकादिक नारद' प्रसिद्ध ब्रह्मविचारविशारद हैं । यदि इतना ही कहकर रहने दिया जाता तो सन्देह उठता कि सम्भव है, अन्य ब्रह्म-विचारविशारदोंसे इनका मत-भेद हो, अतः कहा कि ये ही नहीं जितने मुनि ब्रह्मविचारमें पण्डित हैं, वे सब । अर्थात् इस विषयमें कहीं मतभेद नहीं है ।

सबकर मत खगनायक एहा ।

करिअ राम-पद-पंकज नेहा ॥

अर्थ—हे खगनायक ! सबका यही मत है (कि) रामके चरणकमलोंमें प्रेम करना चाहिये ।

एहा सबकर मत-भाव यह कि शङ्कर, ब्रह्मदेव, शुकदेव, सनकादि, नारदादि जितने ब्रह्मविशारद मुनि हैं, उन सभीका यह मत है—

शङ्करमत—यथा—

बहुरोग बियोगन्हि लोग हए । भवदंघ्रि निरादरके फल ए ॥
एहिते तव सेवक होत सुदा । मुनि त्यागत जोग भरोस सदा ॥

ब्रह्मदेवमत—यथा—

धिग जीवन देव सरीर हरे । तव भक्ति बिना भव भूलि परे ॥

सर्वमत—यथा—

शुक सनकादि प्रहाद नारदादि कहै, रामकी भगति बड़ी बिरत निरत ॥

(विनय०)

खगनायक-सम्बोधनसे भाव यह कि आप पक्षियोंके राजा हैं, राजाओंके यहाँ सबके मतका विशेष आदर होता है ।

राम-पद-पंकज-भाव यह कि राम आनन्दसिन्धु हैं, राम सुखकी राशि हैं। उसी आनन्द-सिन्धुके बिन्दुसे शङ्कर तथा ब्रह्मदेवकी प्रभुता है, यथा—

जेहि सुख सुभासिंधु सीकरते, सिव बिरंचि प्रभुताई ।

(विनय०)

सगुण निर्गुणमें कोई भेद नहीं है, यथा—

जो गुणरहित सगुण सो कैसे । जल हिम उपल बिलग नहि जैसे ॥

एक दारुगत देखिय एकू । पावक जुग सम ब्रह्म बिबेकू ॥

नेहा करिअ-भाव यह कि उनके चरणकमलोंमें प्रेम करनेसे सब सुख तुरन्त सुलभ होते हैं। अतः उन्हींके चरणोंमें प्रेम करना चाहिये, यथा—

राम चरन अभिराम कामप्रद तीरथराज बिराजै ।

संकर हृदय भगति भूतलपर प्रेम अच्छयवट भ्राजै ॥

स्याम बरन पद् पीठ अरुन तल, कसति विसद नखश्रेणी ।

जनु रविसुता सारदा सुरसरि मिलि चली ललित त्रिवेनी ॥

अंकुस कुलिस कमल धुज सुन्दर भँवरतरंग बिलासा ।

मज्जहि सुर सज्जन मुनिजन मन मुदित मनोहर वासा ॥

बिनु बिराग जप जाग जोग व्रत बिनु तप बिनु तनु त्यागे ।

सब सुख सुलभ सध तुलसी प्रभु पद प्रयाग अनुरागे ॥

(गीतावली)

भक्तिको सुखका असाधारण कारण अन्वय मुखसे कहकर, अब उसी बातको व्यतिरेक मुखसे कहते हैं—

श्रुति पुरान सब ग्रंथ कहाहीं ।

रघुपति भगति बिना सुख नाहीं ॥ ६६ ॥

अर्थ-वेद, पुराण (और) सब ग्रन्थ कहते हैं कि रघुपति-की भक्तिके बिना सुख नहीं है ।

श्रुति पुरान सत्र ग्रंथ-भाव यह कि श्रुति स्वतः प्रमाण है, पुराण आर्षग्रन्थ होनेसे परतः प्रमाण है, और भी ग्रन्थ काव्यादि जो पाखण्डवादी नहीं हैं, वे सब सद्ग्रन्थ हैं, यथा—

जिमि पाखंड बिबादते लुप्त होहिं सद्ग्रंथ ।

सो यहाँ सत्र ग्रन्थसे सत्र सद्ग्रन्थ ही अभिप्रेत हैं ।

कहाही-भाव यह कि सब एक स्वरसे कहते हैं । पहले कह आये हैं कि सभी आत्माका मत है कि रामपदपंकजमें प्रेम करना चाहिये, और अब कह रहे हैं कि सब 'आप्तवाक्य' का भी यही अभिप्राय है कि बिना हरिभक्ति सुख नहीं ।

रघुपति भगति बिना-भाव यह कि बिना सगुण ब्रह्मकी आराधनाके अन्तःकरणकी शुद्धि नहीं होती । कर्मकाण्डसे स्थूल मलकी निवृत्ति होती है, पर सूक्ष्म मल ध्यानसे नष्ट होता है । ध्यान सगुण ब्रह्मका ही होता है; अतः बिना सगुण ब्रह्मकी उपासनाके सूक्ष्म मल नहीं जा सकता, और जबतक चित्त मलिन है, तबतक आनन्दका प्रतिविम्ब ठीक नहीं पड़ सकता, और न शान्त होकर अपनेमें स्थित हो सकता है । अतः योगानन्द नहीं मिल सकता ।

सुख१नाहीं-भाव यह कि आनन्दके पाँच भेद हैं—(१) योगानन्द, (२) आत्मानन्द, (३) अद्वैतानन्द, (४) विद्यानन्द

* यहाँ पाँच बार सुप्तका निषेध किया है, यथा—(१) सुख नाहीं, (२) जीव न लह सुख, (३) न जीव सुख पावै, (४) सुख पाव न कोई और (५) न भय तरिअ । दूसरेमें तीन दृष्टान्त, फिर तीसरेमें तीन दृष्टान्त, चारोंमें एक और पाँचवेंमें दो दृष्टान्त दिये हैं । यहाँपर वेदान्तकथित पाँचों आनन्द बिना माने अर्थ नहीं बनना ।

और (५) विप्रयानन्द । सो योगानन्द विना रघुपतिकी भक्तिके नहीं हो सकता ।

कमठ पीठ जामहिं बरु बारा ।

बन्ध्यासुत बरु काहुहिं मारा ॥

अर्थ—(चाहे) कछुएकी पीठमें बाल जमे (चाहे) वाँझका वेटा किसीको मारे ।

कमठ पीठ—भाव यह कि कछुएकी पीठमें हड्डी-ही-हड्डी होती है, उसमें बाल नहीं जम सकता । जिस जीवको कछुआ कहते हैं, उसकी पीठ देह होनेसे मिथ्या आत्मा है । जिसमें भेद हो और मालूम न पड़े (दिखायी न दे) वह मिथ्या आत्मा है । यहाँ शरीरोंमें और आत्मामे भेद है, परन्तु दिखायी नहीं पड़ता, इसलिये शरीर मिथ्या आत्मा है ।

जामहिं बरु बारा—बाल चमड़ेमेंसे निकलता है, हड्डीसे नहीं—कछुएकी पीठ हड्डी है, उसमेंसे बाल चाहे निकल पड़े, अर्थात् इस प्रकारकी अनहोनी हो जाय । भाव यह कि कछुएको यों ही बाल नहीं होता फिर पीठपर कैसे हो सकता है । इसी भौति मिथ्या आत्मासे सुख नहीं हो सकता ।

बन्ध्यासुत—भाव यह कि पुत्र गौण आत्मा है । जिसमें भेद स्पष्ट हो और गुण मिले उसे गौण-आत्मा कहते हैं । जैसे 'यह बालक सिंह है' यहाँपर बालक और सिंहका भेद स्पष्ट है, परन्तु क्रौर्य-शौर्यादि गुण मिलते हैं । इसी भौति पुत्र गौण आत्मा है । सो पुत्र होनेसे फिर स्त्री बन्ध्या नहीं कहला सकती, अतः बन्ध्याको पुत्र ही नहीं हुआ ।

बरु काहुहिं मारा—भाव यह कि जब पुत्र नहीं हुआ तो उसने मारा कैसे ? उसका मारना महा असम्भव है । इसी भौति गौणात्मासे भी सुख पाना महा असम्भव है, यथा—

सुत वनितादि जानि स्वारथरत, न करु नेह सबर्हाते ।

(विनय०)

फूलहिं नभ वरु बहुविधि फूला ।

जीव न लह सुख हरि प्रतिकूला ॥७०॥

अर्थ—(चाहे) आकाशमें अनेक प्रकारके फूल फूलें, पर जीव हरिके प्रतिकूल सुख नहीं पाता ।

नभ फूलहिं—भाव यह कि अन्न मुख्यात्मा कहते हैं, इसी लिये नमसे उपमा दी। नभ और मुख्यात्मा (साक्षी) में निर्लेपता साधारण धर्म है । विषय प्रिय है और वह (आत्मा) प्रियतम है । पुत्र, मित्र, कलत्र, घनादि प्रिय हैं, पर साक्षी आत्मा सबसे प्रिय है, उसके लिये होनेसे ये भी प्रिय होते हैं । उसमें परिणाम होना आकाशमें फूल फूलनेके समान असम्भव है ।

वरु बहुविधि फूला—भाव यह कि अन्तःसाक्षी राम ही है, यथा—‘प्रगट कीन्ह चह अन्तर साखी ।’ उसका एक परिणाम भी असम्भव है, अनेक प्रकारके परिणाम क्या होंगे ?

हरि प्रतिकूला—भाव यह कि ससारके अधिष्ठानको हरि कहते हैं, यथा—‘एहि विधि जग हरि आश्रित रहई ।’ उसके प्रतिकूल होनेका तात्पर्य यह है कि उसकी ओर मन न लगाकर दूसरी ओर लगाना अर्थात् बहिर्मुख होना ।

जीव न लह सुख—भाव यह कि तीनों आत्मा जीवके रूप हैं— (१) मिथ्यात्मा, (२) गौणात्मा और (३) मुख्यात्मा । मिथ्यात्मा कभी सुखद नहीं होता और न गौणात्मा सुख दे सकता है; सो ये भी चाहे सुखद हो जायँ, पर हरिके विमुख होनेसे जीवको सुख नहीं होता । क्योंकि बहिर्मुखको तो मुख्यात्मासे भेंट ही नहीं होती, उसे सुख हो तो

कहाँसे हो ! इससे यह कहा कि भक्तिविहीनको आत्मानन्द भी नहीं मिलता ।

तृषा जाइ बरु मृगजलपाना ।

बरु जामहि सससीस बिषाना ॥

अर्थ—(चाहे) मृगजलपानसे तृषा (प्यास) चली जाय (और चाहे) खरगोशके सिरमें सींग जम जाय ।

मृगजल—भाव यह कि मरुभूमिमें जब दुपहरिया चमकती है, तो वहाँ तरंग-प्रवाहके सहित नदीका भान होता है । जहाँ तीन कालमें जल नहीं, वहाँ पानी-ही-पानी नजर आता है । प्यासे मृग तो जल पीनेके लिये उधर दौड़ते हैं, और आशापाशमें बंधे हुए थकावट और प्याससे मर जाते हैं । इसीलिये इस मरुमरीचिकाको मृगजल कहते हैं । मायाकी उपमा इसी मृगजलसे दी जाती है । मायामें भी इसी भाँति आनन्दकी मिथ्या प्रतीति होती है, वस्तुतः इसमें आनन्द नहीं, यह दुःखरूपा है, आनन्दाभिलाषी इसीमें आनन्दप्राप्तिका प्रयत्न करते-करते दुःख पा-पाकर मर जाते हैं, कभी सुख नहीं मिलता । इस दृष्टान्तसे मायाको दुःखरूपा, मिथ्या और जड कहा । मरुमरीचिकामें जलकी भाँति ब्रह्ममें मायाके भ्रमको विवर्त्तवाद कहते हैं, यथा—

तहँ भगन मज्जसि पान करि त्रयकाल जल नाहीं जहाँ ।

निज सहज अनुभव रूप खल तू भूलि घौं आयो कहाँ ॥

पाना तृषा जाइ—भाव यह कि मिथ्या जलके पानसे प्यास नहीं जाती । एक तो मरुमरीचिकामें जल नहीं, फिर पीना बन नहीं सकता, और उसपर उससे तृप्ति कहना महा असम्भवको सम्भव मानना है ।

सससीस बिषाना—भाव यह कि बड़े बड़े पाँच नखवालोंको तो सींग होती ही नहीं, खरगोशको कहाँसे होने लगी ? खरगोशको न सींग है और न होगी और न प्रतीत होती है, अतः खरगोशको सींग

होना मिथ्या ही नहीं, बल्कि असत् है। यही अजातवाद है। ब्रह्मलीन विज्ञानीके लिये जगत् तीन कालमें शशविषाणकी भँति हुआ ही नहीं और न प्रतीत होता है।

चरु जामहि-भाव यह कि जिसमें जो वस्तु स्वभावसे प्राप्त नहीं है उसमें वह वस्तु नहीं होती। अतः खरगोशको सींग होना नितान्त असम्भव है। इससे मायाको असत् कहकर अजातवाद कहा।

अंधकार बरु रविहि नसावै।

रामबिमुख न जीव सुख पावै ॥७१॥

अर्थ-(चाहे) अन्धकार सूर्यका नाश कर दे, पर रामके विमुख होकर जीव सुख नहीं पाता।

अन्धकारः रविहि-भाव यह कि अन्धकार कोई वस्तु नहीं है, प्रकाशाभावको ही अन्धकार कहते हैं। इसी भँति अज्ञान कोई वस्तु नहीं है, ज्ञानाभावको ही अज्ञान कहते हैं। पर व्यवहारमें अन्धकार भी भाव पदार्थ है, वास्तव है। परन्तु यह बात निर्विवाद है कि प्रकाश आनेपर अन्धकारका ऐसा नाश होता है कि कहीं उसका लेश भी नहीं रह जाता। अन्धकारका नाश करनेमें दीप और चन्द्र भी समर्थ हैं, पर इन्हें ऐसा करनेमें आयास होता है। सूर्यको अन्धकारका नाश करनेमें आयास नहीं होता; यथा—'उदय भानु त्रिनु श्रम तमनाशा।' जहाँ सूर्य है वहाँ रात्रिका लवलेश भी नहीं है, अन्धकार कभी सूर्यके सामने जानेमें भी समर्थ नहीं है।

चरु नसावै-भाव यह कि नियम यह है कि सूर्य अन्धकारका नाश अनायास करते हैं। सो अन्धकारका सूर्यको नष्ट करना असम्भवसे भी असम्भव है।

* लोकदृष्टिसे माया वास्तवी है, शास्त्रदृष्टिसे असत् है, और युक्तिसे मिथ्या अनिर्वचनीया) है। चाहे जिस दृष्टिसे मायाकी उपासना करे, सुख नहीं मिल सकता।

राम विमुख जीव—भाव यह कि राम सच्चिदानन्द सूर्य हैं, और मोह (अविद्या) अन्धकार है। अतः रामके विमुख होकर जीव असत्, अचित् और निरानन्द मायामें जा पड़ेगा। जो मिथ्या है, असत् है, उसकी गिनती नहीं, गिनती सच्ची वस्तुओंकी होती है। अतः राम अद्वैत हैं, यथा—

अमल अनवद्य अद्वैत निर्गुन सगुन ब्रह्म सुमिरामि नरभूप रूपं ।

अतः रामसे विमुख जीव द्वैतरूपी दुःखमें आ पड़ता है, यथा—

द्वैतरूप तमकूप परौ नहि अस कछु जतन विचारो ।

न सुख पावै—भाव यह कि मृगजठ, गशशृङ्ग तथा मोहान्धकारमें पड़े हुए जीवको सुख मिलना महा असम्भव है। तिसपर भी यदि वह रामके विमुख हुआ तब तो कभी भी सुखकी आशा नहीं की जा सकती। उसे अद्वैतानन्द कभी नहीं मिल सकता।

हिमेंते अनल प्रकट बरु होई ।

बिमुख राम सुख पाव न कोई ॥७२॥

अर्थ—(चाहे) पालासे अग्नि प्रकट हो (पर) रामविमुख कोई सुख नहीं पाता।

हिमि ते अनल—भाव यह कि पालाका स्वभाव ठण्डा है, और अग्निका स्वभाव गरम है। अग्निका स्वभाव पालेसे विलक्षण है। अतः पाला अग्निके समीप नहीं जाता, यथा—

तात अनलकर सहज सुभाऊ । हिमि तेहि निकट जाइ नहि काऊ ।

अनलसे जलकी उत्पत्ति हुई है, और जलकी जड़ी-भूतावस्था ही हिम है। सो हिमसे अग्नि नहीं प्रकट हो सकती।

प्रकट बरु होई—भाव यह कि चाहे ऐसी असम्भव घटना भी घट जाय। हिमका स्वभाव जड़ है, यथा 'जड़ता जाइ विषम उर

लागा ।' अतः यहाँ जड़ मायाकी उपमा हिमसे दी है । इससे विलक्षण स्वभाववाली अग्निकी उपमा चेतनसे दी गयी है । चेतन सुखरूप है, माया दुःखरूपा है । सो दुःखरूपा मायासे चाहे सुख मिल जाय ।

परमात्मा और आत्माके बीचमें पडकर मायाने ही दोनोको अलग कर रक्खा है, अर्थात् शरीर त्रितयात्मक होकर इसने आत्माको जीव, और नामरूपात्मिका होकर निर्गुणको सगुण बना रक्खा है, यथा— ब्रह्म जीव त्रिच माया जैसी । सो योगसे माया और आत्माका विवेक हो जानेसे द्वैतभय भाग जाता है, और दुःखाभाव, कामाप्ति, कृतकृत्यता तथा कृतार्थता होती है, यही विद्यानन्द है । सो मायासे विद्यानन्द-सुखका उत्पन्न होना असम्भव है ।

विमुख राम-भाव यह कि रामके सम्मुख होनेपर (योगसे) ही विद्यानन्दकी आशा हो सकती है । जो रामसे भी विमुख हो गया, उसके किये तो योग होगा ही नहीं, वह माया-ब्रह्मका विवेक ही नहीं कर सकता ।

सुख पाव न कोई-भाव यह कि उसका विद्यानन्द सुख पाना और भी अधिक असम्भव है । 'कोई' कहनेका भाव यह कि उसे योगानन्द, आत्मानन्द, अद्वैतानन्द, अथवा विद्यानन्दमेंसे कोई भी नहीं मिलता । अथवा 'सुख' का विशेषण न मानकर 'पाव' का कर्त्ता माना जाय तो यह अर्थ होगा कि चाहे कोई कैसा ही समर्थ हो, कैसा ही साधक हो, वह सुख नहीं पा सकता ।

दो०—बारि मथे घृत होइ बरु, सिकता ते बरु तेल ।

बिनु हरि भजन न भव तरिअ, यह सिद्धान्त अपेल

अर्थ—जलका मन्थन करनेपर चाहे घी निकले, वालूसे चाहे तेल निकले, पर बिना हरिभजन संसार-तरण नहीं हो सकता, यह अटल सिद्धान्त है ।

घारि मये-भाव यह कि अन्न विषयानन्द शेष रहा, उसीके बारेमें कहते हैं। सात्विक, राजस और तामस वृत्तियाँ ही सुख-दुःख-मोहात्मिका होकर शान्ता, घोरा और मूढा नामसे अभिहित होती हैं। वैराग्य, शान्ति, औदार्यादि शान्त वृत्तियाँ हैं, नृष्णा, स्नेह, राग, लोभादि घोर वृत्तियाँ हैं, और सम्मोह, भयादि मूढ़ वृत्तियाँ हैं। इनमेंसे निर्मलताके कारण शान्तामें ब्रह्मका सुखांग भी प्रतिविम्बित होता है, और घोरा-मूढामें केवल सत्तांश और त्रिदश ही प्रतिविम्बित होता है। अतः घोरा-मूढामें सुख नहीं। यहाँ जलकी उपमा घोरा वृत्तिसे दी गयी है, क्योंकि जलका प्रन्थवनशील स्वभाव होता है।

वरु होइ घृत-भाव यह कि घोरावृत्तिसे चाहे जेसा काम लिया जाय, उसका मन्थन कर दिया जाय पर उससे सुख नहीं निकल सकता, क्योंकि जो जिसमें रहता है, उद्योग करनेपर भी वही निकलता है। घोरा-वृत्तिमें सुखाशकी झलक भी नहीं है, अतः उससे सुख होना असम्भव है।

सिकता ते वरु तेल-भाव यह कि सिकताके स्थूलतर होनेके कारण उसे मूढा वृत्तिसे उपमित किया। तिलमें तेल पहलेसे रहता है, अतः उसे पेरनेसे तेल निकलता है, बालूमें नहीं होता है, इसीलिये उसे पेरनेसे तेल नहीं निकलता। इसी भाँति घोरा वृत्तिसे भी सुख मिलना असम्भव है। सो घोरा और मूढा वृत्तियोंसे यों ही सुख मिलनेवाला नहीं, बिना भजनके तो और भी असम्भव है।

बिनु हरि भजन न भव तरिअ-भाव यह कि शान्ता वृत्तिसे निस्सन्देह क्षणिक सुख मिल जाता है, ओर वह भी इसी कारणसे कि उसमें सच्चिदानन्द रामकी एक झलक (प्रतिविम्ब) पड़ जाती है, पर उस सुखसे कोई उपकार नहीं होता, पूर्ण सुख अथवा भूमा सुख तो भवसन्तरण करनेपर ही मिलेगा। सो यह क्षणिक सुख ही तो जीवको ससारमें बझाये हुए है, इससे भवसन्तरण नहीं हो सकता। अतः शान्ता वृत्तिको स्थिर करनेके लिये हरिभजन करना होगा, इसके अतिरिक्त कोई उपाय नहीं।

यह सिद्धान्त अपेल-भाव यह कि ज्ञानकी सिद्धिमे भी व्यभिचार है, साधनभक्तिसे सुलभताके साथ ज्ञानसिद्धि हो सकती है। अतः उस सिद्धान्तको 'अपेल' नहीं कहा, यथा—'कहाँ ज्ञान सिद्धात बुझाई'। पर भक्ति नहीं हटायी जा सकती है, उसे हटानेपर सब साधन ही व्यर्थ पड़ जाते हैं, इसीलिये कहते हैं कि 'यह सिद्धान्त अपेल'।

दो०—मसकहिं करै बिरंचि प्रभु, अजहिं मसक ते हीन।

अस बिचारि तजि संसय रामहि भजहिं प्रबीन ॥

अर्थ—प्रभु मच्छरको ब्रह्मा बनाता है, और ब्रह्माको मच्छरसे भी छोटा कर देता है, ऐसा विचारकर संशयरहित हो जानकार लोग रामको भजते हैं।

मसकहिं बिरंचि—भाव यह कि चेतन जीवोंमें ब्रह्मदेवकी अपेक्षा कोई बड़ा नहीं है ये ही सबके स्रष्टा हैं और जड़ जीवोंमे सबसे छोटा मच्छर समझा जाता है। गूलरके भीतर रहनेवाले जन्तुको भी मच्छर कहते हैं, ओर गूलरके फलकी उपमा ब्रह्माण्डसे दी गयी है, यथा—

ऊमरितरु विसाल तत्र माया । फल ब्रह्माड अनेक निकया ॥

इस भौति ब्रह्मदेवके सृष्ट जीव मच्छर कहे गये हैं।

प्रभु करै—भाव यह कि प्रभु 'कर्तुमकर्तुमन्यथाकर्तु समर्थ' हैं। ऐसे समर्थ हैं कि मच्छरको ब्रह्मदेव बनाते हैं। जीव ही उन्नति करता-करता ब्रह्मदेवपदको प्राप्त करता है। इसमें सन्देह नहीं कि जो इस समय ब्रह्मदेव है, वह किसी समय मच्छर अवश्य थे, प्रभुने रीझकर उन्हें ब्रह्मपद दिया, यथा—

त्रिधिहिं त्रिधिता हरिहिं हरिता, हरहिं हरता जिन दई ।

सो जानकीपति मधुर मूरति मोदमय मगलमई ॥

यह उदाहरण 'कर्तु समर्थः' का हुआ।

अजहिं मसक ते हीन—भाव यह कि मच्छरसे बहुत छोटे छोटे

जीव हैं जो दिखायी नहीं पड़ते, इससे उनका नाम न देकर 'मसक ते हीन' कहा। सम्भव है कि आज जो मच्छर है वह किसी समय ब्रह्मा रह चुका हो। क्योंकि ब्रह्मपदसे भी पतन शास्त्रोंमें सुना गया है। 'आब्रह्मभुवनाल्लोकाः पुनरावर्तिनोऽर्जुन' 'ते पाइ सुरदुर्लभ पदादपि परत हम देखत हरी।' यह 'अकर्तुं समर्थः' का उदाहरण है।

अस विचारि—भाव यह कि अनन्त कालसे इस ससारमे पड़े दुर्गति सह रहे हैं, दुःखनिवृत्तिका उपाय करते ही मर रहे हैं, पर आजतक न मुक्ति ही हुई न भक्ति ही मिली। अतः समर्थका आश्रय ग्रहण ही अब एकमात्र उपाय है। और श्रीरघुनाथजी-सा समर्थ कोई नहीं, उन्हींके आश्रयग्रहणसे बेड़ा पार है। यथा—

कौन जोनि जनम्यौ जेहि नाहीं । मैं खगोस भ्रमि भ्रमिजग माहीं ॥

हार्यौ करि सब कर्म गोसाईं । सुखी न भयउ अबहिकी नाईं ॥

तजि संसय—भाव यह कि सशय छोड़नेकी वस्तु है। सब प्रकारका समाधान कर देनेपर भी यदि मनुष्य स्वयं सशय न हटावे तो वह बना ही रहता है। इसीलिये शङ्कर भगवान्ने कहा, 'तजि संसय भजु राम पद।'।

प्रवीण रामहि भजहि—भाव यह कि प्रवीणता रामको भजनेमे है। यदि चतुर प्रवीण होकर भी किसीने ससारको ही भजा तो उसकी चतुराई और जानकारी कहाँ रही ? यथा—

झूठो है झूठो है झूठो सदा सब सत कहंत जे अत लहा है ।

ताको सहै सठ सकट कोटिक काढ़त दत करंत हहा है ॥

जानपर्नाको गुमान बढो, तुलसीके विचार गँवार महा है ।

जानकीजीवन जान न जान्यौ तौ जान कहावत जान्यौ कहा है ।

विनिश्चितं वदामि ते न अन्यथा वचांसि मे ।

हरिं नरा भजन्ति येऽतिदुस्तरं तरन्ति ते ॥

अर्थ-मैं तुमसे निश्चित बात कहता हूँ; मेरी बातें अन्यथा नहीं होतीं। जो नर हरिको भजते हैं, वे अति दुस्तरको तर जाते हैं।

ते विनिश्चितं वदामि-पूर्वके दोहेमें जिस बातको व्यतिरेक मुखसे कहा था, उसीको अब अन्वय मुखसे कहते हैं। पहिले दोहेमें कहा था कि 'बिनु हरि भजन न भव तरिअ', इसमें कहते हैं कि निश्चय तर जाते हैं। 'मैं निश्चित बात कहता हूँ' यह कहकर अपना विश्वास इस सिद्धान्तपर दिखलाया।

न अन्यथा वचांसि मे-यह सन्देह न हो कि कही हुई और बातें निश्चित नहीं थीं, इसलिये कहते हैं कि मेरे वचन अन्यथा होते ही नहीं, अर्थात् सब कहा हुआ यथार्थ है, पर निरूपण करनेमें तर्क तथा प्रमाणसे काम लेना पड़ता है, इस समय निर्णीत अर्थ कहता हूँ। यहाँ भुशुण्डिजी अभिमान नहीं करते हैं, शिष्यमें विश्वास उत्पन्न करनेके लिये यथातथ्य कह रहे हैं। सब हिन्दीमें कहकर सिद्धान्त सस्कृतमें कर रहे हैं।

ये नरा हरि भजन्ति-भाव यह कि नरशरीर भवसागरके लिये बेड़ा है, यथा—'नर तन भवसागर कहुँ बेरो'। सो सब बेड़े पार नहीं लगते बीचमें ही डूबते हैं, जो हरिको भजते हैं वे ही बुद्धिमान् हैं।

तेऽतिदुस्तरं तरन्ति-भाव यह कि उन्हींका बेड़ा पार है। ते सठ महासिंधु बिनु तरनी। पैरि पार चाहत जड करनी ॥

—कहकर जिस प्रसंगको उठाया था, उसीकी समाप्ति यह कहकर करते हैं कि 'जो हरिको भजते हैं वे ही दुस्तर समुद्रको पार करते हैं।'।



पञ्चम प्रसङ्ग

परिशिष्ट



कहेउँ नाथ हरि चरित अनूपा ।

ब्यास समास स्वमति अनुरूपा ॥

अर्थ—हे नाथ (मैंने) अनूप हरिचरित अपनी मतिके अनुसार विस्तार और संक्षेपसे कहा ।

कहेउँ नाथ—से उत्तरकी समाप्ति दिखायी । हरि-चरित कहनेके बाद भगवान्का माहात्म्य, भगवत्-रहस्य, स्वकीय चरित, ज्ञानभक्तिरहस्य तथा अखिल संशयनिरसनके बाद कहते हैं कि 'हरिचरित्र' कहा । भाव यह कि हरिचरित्रके अन्तर्गत ही ये सब बातें हैं । हरिचरित्र वेदमार्गसंस्थापनके लिये होता है, अतः वेदोदित सम्पूर्ण बातें स्वयं करके उपदेशद्वारा जगत्के सामने जीते-जागते रूपमें रख दी जाती हैं, यथा—

जेहि कहत गावत सुनत समुझत परम पद नर पावई ।

भागवतचरितमें भी भगवद्गुणानुवाद ही रहता है । अतः भृशुण्डिजीका चरित भी भगवत्-चरितके अन्तर्गत है । श्रीरामचरित-मानसमें एक भगवत्-चरित्र और पाँच भागवत-चरित्र हैं—यथा—
(१) उमाचरित, (२) गंभुचरित, (३) भरतचरित, (४) हनुमत्-चरित और (५) भृशुण्डिचरित । अतः इन सबके अन्तमें कहते हैं कि 'कहेउँ नाथ' ।

हरिचरित अनूपा-भाव यह कि जगत्से विलक्षण रामका नाम, रूप, लीला और धाम सभी अनूप हैं ।

(१) नाम, यथा—

विधिहरिहरमय वेद प्राण सो । अगुन अनूपम गुन निधान सो ॥

(२) रूप, यथा—

निरखत सादर रूप अनूपा । तृप्ति न मानत मनु सतरूपा ॥

(३) लीला—कहेउँ नाथ हरिचरित अनूपा ।

(४) धाम, यथा—

साधु सभा अनुपम अवध सकल सुमंगल मूल ।

हरिने रामावतारमें जो चरित किया सो वस्तुतः अनूप है; कहीं किसी अवतारमें ये बातें नहीं पायी जातीं । यथा—

तीयसिरोमनि सीय तर्जी जेहि पावककी कलुपाई टही है ।

धर्मधुरधर वधु तज्यो, पुरलोगनिकी विधि बोलि कही है ॥

कीम निमाचरकी करनी न सुनो न विलोकी न चित्त रही है ।

राम सदा सरनागतकी अनसौही अनैसी सुभाय सही है ॥

कौसिक विप्रवधू मिथिलाधिपके सत्र सोच दले पल माहै ।

यालि दसानन बन्धु कथा सुनि सत्रु सुसाहिय सील सराहैं ॥

पेर्मी अनूप कहे तुलसी रघुनायककी अगुनी गुन गाहैं ।

आरत दान अनाथनको रघुनाथ करें निज हाथकी छाहैं ॥

व्यास समास—चरितमें कहीं-कहीं विस्तारसे कहा है, और कहीं-कहीं सक्षेपसे कहा है। विस्तारसे, यथा—

पुनि सिसु चरित कहेसि मन लाई ।

वालचरित कहि बिबिधि बिधि मन महँ परम उछाह ॥

सक्षेपसे, यथा—

तेहि हेतु मैं बृषभेस सुतकर चरित संछेपहिं कहा ॥

एहि लागि तुलसीदास इनकी कथा कछु एक है कहौ ॥

स्वमति अनुरूपा—भाव यह कि हरिचरित ही ऐसा है कि वह स्वमति-अनुसार ही कहा जा सकता है, सर्वतोभावसे कहनेमें सभी असमर्थ हैं, यथा—

अस रघुपति लोला अवगाहा । तात कबहुँ कोउ पाव कि थाहा ॥

चारों घाटके वक्ताओंने अन्तमें यही स्वीकार किया है। पश्चिम घाटके वक्ता स्वयं शङ्करजी कहते हैं, 'मति अनुरूप कथा मै भाषी' दक्षिण घाटके वक्ता याज्ञवल्क्यजी कहते हैं, 'रघुपति कृपा जथा मति गावा' उत्तर घाटके वक्ता भृगुण्डिजी कहते हैं, 'व्यास समास स्वमति अनुरूपा' पूर्वघाटके वक्ता गोस्वामीजी तो पहले ही कह आये कि—

कहँ रघुपतिके चरित अपारा । कहँ मति मोर निरत संसारा ॥

.....

मति ^{गानि} अनुहारि सुवारि गुनगन मन अन्हवाह ।

सुमिरि भवानी सकरहिं कह कवि कथा सुहाह ॥

श्रुति सिद्धांत इहै उरगारी ।

राम भजिय सब काम बिसारी ॥७३॥

अर्थ—हे उरगारि ! वेदोंका यही सिद्धान्त है कि सब काम भुलाकर रामको भजे ।

सब काम विसारी-भाव यह कि कामका अर्थ सुख है और हिन्दीमें काम कार्यको भी कहते हैं, अतः श्लेष मानकर यहाँ दोनों अर्थ ग्रहण किया जाता है। जबतक दूसरे-दूसरे सुख याद हैं, तबतक भजन नहीं हो सकता। दूसरे सुख सीठे लगें तब राम मीठे लगते हैं। जबतक दूसरे कार्यकी ओर चित्त लगा हुआ है तबतक रामभजन क्या होगा ? मन तो उस काममें लगा रहेगा, तब भजन कौन करेगा ? भजनके लिये अन्य सुख और कार्यको जान-बूझकर भुलाना चाहिये। भूलना चाहें तो अवश्य भूल जाते हैं, और यदि याद रखना चाहें तो नहीं भूल सकते। अतः भुलाना अपने हाथकी बात है।

राम भजिय-भाव यह कि विषयसे मन फेरकर ऐसा भगवान्में लगावे कि सचमुच विषय और कार्य सब विस्मृत हो जावें, यथा—

प्रगट बखानत राम सुभाऊ । अति सप्रेम गा तिसरि दुराऊ ॥
तुलसी भूलि गये रस एहा ।

ऐसे भूलनेवालेका कामकाज भगवान्को याद रहता है, यथा—
करौं सदा तिनकर रखवारी । जिमि बालकहिं राख महतारी ॥

उरगारी-भाव यह कि आप सपोंके शत्रु हैं, संशयसर्पसे भी वेदोदित सिद्धान्तद्वारा अपनी रक्षा कीजिये। वेदोंके सिद्धान्त सुननेपर वेदानुयायीके हृदयसे शङ्का दूर होकर दृढ़ निश्चय हो जाना ही प्राप्त है।

इहै श्रुति सिद्धांत-भाव यह कि वेदोंका यही निर्णय है। पहले ज्ञानसिद्धान्तसे भजनकी उपादेयता दिखलायी, यथा—‘कह्यो ज्ञान सिद्धात बुझाई ।’ तत्पश्चात् भक्तिसिद्धान्तसे दिखलायी, यथा—

बिनु हरिभजन न भव तरिय, यह सिद्धांत अपेल ॥

अब श्रुतिसिद्धान्तसे भी वही दिखलाते हैं। भगवान्के सिंहासना-रूढ़ होनेपर पृथक्-पृथक् वेदोंने स्तुति की, तत्पश्चात् सबने एक स्वरसे नित्य सगुण रूपका मनसा वाचा कर्मणा भजन करनेका ही वृत्तान्त कहा, यथा—

जे ब्रह्म अजमद्वैतमनुभवगम्य मनपर ध्यावहीं ।
 ते कहहु जानहु नाथ हम तौ सगुन जस नित गावहीं ॥
 करुना दया प्रभु सदगुनाकर देव यह वर माँगहीं ।
 मन वचन कर्मविकार तजि तव चरन हम अनुरागही ॥

प्रभु रघुपति तजि सेइअ काही ।
 मोहिसे सठपर ममता जाही ॥

अर्थ—रघुपति (पेसे) प्रभुको छोड़कर किसकी सेवा करें,
 जिसकी मुझ-जैसे शठपर ममता है ।

सठपर ममता जाही—भाव यह कि शठ सेवक महादुःखदायी है,
 उसपर ममता नहीं हो सकती । वह तो मालिकके लिये साक्षात् शूलसम
 है, यथा—

सेवक सठ नृप कृपिन कुनारी । कपटी मित्र सूल सम चारी ॥

जिसपर ममता होती है उसके दोषपर मनुष्य दृष्टि नहीं डालता,
 उसकी रुचि रखकर काम करता है । यही गति रामचन्द्रकी शठ सेवकों-
 पर है, यथा—

सठ सेवककी प्रीति रुचि रखिहैं राम कृपालु ।

उपल किये जलजान जेहि सचिव सुमट कपि भालु ॥

मोहिसे—भाव यह कि भुशुण्डिजी अपनेको सब शठोंसे बड़ा मानते
 हैं, यह भुशुण्डिजीका कार्पण्य है । इस कार्पण्यकी भक्तिशास्त्रमे बढ़ाई
 है, यथा—

गुन तुम्हार समझहिं निज दोसा । जेहि सब भौंति तुम्हार भरोसा ॥

प्रभु रघुपति—भाव यह कि सेवन करनेयोग्य प्रभु राम ही हैं,
 राममें ही स्वामीके सब गुणोंका उत्कर्ष है, यथा—

सेइये सुसाहिव रामसो ।

सुखद सुसील सुजान चूर सुचि, सुदर कोटिक काम सो ॥

सारद सेस साधु महिमा कहैं, गुनगन-गायक साम सो ।

.

जाके भजे तिलोक-तिलक भये, त्रिजग जोनि तनु ताम सो ।

तुलसी ऐसे प्रभुहिं भजै जो न ताहि बिधाता नाम सो ॥

(विनय०)

तजि सेइअ काही-भाय यह कि उनके ऐसा भी कोई दूसरा प्रभु होता तो उन्हें छोड़कर उसीको भजते । यहाँ तो उनके समान ही कोई नहीं बढ़कर कहाँसे मिलेगा ? यथा—

तो सौं प्रभु जो पै कहूँ कोउ हो तो ।

तौ सहि निपट निरादर निसिदिन, रटि लटि ऐसो घटि को तो ॥

कृपा-सुधा-जलदान माँगियो कहौँ सो साँच निसोतो ।

.

जितो दुराव दासतुलसी उर क्यों कहि आवत ओतो ।

तेरे राज राय दसरथके, लयो बयो त्रिनु जोतो ॥

(विनय०)

तुम्ह बिज्ञानरूप नहिं मोहा ।

नाथ कीन्हि मोपर अति छोहा ॥ ७४ ॥

अर्थ—तुम विज्ञानरूप हो (तुम्हें) मोह नहीं है । नाथने मुझपर बड़ा छोह किया ।

तुम्ह विज्ञानरूप—तुम वेद*मय हो, महाज्ञानी हो, यथा—

गरुड महा ज्ञानी गुनरासी । हरि सेवक अति निकट निवासी ॥

ज्ञानीके ही सम्मुख मोह नहीं ठहरता, यथा—‘ (जासु) ज्ञानरवि भव निसि नासा ।’ तो विज्ञानरूप महाज्ञानीके सम्मुख कैसे ठहरेगा ?

* सामध्वनिशरीरस्त्व वाहन परमेष्ठिन. (मात्स्ये)

नहिं मोहा-‘मोहा’ बहुवचन कहनेसे सशय मायादिका भी ग्रहण होगा, यथा—

तुमहिं न संसय मोह न माया । मोपर नाथ कीन्ह तुम्ह दाय्या ॥

गरुड़जीके उपदेशके प्रारम्भमें यह चौपाई कही गयी थी । अब उपदेशकी समाप्तिमें फिर भी वही बात कहते हैं ।

नाथ कीन्ह मोपर अति छोहा-भाव यह कि भुशुण्डजीका इतना उपदेश देनेपर भी यही भाव बना हुआ है कि गरुड़जीने मोहके वहाने, यहाँ आकर मेरे ऊपर बड़ी दया की, मुझे बड़ाई दी । यही सतका लक्षण है; यथा—

कोमल बानी संतकी स्रवै अमृतमय आइ ।

तुलसी ताहि कठोर मन सुनत मैंन होइ जाइ ॥

पूँछेहु रामकथा अति पावनि ।

सुक सनकादि संभु मनभावनि ॥

अर्थ-(तुमने) अति पावनि रामकथा पूछी, जो शुक, सनकादि और शम्भुकी मनभावनी है ।

पूँछेहु रामकथा-भाव यह कि तुम समझते थे कि मुझे मोह था, पर मेरी समझमें वह मोह नहीं था, वह विद्या थी, यथा—

प्रभुसेवकहिं न ब्याप अविद्या । प्रभुप्रेरित ब्यापै तेहि विद्या ।

क्योंकि जिसे रामकथाकी पूछ है, उसे मोह कहो । इसीलिये मैं कहता हूँ कि—

तुम विज्ञानरूप नहिं मोहा ।

अति पावनि-भाव यह कि जिसे मोह होता है वह अपावन बात पूछता है, यथा—

होहि विप्रवस कवनि विधि कहिय कृपा करि सोइ ।

तुम तजि दीनदयाल प्रभु हित् न देखौ कोइ ॥

और तुमने अति पावन बात पूछी, जिससे त्रैलोक्यका मङ्गल हो,
अतः तुम्हें मोह नहीं था यथा—

त्रैलोक्य पावन सुजस सुर मुनि नारदादि बखनि हैं ।

सुक सनकादि संभु मनभावनि-भाव यह कि जो बात
शुक-सनकादि-शम्भुको अच्छी लगती है, वही तुम्हें भी अच्छी लगी ।
इतने बड़े महापुरुषोंकी रुचिसे तुम्हारी रुचि एक थी, कैसे कहें कि तुम्हें
मोह था । जिसे मोह होता है, उसकी रुचि बिगड़ जाती है, उसे कट्ट
वस्तु कट्ट नहीं मालूम होती, यथा—

काम-भुजग दसत जब जेही । विषय-निब कट्ट लगत न तेही ।

यहाँतक गरुड़के मोह न होनेका समर्थन करके, अपने ऊपर दया
करनेका प्रमाण देते हैं—

सतसंगति दुर्लभ संसारा ।

निमिषि दंड भरि एकौ बारा ॥७५॥

अर्थ—संसारमें निमिष, दण्डभर, एक बार भी सत्संगति
दुर्लभ है ।

सतसंगति-भाव यह कि सतका सङ्ग मोक्षका रास्ता है । सत-
का सङ्ग होते ही मोक्षका रास्ता पकड़में आ जाता है । इसीलिये कहा
है कि—

संत संग अपवर्ग कर कामी भवकर पथ ।

कहहि नाथ कत्रि कोविद श्रुति पुरान सदग्रंथ ॥

दुर्लभ संसारा-भाव यह कि दुःखमय ससार दुखियोंसे भरा
पड़ा है, यहाँ सुखरूप सतोंका मिलना दुर्लभ है, यथा—

बिरलै बिरलै पाइये मायात्यागी संत ।
तुलसी कामी कुटिल कलि केकी काक अनंत ॥

तथा—

पुन्यपुंज विनु मिलहिं न संता । सतसंगति संसृतिकर अंता ॥

निमिष दंडभरि एकौ चारा-भाव यह कि भगवद्दर्शनकी भौति भागवतदर्शन भी अमोघ है, कभी व्यर्थ नहीं जाता । चाहे उनका सग एक दण्डके लिये अथवा एक निमिषके लिये ही जीवनमें एक बार हो जाय, यथा—

मुख देखत पातक हरै, परसत कर्म बिलाहिं ।
वचन सुनत मन मोहगत पूरवभाग मिलाहिं ॥
मलयाचल हैं संतजन तुलसी दोष बिहून ।
निज संगी निज सम करत, दुर्जन मन दुख दून ॥

अतः आप-जैसे सतका इतने समयके लिये आकर मुझे दर्शन देना कितनी बड़ी दया है ।

देखु गरुड निज हृदय बिचारी ।

मैं रघुबीर भजन अधिकारी ? ॥

अर्थ—हे गरुड़जी, हृदयमें विचारकर देखो, (क्या) मैं रघुवीर-भजनका अधिकारी हूँ ?

गरुड—सम्बोधनका भाव यह कि आप भगवान्की विभूति* हैं, पक्षियोंके राजा हैं, और मैं पक्षियोंमें चाण्डाल हूँ । भजनका प्रताप है कि आपने स्वयं आकर मुझे दर्शन दिया ।

मैं रघुवीर भजन अधिकारी ?—भाव यह कि भजन करना

* वैनतेयश्च पक्षिणाम् ।—(गीता)

मुखसे कह देना सुगम है, करना बड़ा कठिन है, योगी० ही यथार्थ भजन कर सकता है, यथा—

रघुपति-भगति करत कठिनाई ।

कहत सुगम करनी अपार जानै सोइ जेहि वनि आई ॥

जो जेहि कला कुसल ताकहँ सोइ सुलभ सदा सुखकारी ।

सफरी सनमुख जलप्रवाह सुरसरी बहै गज भारी ॥

.

सकल दृश्य निज उदर मेलि सोवै निद्रा तजि जोगी ।

सोइ हरिपद अनुभवै परम सुख अतिशय द्वैतवियोगी ॥

सोक मोह भय हरप दिवस-निसि देस-काल तहँ नाहीं ।

तुलसिदास यहि दसाहीन ससय निरमूल न जाहीं ॥

निज हृदय विचारी देखु-भाव यह कि क्षित, मूढ़, विक्षित, एकाग्र और निरुद्ध ये पाँच भूमिकाएँ चित्तकी हैं। इनमेंसे मूढ़ तो तमोगुणके समुद्रेकेसे निद्रावृत्तिवाले होते हैं। क्षितमें रजोगुण बहुत होता है, इससे वे बहुत चञ्चल होते हैं। विक्षितमें भी विक्षेप होनेसे भक्तिकी योग्यता नहीं होती। रह गये एकाग्र और निरुद्ध, इन्हींमें भक्तिकी योग्यता है। सबसे भयभीत रहनेवाले मन्दमति कागको वह अधिकार कैसे हो सकता है, जो मनुष्यको भी दुर्लभ है।

सकुनाधम सब भाँति अपावन ।

प्रभु मोहिं कीन्ह बिदित जगपावन ॥ ७६ ॥

अर्थ—(मैं) महा असगुन, सब भाँतिसे अपवित्र (हूँ)

(सो) प्रभुने मुझे प्रख्यात जगपावन बना दिया ।

सकुनाधम—जिस वृक्षके ऊपर काग हो, उसके नीचेसे लोग नहीं जाते। अपने घरपर उसे बैठने नहीं देते। कागका बोलना

* निरोधरूपा च ।—(नारदभक्तिसूत्र) 'भक्ति निरोध (योग) रूप है ।'

अशुभ समझा जाता है । कागको कोई छूता नहीं, कागका मैथुन देखना बड़ा भारी अनिष्टका द्योतक है ।

सत्र भाँति अपावन-भाव यह कि जाति अपावन, यथा—
'(सपदि होउ) पक्षी चडाला,' आहार अपावन यथा—

बायस पलिअहि अति अनुरागा । होइ निरामिप कबहुँ कि कागा ॥

बुद्धि अपावन, यथा—'महामंदमति कारन कागा ।' स्वभाव अपावन, यथा 'छली मलीन न कतहुँ प्रतीती ।' रुचि अपावन, यथा—
इहाँ न विषय कथा रस नामा ।

तेहि कारन आवन हिय हारे । कामी काक बलाक विचारे ॥

करणी अपावन, यथा—

तुलसी देवलदेवको लागै लाख करोर ।

काग अभागे हगि भग्यौ महिमा भई कि थोर ॥

विदित जगपावन-भाव यह कि सच्चे भावसे छत्र छोडकर जो भगवान्का होकर रहता है, वही जगपावन है, यथा—

सो सुकृती सुचिमत सुसंत, सुजान सुसीलसिरोमनि स्वै ।

सुर तीरथ तासु मनावत आवत, पावन होत है ता तन छ्वै ॥

गुनगेह सनेहको भाजन सो, सबहीं सो उठाइ कहौ भुज द्वै ।

सतिभाय सदा छल छाडि सबै तुलसी जो रहै रघुबीरको द्वै ॥

(कविता ०)

उन जगपावनोंमें मैं विदित हुआ । कहाँ मैं सुमेरुके नीलशैलका रहनेवाला और कहाँ दूर दक्षिणमें भारतवर्षका कैलास पर्वत, वहाँतक मेरी प्रसिद्धि हुई, यथा—

गिरि सुमेर उत्तर दिसि दूरी । नील शैल इक सुंदर भूरी ॥

प्रभु मोहिं कीन्ह-भाव यह कि मुझे तो भजनका अधिकार नहीं, पर प्रभुने मुझे अपना लिया, उनके अपनानेका यह महत्त्व है, यथा—

तबसे मोहि न व्यापी माया । जब ते रघुनायक अपनाया ॥

दे- आजु धन्य मैं धन्य अति जद्यपि सब विधि हीन ।

निज जन जानि राम मोहि संत समागम दीना ॥

अर्थ-आज मैं धन्य हूँ, अति धन्य हूँ, गोकि सब भाँति हीन हूँ (क्योंकि) अपना जन जानकर रामने संतसमागम दिया ।

आजु-भाव यह कि एक ही दिनमें सब कथा हुई, और रामचरित-मानस पूरा हुआ, क्योंकि भुशुण्डिजी कथाकी समाप्तिपर 'आज' कह रहे हैं अर्थात् सतसमागमका काल उसी एक दिनको माना । सो इतनी बड़ी कथाका सविधि श्रवण और कथन एक दिनमें कैसे समाप्त हुआ ? सो एक दिन भी नहीं, दिनके चौथे भागमें ? क्योंकि भुशुण्डिजीने तीन पहरका कृत्य करके चौथे पहरमें ज्यों ही कथा प्रारम्भ की कि गरुड़जीका आगमन हुआ, और रात्रि होनेसे पहले कथा समाप्त करके समागमकाल 'आज' निर्धारित कर रहे है । सो अर्थापत्ति* प्रमाणसे यह मात्रूम होता है कि एक महायुग (कृत+त्रेता+द्वापर+कलि) का भुशुण्डिजीका एक दिन होता था, क्योंकि युगधर्मानुसार ही वे प्रत्येक प्रहरमें कृत्य करते देखे जाते हैं । कृतयुगमें ध्यान-धर्म है, यथा—

कृतयुग सब ज्ञानी विज्ञानी । करि हरिध्यान तरैं भव प्राणी ।

सो भुशुण्डिजी उस समय ध्यान करते थे, यथा—'पीपर तर तर ध्यान सो घरई' । त्रेतामें यज्ञ-धर्म है, यथा—

त्रेता विविधि जज्ञ नर करहीं । प्रभुहिं समदिं कर्म भवतरहीं ॥

सो भुशुण्डिजी भी उस समय यज्ञ करते थे, यथा—'जाप जज्ञ पाकर तर करई' । द्वापरमें पूजा-धर्म है, यथा—

* पीनोऽय देवदत्तो दिवा न भुङ्क्ते । देवदत्त मोटा है दिनको नहीं खाता । अतः बलसे रस अर्थकी प्राप्ति हुई कि रातको खून खाता है, यही अर्थापत्ति प्रमाण है ।

द्वापर करि रघुपतिपद पूजा । नर भव तरहिं उपाउ न दूजा ॥

सो भुशुण्डिजी उस समय पूजा करते थे, यथा—

आम छाँह कर मानस पूजा । तजि हरिभजन काज नहि दूजा ॥

और कलियुगमे हरिगुणगान धर्म है, यथा—

कल्लिजुग केवल हरिगुण गाहा । गावत नर पावहिं भव थाहा ॥

सो भुशुण्डिजी उस समय हरिगुण गान करते थे, यथा—

बट तर सो कह कथाप्रसंगा । आवैं सुनैं अनेक बिहंगा ॥

भगवान् आदित्यके आने-जानेसे कालका निर्धारण होता है । जिसकी जितनी बड़ी आयु है, उसका दिन भी अपेक्षाकृत उतना ही बड़ा होता है । मनुष्यका दिन २४ घंटेका होता है और पितरोंका दिन मनुष्यमानसे एक महीनेका होता है, देवताओंका दिन छः महीनेका होता है । ब्रह्मदेवका दिन १४ मन्वतरोंका होता है । और भुशुण्डिजीका कल्पान्तमें नाश नहीं होता, यथा—‘जासु नास कल्पान्त न होई’ । नीलगिरिपर कथा कहते-कहते जिसे सत्ताईस कल्प हुए, उसका दिन २४ घंटेका मानवमानसे नहीं हो सकता । अतः यही सिद्ध होता है कि भुशुण्डिजीका दिन एक चतुर्युगीका होता था । इस हिसाबसे भुशुण्डिजीकी आयु उस समय $(\frac{3}{4} \times 27) = 76\frac{1}{2}$ वर्षसे ऊपर थी । एक हजार चतुर्युगीका कल्प होता है, और सत्ताईस कल्प भुशुण्डिजीको कथा कहते बीता था । सो एक कल्प भुशुण्डिजीके $\frac{3}{4} \times 27$ वर्षके तुल्य होता है । अतः सत्ताईस कल्प ७५ वर्षके बराबर होगा । अब यह बात निस्सन्देह है कि गरुड़जीको कथा सुनानेके समय भुशुण्डिजीकी अपने मानसे कम-से-कम ७६ वर्षकी आयु थी ।

इसीसे यह भी अनुमित होता है कि गरुड़जी पूरे द्वापरभर मोहमे पड़े थे । क्योंकि त्रेताके अन्तमें रामावतार होता है, सो युद्धके समय ब्यालपाशमें बँधे देखकर गरुड़जीको मोह हुआ, वहाँसे नारदके

यहाँ गये, उन्होंने ब्रह्मलोक * भेजा, वहाँसे कैलास आये । कैलाससे नीलगिरि गये । इसीमें द्वापर व्रीत गया । कलियुगके प्रारम्भमें भुशुण्डिजीसे समागम हुआ । यथा—

कथा अरंभ करै सोइ चाहा । ताही समय गयउ स्वगनाहा ॥

अतः भुशुण्डिजीके एक प्रहरमें कथा होना भलीभाँति सम्भव है ।

धन्य मैं धन्य अति-भाव यह कि एरु तो सत्सङ्गमें समय व्यतीत होनेसे धन्य हुआ, यथा 'धन्य घरी सोइ जेहि सतसगा' दूसरे रामका दिया हुआ सत्सङ्ग मिला, इससे अति धन्य हुआ, यथा—

संत विसुद्ध मिलहिं परि तेही । चितवहिं रामकृपा करि जेही ॥

जद्यपि सब विधि हीन-भाव यह कि लोक-वेद सब विधिसे नीच हूँ, यथा—

लोक वेद सबही विधि नीचा । जासु छाँह छुइ लेइअसींचा ॥

राम कीन्ह आपन जबहीते । भयेउँ भुवन-भूपन तब ही ते ॥

निज जन जानि-भाव यह कि रामने मुझे मनसा वाचा कर्मणा अपना दास समझा । ऐसेको ही 'हरिजन' कहा जाता है; यथा— 'जाना मन क्रम वचन यह कृपासिन्धुकै दास' । हरिजन जानि प्रीति अति वादी ।'

राम मोहि संत समागम दीन-भाव यह कि भुशुण्डिजी समझ गये थे कि गरुडजीको मोह नहीं हुआ है, रामसे प्रेरित विद्या

* रेवतराजा ब्रह्मलोकमें कन्याके लिये उपयुक्त वरकी जिज्ञासाके लिये गये, वहाँ गान होता था, क्षणभर ठहरे, तबसे मर्त्यलोकमें युगपरिवर्तन हो गया, जिन वरोंको मनमें रखकर गये थे, उनके वशमें कोई न रह गया, अतः उस कन्याका बलरामजीसे न्याह हुआ ।

व्यापी हुई है, कभी अभिमान किया था, उसीको दूर करनेके लिये कृपानिधिने मेरे पास भेजा है, यथा—

होइहि कीन्ह कबहुँ अभिमाना । सो खोवै चह कृपानिधाना ॥

और मुझे इनके समागमसे अलभ्य लाभ हुआ, यथा—

गिरिजा संतसमागम सम न लाभ कछु आन ।

सब साधनकर सुफल सुहावा । राम लषन सिय दरसन पावा ॥

तेहि फलकर फल दरस तुम्हारा । सहित प्रयाग सुभाग हमारा ॥

दो०—नाथ जथामति भाखेउँ राखेउँ नहिं कछु गोय ।

चरित सिंधु रघुनायक थाह कि पावै कोय ॥

अर्थ—हे नाथ ! मैंने अपनी मतिके अनुसार कहा, कुछ छिपाया नहीं । रघुनायकके चरित-सिन्धुका कौन पार पा सकता है ?

नाथ जथामति भाखेउँ—भाव यह कि तुम यह न समझना कि इतना ही रामचरित है । राम अनन्त हैं, उनके गुण अनन्त हैं, अतः उनकी कथाके विस्तारका भी अन्त नहीं है, यथा—‘राम अनत अनत गुन अमित कथा बिस्तार ॥’ अतः यही रीति है कि अपनी बुद्धिके अनुसार भगवान्के गुणोंका गान किया जाय; यथा—

निज निज मति सब हरिगुन गावहिं । निगम सेष सिव पार न पावहिं ॥

राखेउँ नहिं कछु गोय—भाव यह कि महात्मा लोग गूढ़-तत्त्वका वर्णन नहीं करते, परन्तु आर्त अधिकारीसे छिपाते भी नहीं, यथा—

गूढौ तत्त्व न साधु दुरावहिं । आरत अधिकारी जहँ पावहिं ॥

सो कहीं आपको यह न सन्देह हो कि कुछ गूढ़ तत्त्व भुशुण्डिजीने

छिपा रक्खा इसलिये कह दिया कि 'राखेउँ नहि कछु गोय' अर्थात् मेरी इतनी ही जानकारी है ।

चरित सिंधु रघुनायक—भाव यह कि कोटि कल्पमें भी गाये नहीं जा सकते, इसका वारपार है ही नहीं, यथा—

हरि अनत हरिकथा अनन्ता । कहहिं सुनहिं बहु विधि सय संता ॥

रामचंद्रके चरित सोहाये । कल्प कोटि लगि जाहि न गाये ॥

थाह कि पावै कोय—भाव यह कि न तो पारावार है, और न थाह है, अर्थात् अपार विस्तार है, और गहिराई भी अथाह है । नीति, प्रीति, परमार्थ और स्वार्थ, चारों रामचरित्रमें पाये जाते हैं, और चारोंका इतना अधिक उत्कर्ष है कि वहाँतक किसीकी बुद्धि पहुँच नहीं सकती, इसीसे अथाह कहा, यथा—

नीति प्रीति परमारथ स्वारथ । कोउ न राम सम जान जथारथ ॥

सुमिरि रामके गुनगन नाना ।

पुनि पुनि हरख भुसुंडि सुजाना ॥

अर्थ—रामके नाना गुणगणोंका स्मरण करके चार-चार सुजान भुशुण्डिजी हर्षित हुए ।

रामके नाना गुणगन—भाव यह कि चाहे जलराशिकी बूँदें गिनी जा सकें, और पृथिवीके रजकण गिने जा सकें, पर रामके गुणगण नहीं गिने जा सकते । वे असंख्य हैं और अनुपम हैं, यथा—

बैरिहु राम बडाई करहीं । आदर विनय मिलनि मन हरहीं ॥

जल-सीकर महिरज गनि जाहीं । रघुपतिगुन नहि बरनि सिराहीं ॥

सुमिरि—भाव यह कि प्रभुके गुणगण ही ऐसे हैं कि उनका स्मरण होनेपर सहृदय बिना हर्षित हुए रह नहीं सकते, यथा—

रामहि सुमिरत रन भिरत देत परत गुरुपाय ।

तुलसी जाहि न पुलक तन सो जग जीवत जाय ॥

भुसुंडि सुजाना—भाव यह कि भुशुण्डिजी गुणग्राहक हैं, वाणी, भक्ति, भणिति, मति और गतिकी उन्हे पहचान है, यथा—‘मै गुणग्राहक परम सुजाना ।’

पुनि पुनि हरख—भाव यह कि भुशुण्डिजीको यह समझकर कि—
निज जन जानि राम मोहि संतसमागम दीन्ह ।

रामके गुणगण स्मरण आ गये, और उनके हृदयमें आनेसे अति सुख हुआ, यथा—

चले जात सिव सती समेता । पुनि पुनि पुलकत कृपानिकेता ॥

महिमा निगम नेति करि गाई ।

अतुलित बल प्रताप प्रभुताई ॥ ७७ ॥

अर्थ—निगम (वेद) ने न इति कहकर महिमा गायी है, (रघुराईका) बल प्रताप प्रभुताई अतुलित है ।

महिमा—भाव यह कि ऐसी महिमा (बडाई) है कि जो कोई बड़ा होता है वह उन्हीं रामकी बडाईसे बड़ा होता है, यथा—

जो बड़ होत सो राम बडाई ।

जासु अंस उपजै बिधि नाना । संभु बिरचि विष्णु भगवाना ॥

निगम नेति करि गाई—भाव यह कि रामकी महिमाका गान वेद करता है, और नेति कहकर गान करता है । नेति नेतिका अर्थ है न स्थूल न सूक्ष्म । अर्थात् ऐसी अपूर्व महिमा है कि वेद भी निषेध मुखसे वर्णन करता है, इदमित्थं कहकर श्रुतिग्राही न्यायसे कुछ नहीं कह सकता ।

अतुलित बल-भाव यह कि जिस भाँति रामकी महिमाका अन्त नहीं, उसी भाँति उनके बलकी भी नाप-जोख नहीं, क्योंकि जिसे जो कुछ बल है, वह उन्हींके बलका लवलेह है, यथा—

सुनु रावन ब्रह्मांडनिकाया । पाइ जासु बल विरचिति माया ॥
जाके बल विरचि हर ईसा । पालत सृजत हरत दससीसा ॥
जा बल सीस धरत सहसानन । अंडकोप समेत गिरि कानन ॥
धरै जो बिविध देह सुरवाता । तुमसे सठन सिखावन टाता ॥
हरकोदड कठिन जेहि भंजा । तेहि समेत नृप दल मद गंजा ॥
खरदूषन त्रिसिरा अरु बाली । हते सकल अतुलित बलसाली ॥

जाके बल लबलेसते, जितेउ चराचर झारि ।

तासु दूत मैं जाकर हरि आनेउ प्रिय नारि ॥

अतुलित प्रताप प्रभुताई-भाव यह कि सामर्थ्य होनेसे ही प्रताप होता है । पर प्रताप बलसे अलग काम करता है, समर्थ बलका प्रयोग कहीं-कहीं किया करता है, परन्तु उसका प्रताप रातदिन जहाँ वह नहीं है वहाँ भी काम करता रहता है, यथा—

काहु बैठन कहा न ओही । राखि को सकै रामकर द्रोही ॥
सब जग ताहि अनलहु ते ताता । जो रघुबीर विमुख सुनु आता ॥
अतुलित बल अतुलित प्रभुताई । मैं मतिमद जानि नहिं पाई ॥

सिव अज पूज्य चरन रघुराई ।

मोपर कृपा परम मृदुलाई ॥

अर्थ-रघुराईके चरण शिव-ब्रह्मासे पूज्य हैं, (फिर भी) मुझपर परम कृपा और परम मृदुता है ।

रघुराई चरन-भाव यह कि इन चरणोंने सदा भक्तोंके लिये कष्ट उठाया है, जिन चरणोंमें चक्रवर्तीके चिह्न हैं, उन चरणोंमें भक्तोंके

लिये वन-वनमें घूमते हुए काँटे गड़े, ऐसी कृपा किसीके चरणोंमें नहीं, यथा—

ध्वज कुलिस अंकुस कंजयुत बन सहत कंटक किन लहे ।

पदकंज द्वंद मुकुट राम रमेस नित्य भजामहे ॥

सिव अज पूज्य-भाव यह कि दोनों चरणोंकी एक देव पूजा नहीं कर सकते, एककी शकर पूजा करते हैं और एककी ब्रह्मदेव । दोनोंकी पूजा तो केवल जनकनन्दिनी करती हैं । यथा—

कौशलेन्द्रपदकक्षमञ्जुलौ कोमलावजमहेशवन्दितौ

जानकी करसरोजलालितौ चिन्तकस्य मनभृङ्गसङ्गिनौ ।

मोपर कृपा परम मृदुलाई-भाव यह कि महिमा ऐसी, बल ऐसा, प्रताप ऐसा, पूजा ऐसी और कोमलता ऐसी कि मुझ कागपर इतनी कृपा की कि मोहमिससे अपने पार्षद पक्षिराट् गरुड़को भेजकर मुझे बढ़ाई दी, यथा—

एहि दरवार दीनको आदर रीति सदा चलि आई ।

(विनयपत्रिका)

मुझे सत्संग दिया यह प्रभुकी परम कृपा है और मोहके मिससे सतको ही मेरे यहाँ कथा सुननेको भेज दिया, यह मृदुता है, जिसमें मुझे मालूम भी न हो कि मेरे ऊपर कृपा हो रही है ।

अस सुभाउ कहूँ सुनों न देखौं ।

केहि खगेश रघुपति सम लेखौं ॥ ७८ ॥

अर्थ—ऐसा स्वभाव न कहीं सुना जाता है न देखा जाता है; हे खगेश ! किसे रघुपतिके समान माना जाय ?

अस सुभाउ-भाव यह कि ऐसे बड़े स्वामी होकर ऐसा शील-संकोच केवल श्रीराममें ही दिखायी पड़ता है, यथा—

प्रभु तरु तर कपि डारपर ते किय आपु समान ।
तुलसी कहूँ न रामसे साहित्य सील निगान ॥

कहूँ सुनौ न देखौँ-भाव यह कि पुराण, इतिहास सुना, उनमें
भी कहीं ऐसे स्वभावका पता नहीं चलता, यथा—

निरुपम न उपमा जान राम समान राम निगम कहूँ ।
और न देखनेमें ही कहीं ऐसा स्वभाव आता है, यथा—
सिसुपन ते पितु मातु बंधु गुरु सेवक सचिव सखाट ।
कहत राम-विधु-वदन रिसौँहैं सपनेहुँ लख्यो न काट ॥
.

सिला पाप संताप विगत भइ परमत पावन पाउ ॥
दई सुगति सो न हेरि हरस हिय चरन छुएको पछिताउ ।
भवधनु भजि निदरि भूपति भृगुनाथ खाइ गये ताउ ।
छमि अपराध छमाइ पाइ परि हतौ न अनत समाउ ॥
कह्यौ राज वन दियो नारि बस, गरि गलानि गये राउ ।
ता कुमातु को मन जोगवत ज्यो निज तन मरम कुघाउ ॥
.

निज करुना करतूति भगतपर चपत चलत चरचाउ ।
सकृत प्रनाम प्रनत जस वरनत सुनत कहत फिरि गाउ ॥

(विनयपत्रिका)

खगेश-भाव यह कि आप भी राजा हैं । सेवकका धर्म ही है कि
राजाकी सेवा करे, राजाके लिये प्राण दे, पर राजा सेवकका ऋणी किसी
दशामें नहीं होता, और इधरका हाल सुनिये—

कपिसेवा बस भये कनाँडे कर्यो पवनसुत आउ ।

देवेको न कछू रिनियाँ हौँ धनिक तू पत्र लिखाउ ॥

रघुपति सम लेखौँ-भाव यह कि दूसरा कोई ऐसा दीनदयाल
है ही नहीं, अतः उनके समानके लिये जिज्ञासा ही रह गयी, यथा—

देव कौन दूसरो दीनको दयालु ।

सौलनिधान सुजान-सिरोमनि सरनागत-प्रिय प्रनत-पालु ॥

को समर्थ सर्वज्ञ सकल प्रभु सिव-सनेह-मानस भरालु ।

को साहिव किये मीत प्रीतिबस खग निसिचर कपि भील भालु ॥

साधक सिद्ध विरक्त उदासी ।

कवि कोविद कृतज्ञ संन्यासी ॥

अर्थ—साधक, सिद्ध, वैराग्यवान्, उदासीन, कवि, शास्त्रज्ञ, कृतज्ञ और संन्यासी ।

साधक सिद्ध—भाव यह कि जो अणिमादि सिद्धिके लिये यत्नशील हैं और जिन्हें सिद्धि प्राप्त हो चुकी है, यथा—

यथा सुअंजन अंजि दृग साधक सिद्ध सुजान ।

कौतुक देखहि सैल बन भूतल भूरि निधान ॥

साधक-सिद्धके ग्रहणसे विषयी जीवोंका भी ग्रहण हो चुका, सिद्धि भी दिव्य भोग होनेसे विषय ही है, अतः ये तो भवसन्तरणके लिये प्रयत्न करनेवाले ही नहीं हैं ।

विरक्त उदासी—भाव यह कि सुख ही जीवमात्रका ध्येय है, संसारसुखको तभी मनुष्य छोड़ सकता है, जब उससे बड़ा सुख दृष्टिगोचर हो, यथा—‘जेहि लागि विरागी अति अनुरागी’ और जिसने बलपूर्वक विषयोंका त्याग किया और कोई सुख सामने नहीं है, उसका वैराग्य टिक नहीं सकता । जिसने घरघारकी ममता छोड़ दी हो उसे उदासीन कहते हैं । रावणादि तपस्वी थे, पर उदासीन नहीं थे । किसीको शत्रुमित्र न माननेवाले उदासीनका मन निरवलम्ब हो जाता है, अतः उसे सिवा भगवच्चरणोंमें चित्त लगानेके कोई चारा नहीं है । यदि उसने न लगाया तो उसकी भी उदासीनता टिक नहीं सकती, उसकी मनःप्रवृत्ति शीघ्र ही विषयकी ओर हो जायगी ।

कवि कोविद—भाव यह कि कवि और विवेकियोंकी एक ही दशा है, इनकी चित्तवृत्ति यदि भगवच्चरणोंमें न लगी, तो उनकी कवित्व-शक्ति और विवेकका प्रयोग सांसारिक विषयोंमें ही होता रहेगा ।

कृतज्ञ संन्यासी—भाव यह कि कृतज्ञता और सन्यासका भक्तिसे बड़ा गाढ़ा सम्बन्ध है । पहले अपने ऊपर राग देखनेसे जो प्रेम होता है उसे अनुराग कहते हैं । भगवान्‌के कृत देखनेसे भगवान्‌के प्रति अनुराग होगा, यथा—

उर आनइ रघुपति कृत जेते । सेवहिं ते जे अपनपौ चेतै ॥

और यथार्थ सन्यासी तो रामानुरागी ही हो सकता है, यथा—

रमाबिलास राम अनुरागी । तजत वमन इव नर बडभागी ॥

जोगी सूर सुतापस ज्ञानी ।

धर्मनिरत पंडित विज्ञानी ॥ ७६ ॥

अर्थ—योगी, शूर, अच्छे तपस्वी, धर्मात्मा और विद्वानी पण्डित ।

जोगी सूर—योगी अर्थात् अविद्यारात्रिमें जागनेवाले । अविद्यारात्रिमें ज्ञानसूर्य छिपा हुआ है, पर वे सोते नहीं, बेखबर नहीं होते । विषयमें लिपटे रहना ही सोना है, और उससे वैराग्य होना जागना है, यथा—

जानिअ तवै जीव जग जागा । जब सब विषय बिलास विरागा ॥

सो मन कहीं न लगनेसे निद्रा आती है, अतः जागनेके लिये काम चाहिये, यथा—‘नाम जीह जपि जागहिं जोगी’ । इधर भजन बंद हुआ उधर निद्रा आयी ।

मरणको तृण समझनेवाले शूर हैं । इनके दोनों हाथ मोदक रहता है, जीवें तो राज्य भोगें, मरें तो स्वर्ग लें, यथा—‘सनमुख मरन वीरकै

सोभा' । परन्तु स्वर्गसे निश्चय पतन होता है । अतः प्राण देनेपर भी ससारी ही रह गये । यही शूरता यदि भगवान्‌के लिये हो तो जीने और मरने दोनों अवस्थाओंमें मुक्ति करतल है, यथा—

तजौ प्राण रघुनाथ निहोरे । दुहू हाथ मुद मोदक मोरे ॥

सुतापस ज्ञानी—उपवासादि व्रत करनेको तप कहते हैं, यथा—
'चारि अहार मूलफल त्यागे ।' यही तप यदि भगवत्-प्रीत्यर्थ न हुआ तो विषय-प्रीत्यर्थ होगा, यथा—'हम काहूके मरहिं न मारे ।' ज्ञानीका तो भक्ति प्राण ही है, वे तो राम ब्रह्मको ही सबमें समान देखा करते हैं ।

धर्मनिरत—अपने-अपने वर्णाश्रमधर्ममें निरत वेदपथपर चलने-वाले ही धर्मनिरत हैं, यथा—

वरनाश्रम निज निज धरम निरत वेद पथ लोग ।

चलै सदा सुख पावै नहिं भव सोग न रोग ॥

पंडित विज्ञानी—भाव यह कि परमार्थ जाननेवालेको पण्डित कहते हैं यथा—'तुम पण्डित परमारथ-ज्ञाता' ऐसे पण्डितोंमें जो ब्रह्मलीन हो उसे विज्ञानी पण्डित कहते हैं, और 'राम ब्रह्म परमारथ रूपा' सो पण्डित विज्ञानी तो राम ब्रह्ममें लीन रहते हैं, अतः वे तो एक क्षण अलग रह ही नहीं सकते । धर्मनिरत तो प्रभुके अनुशासन वेदके माननेसे प्रभुके सेवक ही ठहरे, यथा—

सोइ सेवक प्रियतम मम सोई । मम अनुसासन मानै जोई ॥

तरै न बिनु सेए मम स्वामी ।

राम नमामि नमामि नमामी ॥

अर्थ—मेरे स्वामीकी विना सेवा किये नहीं तर सकते ।
(अतः) रामको चारंबार नमस्कार है ।

विनु सेए मम स्वामी—भाव यह कि भजन करनेसे भगवान्

सरन गर्यै—भाव यह कि ससारसे भयभीत होकर, मद-मोह कपट छोड़कर जो भगवत्-शरण ग्रहण करता है, उसको उनकी कृपासे बहुत शीघ्र पराशान्तिकी प्राप्ति होती है, उसके सब पाप कट जाते हैं, उसके स्वभावमें भी परिवर्तन हो जाता है, उसका स्वभाव साधु-सा हो जाता है।

मोसे अघरासी—भाव यह कि कैसा भी पापी हो। पापी कभी ऐसा न समझे कि मेरा पाप क्षमा नहीं किया जा सकता। पापीका पाप उस करुणाकरकी करुणासे बड़ा नहीं हो सकता। ब्रह्महत्यासे बड़ा पाप नहीं है, प्राणिमात्रके द्रोहसे बढकर और बड़ा अघ कौन-सा होगा ? ऐसों-का पाप भी शरण जानेसे कट जाता है।

होहि शुद्ध—भाव यह कि पाप कट जानेसे शुद्ध हो जाता है, यथा—

जो नरं होइ चराचर द्रोही । आवै समय सरन तकि मोही ॥
तजि मद मोह कपट छल नाना । करौं सद्य तेहि साधु समाना ॥
सनमुख होय जीव मोहि जबहीं । जन्म कोटि अघ नासौं तबहीं ॥
कोटि विप्र बध लागै जाहू । आप सरन तजौं नहि तहू ॥

नमामि अविनासी—भाव यह कि जो स्वयं विनाशी है, वह दूसरेकी क्या रक्षा कर सकता है ? उस अविनाशीके प्रणामकी महा महिमा है, अतः उसीको प्रणाम करते हैं, यथा—

राम प्रनाम महा महिमाखनि सकल सुमंगल भनि जनी ।
होय भलो ऐसेही अजहूँ गये रामसरन परिहरि मनी ॥
भुजा उठाइ साखि संकरकरि कसम खाइ तुलसी मनी ।
मंगलमूल प्रनाम जासु जग मूल अमंगलको खनी ॥

(गीतावली)

दो०—जासु नाम भव भेषज, हरन घोर त्रयसूल ।
सो कृपाल मोपर सदा रहहु राम अनुकूल ॥

अर्थ—जिसका नाम संसार (रोग) के लिये औषध है, वह कृपालु राम मेरे ऊपर सदा अनुकूल रहे ।

जासु नाम—भाव यह कि जिसके नामकी अचिन्त्य शक्ति है । जिसके नामसे ही ज्ञान होना वेदप्रतिपादित है, जिसके नामबलसे काशीमें शङ्कर भगवान् मुक्ति वितरण करते हैं, यथा—

नाम प्रताप सही जो कहै कहु सिला सरोरुह जाम्यौ ।

भव भेषज—भाव यह कि जवसे जीव हुआ तभीसे संसाररोगसे ग्रस्त है । इस रोगकी दवा जिसका नाम है । पहले कहा था कि उसका यश औषध है, यथा—

भव भेषज रघुनाथ जस सुनिहिं जे नर अरु नारि ।

इस भौति नाम और लीला दोनोंको भवभेषज बतलाया । दवासे पीड़ाकी निवृत्ति होती है । अतः कहते हैं—

हरन घोर त्रयसूल—भाव यह कि आध्यात्मिक, आधिदैविक और आधिभौतिक तापको ही यहाँ शूल कहा है । तामसिक और राजसिक वृत्तियाँ ही क्रमशः मूढ़ा और घोरा कहलाती हैं । ताप तो तामसिक वृत्तिमें भी होता है, पर शूलका कारण घोरा वृत्ति ही है, इसीलिये 'घोर त्रयसूल' कहा । भवभेषज कहकर मूढ़ा वृत्तिका नाश कहा, और अब घोरा वृत्तिका नाश कहते हैं । भगवन्नाम मूलसहित घोर त्रयतापका नाशक है । तमोगुण, अज्ञान या मोह ही सब व्याधियोंका मूल है ।

सो कृपाल राम—भाव यह कि जिसके नामके ऐसे गुण हैं, वह नामी भी बड़ा कृपालु है । उसकी कृपा कृपा करनेसे अघाती ही नहीं, यथा—'जासु कृपा नहिं कृपा अघाती ।' नामीको राम कहकर उपर्युक्त गुण भी रामनामका ही होना सूचित किया ।

मोपर सदा अनुकूल रहहु—भाव यह कि तुमपर तो अनुकूल हुई हैं, यथा—'कृपापात्र रघुनायक केरे ।' तुम्हारे आगमनसे मुझे अभिमान न उत्पन्न हो, इसलिये प्रार्थना करता हूँ कि सदा अनुकूल रहें ।

दो०—सुनि भुसुंडिके बचन सुभ, देखि रामपद नेह ।

बोलेउ प्रेमसहित गिरा, गरुड़ बिगत सन्देह ॥

अर्थ—भुशुण्डिके शुभ वचन सुनकर और रामपदमें स्नेह देखकर गरुड़जी प्रेमसे सन्देहरहित हो बोले ।

सुनि भुसुंडिके वचन सुभ-भाव यह कि—

अनुभव सुख उतपति करै, भव भ्रम धरै उठाइ ।

ऐसी बानी संतकी, जौ हिय बेधै आइ ॥

(वै० म०)

भुशुण्डिके वचनसे भवभ्रम छूट गया, आनन्दका अनुभव हुआ । इससे शुभ वचन कहा ।

देखि रामपद नेह-भाव यह कि स्नेहके चिह्न पुलक, गद्गद देखकर, यथा—‘पुनि पुनि हरष भुशुण्डि सुजाना ।’ प्रमाणोंमें देखना-सुनना ही बड़ा प्रमाण गिना जाता है । सो दोनोंसे भुशुण्डिकी भक्तिका ही पता चला । यहाँसे भुशुण्डिकी कथन समाप्त हो गया ।

गरुड़ विगत सन्देह-भाव यह कि ‘विगत सन्देह’ कहकर शिष्यकी कृतकृत्यता दिखलायी । गरुड़ कहकर राजमदशून्यता दिखलायी ।

बोलेउ प्रेमसहित गिरा-भाव यह कि गरुड़जीको गुरुचरणोंमें बड़ा प्रेम हो गया है, सो प्रेमके साथ बोलेते हैं, यथा—‘पुनि सप्रेम बोलेउ खगराज’ यहाँ भी ‘बोलेउ प्रेमसहित गिरा ।’ दूसरी बात यह कि संवादकी समाप्तिपर कृतज्ञता प्रकट करना कर्तव्य है । सो सच्ची कृतज्ञता बिना प्रेमके नहीं होती ।

मैं कृतकृत्य भयेउँ तव बानी ।

सुनि रघुबीर भगति रस सानी ॥

अर्थ-मैं रघुवीरके भक्तिरससे सनी हुई तुम्हारी वाणी (सुनने) से कृतकृत्य हुआ ।

रघुवीर भगति रस सानी तव वानी-भाव यह कि बिना भक्तिरससानी वानीके विश्वास नहीं होता । भगवती जनकनन्दिनीको मुद्रिका पानेपर भी विश्वास नहीं हुआ, पर हनुमान्जीकी सप्रेम वाणी सुननेपर विश्वास हुआ, यथा—

कपिके वचन सप्रेम सुनि, उपजा मन विसवास ।

सुनि मैं कृतकृत्य भयउँ-भाव यह कि सशय निर्मूल होनेपर दृढ विश्वास हुआ । वक्ता कहते हैं कि 'आजु घन्य मैं घन्य अति' और श्रोता कहते हैं कि 'मैं कृतकृत्य भयउँ ।' रामकथा ही ऐसी है कि इससे वक्ता घन्य और श्रोता कृतकृत्य होता है । दूसरी बात यह कि नारदकी वाणी सुनी, ब्रह्माकी सुनी, शङ्करकी सुनी, पर मैं कृतकृत्य न हो सका । कृतकृत्य तो तुम्हारी वाणीसे हुआ ।

राम चरन नूतन रति भई ।

मायाजनित विपति सब गई ॥८१॥

अर्थ-रामचरणोंमें नयी रति हुई, और मायासे पैदा हुई सब विपत्तियाँ जाती रहीं ।

राम चरन नूतन रति भई-भाव यह कि इसके पहले जो भक्ति थी, वह दूसरे प्रकारकी थी, यह नयी भक्ति (जिसे मैं नहीं जानता था) हुई । यह अनुपम सुखमूला भक्ति आपके आशीर्वाद देते ही मेरे हृदयमें प्रकट हुई, यथा—

राम भगति अनुपम सुखमूला । मिलै जो सत होहि अनुकूला ॥

मायाजनित विपति सब गई-भाव यह कि अविद्यासे उत्पन्न अस्मिता, राग, द्वेष और अभिनिवेश, ये चारों क्लेश चले गये । भक्ति-

चिन्तामणिकी प्राप्तिके पश्चात् मोह-दरिद्र उसके निकट नहीं आता, लोभकी कला नहीं चलती, कामादि दूर भागते हैं, मानसरोग व्यापते ही नहीं, अतः विपत्ति सत्र चली गयी ।

मोह जलधि बोहित तुम भये ।

मो कहँ नाथ विविध सुख दये ॥

अर्थ—मोहसमुद्रके लिये आप जहाज हो गये और मुझे अनेक प्रकारके सुख दिये ।

मोह जलधि बोहित तुम भये—भाव यह कि सद्गुरु^१ कर्णधार-मात्र होता है, जहाज तो अपने शरीरको, मोहसमुद्रको पार करनेके लिये बनाना पड़ता है । सद्गुरुके कथनानुसार पुरुषार्थ करना पडता है; यथा—

नर तनु भव बारिध कहँ बेरो । सनमुख मरुत अनुग्रह मेरो ॥

कर्णधार सद्गुरु इद नावा । दुर्लभ साज सुलभ करि पावा ॥

जो न तरै भवसागर, नरसमाज अस पाय ।

सो कृतनिन्दक मन्दमति, आतमहन गति जाय ॥

पर आप तो स्वयं मेरे लिये जहाज हो गये, मुझे कुछ करना ही न पड़ा, आपके उपदेशमात्रसे मोह दूर हो गया ।

मो कहँ नाथ विविध सुख दये—भाव यह कि ज्ञान, विवेक, विरति, विज्ञान तथा मुनिदुर्लभ गुण ये ही सुख* हैं, वैषयिक क्षुद्र सुखोंकी सुखमें गिनती ही नहीं, वस्तुतः वे दुःखके अन्तर्भूत है । सो इन पाँचों सुखोंको भी आपने दिया, यथा—

ज्ञान विवेक विरति विज्ञाना । सुरदुर्लभ गुण जे जग जाना ॥

... .. । प्रभु कह देन सकल सुख सही ॥

* ज्ञानसे योगानन्द, विवेकसे आत्मानन्द, विरतिसे अद्वैतानन्द, विज्ञानसे विद्यानन्द, मुनिदुर्लभ गुणसे शान्तावृत्तिजन्य सुख अभिहित है ।

मोपहि होइ न प्रतिउपकारा ।

बंदौ तव पद बारहिं वारा ॥८२॥

अर्थ-मुझसे प्रत्युपकार नहीं होता, (अतः) तुम्हारे चरण-का बार-बार वन्दन करता हूँ ।

मोपहि होइ न प्रतिउपकारा-भाव यह कि उपकारीका प्रत्युपकार करना सनातन धर्म है । बदलेमें समान मूल्यका द्रव्य देना चाहिये, अल्प मूल्यका द्रव्य देना ठगना है । सो इस भक्ति-चिन्तामणि-जैसी अमूल्य मणिके बदलेमें देनेयोग्य वस्तु नहीं, अतः मैं प्रत्युपकार नहीं कर सकता ।

बंदौ तव पद बारहिं वारा-ऋणीका ऋण चुकाना यदि असाध्य हो, तो उचित है कि धनीसे प्रार्थना करके क्षमा माँगे और स्वयं उसका दास होकर रहे । अतः गरुडजी स्पष्ट कह रहे हैं कि तुम्हारा ऋण मैं नहीं चुका सकता, अतः बार-बार तुम्हारे पैर पड़ता हूँ ।

पूरनकाम राम अनुरागी ।

तुम सम तात न कोउ बड़भागी ॥

अर्थ-तुम पूर्णकाम हो, रामानुरागी हो, तुम्हारे समान कोई भी भाग्यवान् नहीं है ।

पूरनकाम राम अनुरागी-भाव यह कि रामानुरागी पूर्णकाम होते हैं, उन्हें कोई कामना रहती ही नहीं । यदि किसीको विषयकी कामना है, तो वह विषयानुरागी है, रामानुरागी नहीं ।

सुमिरत रामहिं तजहिं जन, वृनसम विषय विलास ॥

पहले भक्तिमणिके बदलेमें कुछ न देनेका कारण यह कहा कि

उसके समान मूल्यवान् दूसरा पदार्थ ही नहीं है। अब कहते हैं कि पूर्णकामको यदि कोई देना भी चाहे तो क्या दे ? यथा—

देहु कहा तुम्ह पूरनकामा ।

तुम सम तात न कोउ बड़भागी—भाव यह कि जिसका भगवत्-चरणोंसे सम्बन्ध हुआ, वे ही बड़भागी हैं, यथा—

‘अतिसय बड़भागी चरनन लागी ।’

‘बड़भागी बन अवध अभागी ॥’

बड़भागी अंगद हनुमाना । चरन कमल चापत विधि नाना ॥

परन्तु तुम्हारे समान कोई नहीं । क्योंकि—

सुर नर मुनिकर याही रीती । स्वारथ लागि करहिं सब प्रीती ॥

सो भगवान्में स्वार्थके लिये प्रीति करनेवाले भी बड़भागी हैं । परन्तु तुम तो निःस्वार्थ प्रीति करनेवाले हो, इसलिये सबसे बढकर हो ।

संत बिटप सरिता गिरि धरनी ।

परहित हेतु सबन्हकै करनी ॥८३॥

अर्थ—संत, वृक्ष, नदी, पर्वत और पृथ्वी, इन सबकी करणी परायेके हितके लिये है ।

संत बिटप सरिता गिरि धरनी—भाव यह कि बिटप, सरिता, गिरि, धरणीकी जड करणी है, ये सुख-दुःख, भले-बुरेका बिना विचार किये सबके काम आते हैं । यही गति सतोंकी भी है । इनकी भी जड करणी है, यथा—

काटै परसु मलय सुनु भाई । निजगुन देह सुगंध बसाई ॥

इस प्रकार दूसरेके हितके लिये दुःख सहनेवाला सिवा सतके कोई चेतन पदार्थ नहीं हो सकता ।

परहित हेतु सवन्हकै करनी—अपने लिये ये कुछ नहीं करते। इनकी सम्पत्ति ही दूसरोंके लिये है, इनके काम कभी नहीं आती। भाव यह कि आपको प्रत्युपकारकी न इच्छा है, ओर न कोई आपका प्रत्युपकार कर सकता है। विटप, गिरि, धरनीके सब कोई उपभूत है, पर कोई प्रत्युपकार इनका करना चाहे तो सिवा प्रणाम करनेके और क्या कर सकता है? अब इन पाँचामे भी सतके प्रथम उल्लेखका कारण कहते हैं—

संत हृदय नवनीत समाना ।

कहा कविन पर कहै न जाना ॥

अर्थ—संतका हृदय कवियोंने मक्खन-सा कहा, पर उनसे कहते न बना ।

संत हृदय—भाव यह कि विटप, सरिता, गिरि, धरनी जड होनेसे हृदयहीन हैं, सुख-दुःखका अनुभव भी इन्हें जडताके तारतम्यानुसार न्यून होता है, परन्तु सत जो कुछ करते ह, सो हृदयकी कोमलताके कारण करते है। अतः ये सबसे बड़े हैं ।

नवनीत समाना—भाव यह कि इतना कोमल हृदय होता है कि तनिक-से तापसे द्रवीभूत हो उठता है, जिस भाँति मक्खन तनिक-से तापसे पिघल जाता है ।

कहा कविन पर कहै न जाना—भाव यह कि सतके हृदयकी कोमलताकी उपमा देने चले। उन्होंने यह न जाना कि यह विषय वर्णनातीत है, यथा—‘कहि सक न सारद सेष नारद सुनत पदपकज गहे ।’ कही वह वस्तु जाती है जिसके समान कोई दूसरी वस्तु भी हो। उपमा-उपमेयमे समान धर्म होना चाहिये, सो यहाँ धर्ममें समानता ही नहीं है ।

निज परिताप द्रवै नवनीता ।

पर दुख द्रवहिं संत सुपुनीता ॥८४॥

अर्थ—अपने परितापसे मक्खन द्रवीभूत होता है, पर पुनीत संत परदुःखसे द्रवीभूत होते हैं ।

निज परिताप द्रवै नवनीता—भाव यह कि मक्खनमें कोमलता अपने लिये है । जबतक अपनेको ताप न पहुँचे, तबतक दूसरेके परितापसे मक्खनमें कोई विकार नहीं उत्पन्न होता है । अतः 'स्वदुःखसे द्रवीभूत होना' यह मक्खनका धर्म है । परन्तु संत स्वदुःखसे द्रवीभूत नहीं होते, यथा—'खलके वचन सत सह जैसे ।' 'जो सहि दुख पर छिद्र दुरावा ।' 'संत सहहिं दुख परहित लागी ।' इत्यादि ।

पर दुख द्रवहिं संत सुपुनीता—भाव यह कि पुनीत संत दूसरोंके दुःखसे दुखी होते हैं । अतः पर-दुःखसे दुखी होना संतका धर्म है । सो 'स्व' 'पर' के भेदसे सत (उपमेय) और मक्खन (उपमान) में समान धर्मका ही अभाव है । अतः उपमा देनेवाले कविसे भूल हुई ।

जीवन जन्म सफल मम भयऊ ।

तव प्रसाद सब संशय गथऊ ॥

अर्थ—मेरा तो जीवन और जन्म सफल हो गया (क्योंकि) तुम्हारे प्रसादसे सब संशय चला गया ।

जीवन जन्म सफल मम भयऊ—भाव यह कि भक्ति हृदयमें होनेसे जीना अकारथ है, उसके शरीरका ढाँचा मुर्देकी भाँति बना हुआ है, वह अमङ्गरूप है, यथा—

जो हरि भगति हृदय नहिं आनी । जीवत सब समान सो प्राणी ॥

उसका जन्म भी निष्फल है, तथा—

पुत्रवती जुवती जग सोई । रघुपति भगत जासु सुत होई ॥
नतर बाँझ भलि बादि बियानी । राम बिमुख सुतते हित हानी ॥

तथा—

ते नर नरकरूप जीवत जग भवभंजन पद बिमुख अभागी ॥

मुझे आपसे भक्ति मिली, अतः जीवन-जन्म दोनों सफल हुए ।

तव प्रसाद सब संसय गयऊ-भाव यह कि रामविषयक
सशय मिटानेके लिये तो मैं आया था पर आपने ऐसी कृपा की कि जितने
सशय थे वे सब निर्मूल हो गये, अब मैं विगतसन्देह हो गया । आप
ही मेरे सद्गुरु हैं; यथा—

सद्गुरु मिले जाहिं जिमि ससय भ्रम समुदाय ।

जानेहु सदा मोहि निज किंकर ।

पुनि पुनि उमा कहइ बिहंगबर ॥८५॥

अर्थ—मुझे सदा अपना आज्ञाकारी समझना, हे उमा !
ऐसा चार-चार गरुड़जीने कहा ।

जानेहु सदा मोहि निज किंकर—भाव यह कि ऋण (गुरुदक्षिणा)
न चुका सकनेके कारण सदाके लिये दासत्व स्वीकार करते हैं, अथवा—

नाथ मोहिं निज सेवक जानी । सप्त प्रश्न मम कहहु बखानी ॥

—रुहकर प्रश्न किया था, अब उत्तर पानेपर सदाके लिये सेवक
होनेकी प्रतिज्ञा करते हैं । पूर्णकामको सेवाकी भी इच्छा नहीं, अतः सेवक
जाननेके लिये प्रार्थना करते हैं ।

उमा—उमा सम्बोधनसे भाव यह कि भुशुण्डि-गरुड़-सवाद समाप्त
हुआ, उत्तरघाट पूरा हो गया, अब कथा महादेवजी कह रहे हैं, अतः
उमाको सम्बोधन करके गरुड़जीकी विदाई कहते हुए अपने सवादका
भी उपसहार करेंगे ।

पुनि पुनि कहइ विहंगवर-भाव यह कि वाक्यको यथार्थ रूपमे ग्रहण करनेके लिये त्रार-त्रार कहते हैं, जिसमें उनका वाक्य यिनयप्रदर्शन-रूपमें गृहीत न हो। इस वाक्यसे गरुड़जीका अभिमानरहित होना सूचित किया, यथा—

होइहिं कीन्ह कवहुँ अभिमाना । सो खोवै चह कृपानिधाना ॥

दो०—तासु चरन सिर नाइ करि प्रेमसहित मतिधीर ।

गरुड़ गयेउ बैकुंठ तब हृदय राखि रघुवीर ॥

अर्थ—उसके चरणोंमें प्रेमसहित सिर नवाकर मतिधीर गरुड़जी रघुवीरको हृदयमें रखकर बैकुण्ठ गये ।

प्रेमसहित तासु चरन सिर नाइ करि—भाव यह कि 'पुनि पुनि उमा कहइ विहंगवर' से वाचा, 'प्रेमसहित' से मनसा और 'चरन सिर नाइ' से कर्मणा प्रणाम कहा । जब गुरुजी आये, तत्र प्रणाम नहीं लिखा, पक्षिराट्के भावसे आये थे, इसलिये कागजीने पूजा की, यथा—

आवत देखि सकल खग राजा । ॥

अति आदर खगपति कर कीन्हा...करि पूजा समेत अनुरागा ।

अत्र सत्संगसे राजभाव जाता रहा, अतः सिर नवाते है; भुशुण्डिजी भी प्रणाम स्वीकार करते हैं ।

हृदय राखि रघुवीर-भाव यह कि कागजीका उपदेश सद्यः फलीभूत हुआ; रघुवीरने कृपा की, गरुड़जीके हृदयमें आ गये । अथवा सत्संगका यह फल है कि हृदयमें प्रचण्ड विषाद लेकर आये थे और अब हृदयमे रघुवीरको रखकर चले । इत्यादि

तब गरुड़ बैकुंठ गयेउ—इस समय अभिमानशून्य हैं, इसलिये खगपति न कहकर गरुड़ कहा । जत्रसे मोह हुआ था, तत्रसे उसे दूर

करनेके उपायमें लगे थे, विषादीकी वैकुण्ठमें गति नहीं अतः वैकुण्ठ न जा सके थे, सत्सगकी महिमासे वैकुण्ठ गये ।

मतिधीर-भाव यह कि गरुड़जी विगतविषाद हुए, रघुवीरको हृदयमें रखनेमें समर्थ हुए, अतएव मतिधीर विशेषण दिया, अथवा भवसागर पार चले गये इसलिये मतिधीर कहा, यथा—

बारिध पार गयउ मतिधीरा ।

दो०—गिरिजा संतसमागम सम न लाभ कछु आन ।

बिनु हरिकृपा न होइ सो गावहिं बेदपुरान ॥

अर्थ—हे गिरिजे ! संतसमागमके समान कोई लाभ नहीं है, (पर) बिना हरिकृपाके वह नहीं होता, ऐसा वेद पुराण कहते हैं ।

गिरिजा-भाव यह कि 'गिरिजा' सम्बोधनसे ही इस कथाका उपक्रम क्रिया था, यथा—

गिरिजा कहेउँ सो सब हृतिहासा । मै जेहि समय गयेउँ खग पासा ॥
अब सो कथा सुनहु जेहि हेतू । गयेउ काग पहि खगकुल केतू ॥
अब उसी सम्बोधनके साथ उपसहार करते हैं ।

संतसमागम सम न लाभ कछु आन-भाव यह कि नरशरीर पाकर भगवत्-भजन न करनेके बराबर कोई हानि नहीं है, और न संत-समागमके समान कोई लाभ है, क्योंकि—

मति कीरति गति भूति भलाई । जब जेहि जतन जहाँ जो पाई ॥
सो जानव सतसंग प्रभाऊ । लोकहु बेद न आन उपाऊ ॥
बिनु सतसंग विवेक न होई । रामकृपा बिनु सुलभ न सोई ॥

बिनु हरिकृपा न होइ सो-भाव यह कि कोई काल या कोई देश ऐसा नहीं है, जहाँ सत दुर्लभ हों, यथा—

सबहिं सुलभ सब दिन सब देसा । सेवत सादर समन कलेसा ॥

पर उनसे भेंट नहीं होती । निकट रहते हुए भी पता नहीं चलता कि अमुक व्यक्ति संत हैं, मनमें उनके प्रति कुभावना रहती है, इससे संगतिका लाभ नहीं होता; जब भगवान्की कृपा होती है, तभी उनसे संग होता है, मनमें पश्चात्ताप होता है, आश्चर्य होता है कि इतने दिनों-तक इन्हें क्यों नहीं जाना । अतः जब सत्सग हो तो हरिकृपा समझनी चाहिये ।

गावहिं वेदपुरान-भाव यह कि वेद-पुराण भगवान्की महिमा-का गान करनेवाले हैं, कल्याणका मार्ग दिखानेवाले हैं, वे ही क्रमगः स्वतः और परतः प्रमाण है, उनका कहना अभ्रान्त सत्य है ।

कहेउँ पग्म पुनीत इतिहासा ।

सुनत श्रवन छूटै भवपासा ॥

अर्थ-परम पुनीत इतिहास कहा जिसके सुननेसे भवपाश छूटता है ।

कहेउँ-भाव यह कि चरित समाप्त हुआ, भुशुण्डिजीने भी चरित समाप्त करके यही कहा, यथा—

कहेउँ तात हरिचरित अनूपा । व्यास समास स्वमति अनुरूपा ॥

शिवजी भी चरित समाप्त करके वही बात कह रहे हैं ।

परम पुनीत इतिहासा-‘इतिहासा’ बहुवचनका प्रयोग किया, क्योंकि इसमें भगवत्-भागवत दोनोंका इतिहास है, अथवा और अवतारोंके चरित पुराण हैं, राम और कृष्णके चरित रामायण और महाभारत इतिहास है । जिससे पाप कटे सो पुनीत, और जिससे भव-बन्ध कटे सो परम पुनीत है ।

सुनत श्रवन छूटै भवपासा-‘सुनत श्रवन’ से साधन-सौकर्य

कहा । इससे बढ़कर सुभीता और क्या होगा कि केवल कानसे सुना करें और फल इतना बड़ा कि भवपाश छूट जाय । भवपाश अर्थात् जगजाल । जन्मसे लेकर मरणतक जगजाल है, यथा—‘जनन मरन जहँ लगी जग-जादू ।’ भाव यह कि ज्ञान होता है और ज्ञान होनेसे जगजाल छूटता है ।

प्रनत कल्पतरु करुणापुंजा ।

उपजै प्रीति रामपदकंजा ॥८६॥

अर्थ—करुणापुञ्ज रामकल्पतरु हैं; (उनके) चरणकमलोंमें प्रीति होती है ।

प्रनत कल्पतरु करुणापुंजा—भाव यह कि श्रीरामचन्द्रका स्वभाव कल्पवृक्ष-सा है, न तो वे किसीके सम्मुख हैं न विमुख हैं, परन्तु ऐसे कारुणिक हैं कि जो उनकी उपासना करता है, वही शोकरहित हो जाता है और माँगनेपर वह अभीष्ट प्रदान करते हैं, पात्रापात्रतकका विचार नहीं करते; यथा—

देव देवतरु सरिस सुभाऊ । सनमुख विमुख न काहुहिं काऊ ॥

जाइ निकट पहिचानि तरु, छाँह समन सब सोच ।

माँगे अभिमत देत जग, राउ रक भल पोच ॥

रामपदकंजा प्रीति उपजै—भाव यह कि जिस भक्तिकी इतनी महिमा गायी गयी है, वह भक्ति इस कथाके श्रवणमात्रसे उत्पन्न हो जाती है । सत्सगसे हरिकथा-श्रवण, उससे मोहनाग और मोहनागसे श्रीचरणोंमें अनुराग, यही क्रम है, यथा—

बिनु सत्सग न हरिकथा, तेहि बिनु मोह न भाग ।

मोह गये बिनु रामपद, होइ न दृढ अनुराग ॥

मन क्रम वचन जनित अघ जाई ।
सुनहिं जे कथा श्रवन मनु लाई ॥

अर्थ—भाव यह कि मन-तन-वचनसे किये हुए पाप नष्ट होते हैं, यदि कथा मन लगाकर सुनी जाय ।

मन क्रम वचन जनित अघ जाई—भाव यह कि पाप तीन ही प्रकारसे होते हैं, मनसे, वचनसे या कर्मसे । दोसे या तीनोंसे करनेसे उसका और भी उत्कर्ष बढ़ जाता है । सो वे सब नष्ट हो जाते हैं । भाव यह कि सम्पूर्ण कर्मकाण्डका फल भी इसीसे हो जाता है । कर्मकाण्ड पापापनोदनके लिये किया जाता है, सो कथाश्रवणमात्रसे निवृत्त होता है ।

सुनहिं जे कथा श्रवन मनु लाई—भाव यह कि सुननेमें इतना ही करना है कि मन लगा दे । इन तीन अर्घालियोंमें क्रमशः तीनों काण्डका फल कहा । 'सुनत श्रवन छूटै भवपासा' से ज्ञानकाण्डका फल कहा, 'उपजै प्रीति रामपदकजा' से उपासनाकाण्डका फल कहा, और अब 'मन क्रम वचन जनित अघ जाई' से कर्मकाण्डका फल कह रहे हैं ।

तीर्थाटन साधन समुदाई ।
जोग बिराग ज्ञान निपुनाई ॥८७॥
नाना कर्म धर्म ब्रत दाना ।
संजम दम जप तप मख नाना ॥
भूतदया द्विज गुरु सेवकाई ।
बिद्या बिनय बिबेक बड़ाई ॥८८॥

जहँ लगि साधन बेद बखानी ।

सबकर फल हरि भगति भवानी ॥

अर्थ-हे भवानी ! तीर्थयात्रा और उसके सब साधन, योग-विराग-ज्ञानकी निपुणता, संयम, दम, जप, तप और नाना प्रकारके यज्ञ, भूतदया और गुरु-ब्राह्मणकी सेवा, विद्या, विनय और विवेककी बड़ाई (संक्षेपतः) जितने साधनोंका वेदने बखान किया है, उन सबोंका फल हरिभक्ति है ।

तीर्थाटन साधन समुदाई—जीवको तारता है, इसीलिये तीर्थ कहलाता है । सब लोग तीर्थयात्रा ससार-सागरसे तरनेके लिये करते हैं; परन्तु तीर्थका फल सबको नहीं होता, जो तीर्थोचित साधनके साथ यात्रा करता है उसीको तीर्थफल मिलता है । संक्षेपमें उन साधनोंका वर्णन राम-वनयात्रा-प्रकरणमे भरतजीद्वारा दिखलाया है, यथा-

सहित समाज साज सब सादे । चले राम-वन-अटन पयादे ॥

कोमल चरन चलत विनु पनहीं । • • • • • ॥

एहि बिधि भरत फिरत वनमाहीं । नेमु प्रेमु लखि मुनि सकुचाहीं ॥

चारु बिचित्र पवित्र बिसेखी । बूझत भरतु दिव्य सब देखी ॥

सुनि मन मुदित कहत रिपिराऊ । हेतु नाम गुन पुन्य प्रभाऊ ॥

कतहुँ निमज्जन कतहुँ प्रनामा । कतहुँ बिलोकत मन अभिरामा ॥

कतहुँ बैठि मुनि आयसु पाई । सुमिरत सीयसहित दोउ भाई ॥

• • • • • ।

फिरहिं गये दिन पहर अढ़ाई । प्रभु पदकमल बिलोकहिं जाई ॥

कहत सुनत हरिहर सुजस, गयेउ दिवस भइ साँझ ।

इस भाँति तीर्थाटनका फल होता है, नहीं तो नहीं होता ।

जोग विराग ज्ञान निपुनाई—किसी विषयमें निपुणाई तभी

होती है, जब उसके विरोधी विषय अच्छे न लगे,—‘अति नय निपुन न भाव अनीती ।’ अतः ज्ञान-विराग-योगमें वही निपुण है जिसे राग, वैषम्य और बहिर्मुखता अप्रिय हो ।

नाना कर्म धर्म व्रत दाना—नित्य-नैमित्तिक और काम्यके भेदसे कर्म तीन प्रकारके होते हैं फिर इनमेंसे एक-एकके अनेक भेद हैं । धर्मके भी वर्ण और आश्रमानुसार बहुत भेद हैं । व्रतके भी चान्द्रायणादि अनेक भेद हैं । दाता-प्रतिगृहीता और देयके भेदसे दानके अनेक भेद हैं ।

संजम दम जप तप मख नाना—मनको बशमें करना सयम और इन्द्रियोंका दमन करना दम है, उपवासादि व्रत हैं, अश्वमेध, राज-सूयादि यज्ञ हैं ।

भूतदया द्विज गुरु सेवकाई—भूतदया अर्थात् प्राणिमात्रपर दया करना परम धर्म है और द्विज-गुरुकी सेवा करना परम कल्याणका मार्ग है, आपत्तियोंसे त्राण पानेका यही उपाय है, यथा—

दलि दुख सजह सकल कइयाना । अस असीस राउर जग जाना ॥

विद्या विनय विवेक बड़ाई—विद्यासे ही विनय होता है, विनयसे पात्रता होती है, पात्रतासे धन होता है, धनसे धर्म और धर्मसे सुख होता है, विद्यासे ही विवेक होता है । यथा—

विद्या बिनु विवेक उपजाये । श्रम फल पढे किये अरु पाये ॥

जहँ लगि साधन वेद बखानी—भाव यह कि इतने साधन तो गिनाये गये; इनके अतिरिक्त और भी जिन साधनोंका बखान वेदमें मिले अर्थात् अखिल वेदोक्त साधन ।

सबकर फल हरिभगति भवानी—भाव यह कि साधन तो इतने हैं और सिद्धि एक है और वह सिद्धि फलरूपा हरिभक्ति है । यदि हरिभक्ति हुई तो साधनको सफल समझिये और यदि नहीं हुई तो

श्रममात्र हाथ लगा, फल-सिद्धि नहीं हुई । कथाश्रवणसे तीनों काण्डकी फल-सिद्धि कह आये, अब भक्तिमें सबका पर्यवसान करते हैं ।

सो रघुनाथभगति श्रुति गाई ।

रामकृपा काहू एक पाई ॥ ८६ ॥

अर्थ—उस रघुनाथ-भक्तिका गान वेदने किया है, रामकी कृपासे किसी एकको मिलती है ।

सो रघुनाथभगति-भाव यह कि वह फलरूपा भक्ति, जिसके लोभमें पड़े हुए भक्तजन मुक्तिका भी निरादर करते हैं । 'रघुनाथभक्ति' से सगुण ब्रह्मकी भक्ति अभिप्रेत है ।

श्रुति गाई-भाव यह कि वेदान्तशास्त्र, उपनिषद् आदि उपासनाओं-से ही भरे पड़े है, और वे उपासनाएँ मुख्यतः सगुण ब्रह्मकी ही हैं, मन्त्रभागमे भी उपासना-ही-उपासना है ।

रामकृपा काहू एक पाई-भाव यह कि—

धर्मसील विरक्त अरु ज्ञानी । जीवनमुक्त ब्रह्म पर प्राणां ॥

सबते सो दुर्लभ सुरराया । रामभगति रत गत मद माया ॥

रामभक्ति अति दुर्लभ है, किसीको जल्दी नहीं मिलती । रामकी कृपासे किसी भाग्यवान्को कभी मिल जाती है, साक्षात् दर्शन होनेपर भी भगवान्से भक्ति ही महात्माओंने माँगी है ।

दो०—मुनिदुर्लभ हरिभगति नर पावहिं बिनहिं प्रयास।

जे यह कथा निरंतर सुनहिँ मानि बिस्वास ॥

अर्थ—मुनिदुर्लभ हरि-भक्तिको वे मनुष्य बिना प्रयास पा जाते हैं जो इस कथाको विश्वास मानकर निरन्तर सुनते हैं ।

मुनिदुर्लभ हरिभगति-भाव यह कि मुनियोंके लिये कुछ भी

दुर्लभ नहीं, इन्द्रपदको तो वे सूखे हाड़की भौंति नीरस तथा अपवित्र मानते हैं, स्वयं ज्ञानके निधान हैं, पर भगवद्भक्ति उनके लिये भी दुर्लभ है। उन्होंने भगवान्से जब माँगी तो भक्ति ही माँगी; यथा—

सनकादि—

‘देहु भगति रघुपति अति पावनि ।’ ‘देहि भगति संसृति सरि तरनी ॥’

वशिष्ठजी—

जन्म जन्म प्रभु पद कमल, कबहुँ घटे जनि नेहु ।

नारदजी—

राका रजनी भगति तव राम नाम सोइ सोम ।

अपर नाम उडुगन सरिस, बसौ भक्त—उर—व्योम ॥

अत्रिजी—

चरन सरोरुह नाथ जनि कबहुँ तजै मति मोर ।

शरभंगजी—

जोग जज्ञ अप तप जत कीन्हा । प्रभु कहँ देइ भगति बर लीन्हा ॥

सुतीक्ष्णजी—

अनुज जानकी सहित प्रभु चाप बान धर राम ।

मम हिय गगन इहु इव बसहु सदा यह काम ॥

अगस्त्यजी—

यह बर माँगी कृपानिकेता । बसहु हृदय श्रीअनुज समेता ॥

अत्रिरल भगति बिरति सतसगा ।

नर पावहिं विनहिं प्रयास—भाव यह कि इन उपर्युक्त महात्माओंने अनेक साधन किये थे, वे ज्ञानादिसे सम्पन्न थे, उन्हे स्वयं भगवान्के दर्शनतकका सौभाग्य प्राप्त हुआ, फिर भी उन्हे भक्तिके लिये वरदान माँगना पडा, वह भक्ति मनुष्य विना प्रयास पा जाता है ।

जे यह कथा निरंतर सुनहिं—भाव यह कि जो मनुष्य इस रामचरितमानसकी कथा बराबर सुनता रहता है। बात इतनी ही है कि कथा सुननेमें भग न होने पावे, कथाकी प्यास बनी रहे। जिसे कथाकी प्यास नहीं होती, उसे रस नहीं मिला, यथा—

रामचरित जे सुनत अघाहीं। रस विसेष जाना तिन नाहीं ॥

मानि बिस्वास—भाव यह कि बिना विश्वासके कोई सिद्धि नहीं होती। मनमें यह दृढ धारणा रहनी चाहिये कि निश्चय इसके श्रवणसे रामभक्ति होगी। कथाभागमें सगय न करे, विश्वास करके कथा सुने-करिय न ससय अस जिय जानी। सुनिअ कथा सादर रति मानी ॥

सोइ सर्वज्ञ गुनी सोइ ज्ञाता ।

सोइ महि मंडित पंडित दाता ॥

अर्थ—वही सर्वज्ञ है, वही गुणी है, वही ज्ञाता है, वही पृथ्वीमें सुन्दर पण्डित है, वही दाता है।

सोइ सर्वज्ञ—जो पृथक्-पृथक् सब बातोंको जाने, भूत-भविष्य-वर्तमानका जिसे ज्ञान हो, उसे सर्वज्ञ कहते हैं, यथा—

‘सब जानेउ सर्वज्ञ’ ‘सोइ सर्वज्ञ यथा त्रिपुरारी’

गुनी—जो दैव या मानुष शिल्पका जानकार हो, उसे गुणी कहते हैं, यथा—

जोरिय कोउ बढ गुनी बुलाई ।

पठए बोलि गुनी तिन नाना । जे बितान विधि कुसल सुजाना ॥

पूछा गुनिन रेख तिन खाँची । भरत भुआल होव यह साँची ॥

ज्ञाता—जिसे परमार्थका ज्ञान हो उसे ज्ञाता कहते हैं, यथा—‘तुम पंडित परमारथ ज्ञाता ।’ अथवा जेय चार हैं—नीति, प्रीति, परमार्थ और स्वार्थ। इनका जिसे ज्ञान हो वह ज्ञाता है, यथा—

नीति प्रीति परमारथ स्वारथ । कोउ न राम सम जान जधारथ ॥

सोइ महिमंडित पंडित-भाव यह कि सार्वभौम शास्त्रज्ञ, यथा—
'महाराज तुम पंडित ज्ञानी ।' यहाँपर ज्ञानीसे ब्रह्मनिष्ठ और
पण्डितसे श्रोत्रिय अभिप्रेत है । 'सोइ महिमंडित पंडित' का अर्थ हुआ कि
पृथ्वीभरमें शोभित पण्डित । विद्याकी शोभा विवेकसे होती है, यथा—
'विद्या विनु विवेक उपजाए ।'

दाता—'महिमंडित' पदका यहाँ भी अनुवर्तन होगा, अर्थात्
सर्वोपकारी दानवीर । वीर तीन प्रकारके होते हैं—युद्धवीर, दयावीर
और दानवीर । उसमें भी उसीकी कीर्तिकी शोभा है, जिससे गङ्गाकी
भाँति सबका हित हो, यथा—

कीरति भनित भूति भलि सोई । सुरसरि सम सबकर हित होई ॥

धर्मपरायन सोइ कुलत्राता ।

रामचरन जाकर मन राता ॥६०॥

अर्थ—वही धर्मपरायण है, वही कुलका रक्षक है, जिसका
मन रामके चरणोंमें लग गया है ।

धर्मपरायन सोइ-भाव यह कि धर्माचरणका फल तो यही है कि
भगवान्में प्रीति हो; यदि भगवच्चरणोंमें अनुराग नहीं हुआ, तो वह
धर्माचरण व्यर्थ है, और यदि अनुराग हुआ तो वह पापी होनेपर भी
सद्यः धर्मानुरागी हो जायगा; यथा—'करौं सद्य तेहि साधु समाना ॥'

सोइ कुलत्राता-भाव यह कि पुत्र होनेसे सन्ततिसूत्रका विच्छेद
नहीं होता, पुं नाम नरकसे रक्षा होती है, इसीसे पुत्र होनेसे कुलकी रक्षा
कही गयी है । यदि पृथ्वीका भारभूत पुत्र उत्पन्न हुआ, तो उसकी
उत्पत्ति और उसका जीवन सब व्यर्थ है वर उससे तो सबकी हानि है ।
यथा—

नतरु बाँझ भलि बादि बिजानी । रामविमुख सुततैं बडि हानी ॥

रामचरन जाकर मन राता-भाव यह कि जिसका मन रामरंगमें रँग गया वही सर्वज्ञ, गुणी, ज्ञाता, पण्डित, धर्मात्मा और कुन्तरक्षक है। जिस बातकी उसमें कमी भी है, वह सब पूरी हो जायगी और यदि वह रामरंगमें नहीं रँगा है, तो उसके सब गुण व्यर्थ हैं, एक भी गुण नहीं रह सकेगा, यथा—

राम नाम बिनु गिरा न सोहा । देखु विचारि त्याग मद्र मोहा ॥
 वस्न हीन नहिं सोह सुरारी । सब भूपन भूपित वर नारी ॥
 राम विमुख सपति प्रभुताई । जाइ रही पाई बिनु पाई ॥
 सो सब करम धरम जरि जाऊ । जेहि न रामपदपंकज भाऊ ॥

रामभक्त कुलत्राता कैसे होता है ? इसके लिये एक विशेष कारण यह है कि नौ धन्योंमें उस कुलकी भी गिनती है, जिसमें भक्त जन्म ग्रहण करता है।

नीतिनिपुन सोइ परम सयाना ।

श्रुति सिद्धांत नीक तेहि जाना ॥

अर्थ—वही नीतनिपुण है, वही परम सयाना है, उसीने श्रुतिसिद्धान्तको भलीभाँति जान पाया है।

नीतिनिपुन—धर्मका किसी प्रकार उल्लंघन न हो, धर्मविरोधी अर्थ और धर्मार्थाविरोधी कामका सेवन करते चलना, सक्षेपमें यही नीति है, पर ऐसी नीतिका लक्ष्य भगवत्प्राप्ति ही है। अतः जिस मार्गसे भगवत्प्राप्ति हो, उसीका अवलम्बन करना नीतिकी निपुणता है; यथा—

उपरोहिती कर्म अति मदा । बेद पुरान समृति कर निंदा ॥
 जब न लेउं मैं तब विधि मोही । कहा लाभ आगे सुत तोही ॥
 परमातमा ब्रह्म नर रूपा । होइहि रघुकुल भूपन भूपा ॥

तब मैं हृदय विचारा जोग जज्ञ ब्रत दान ।
 जा कहँ करिअ सो पैहों धर्म न एहि सम आन ॥

सोइ परम सयाना—भाव यह कि जो अपने हितको समझ सकें और उसके लिये उद्योग करें, वे ही सयाने हैं । परन्तु परम सयाने वे हैं, जो अपने परम हितको पहिचानकर उसके लिये प्रयत्न करें, यथा—

सुनु वायस तैं सहज सयाना । काहे न माँगेसि अस बरदाना ॥

सब सुखखानि भगति तैं माँगी । नहिं जग तोहि समान बढभागी ॥

श्रुति सिद्धांत नीक तेहि जाना—भाव यह कि श्रुतिमे सहस्रों साधनका उपदेश है, पर सबका मन्थन करनेसे यही सिद्धान्त निकलता है कि सब सुखोंको छोड़कर रामको भजो; यथा—

श्रुति सिद्धांत इहै उरगारी । भजिअ राम सब काम विसारी ॥

सोइ कवि कोविद सोइ रनधीरा ।

जो छल छाँडि भजै रघुबीरा ॥६१॥

अर्थ—वही कवि है, वही विवेकी है, वही योद्धा है, जो छल छोड़कर रामको भजता है ।

सोइ कवि कोविद—भाव यह कि कवि-कोविद ही हरियशके गान करनेवाले ठहरे । अतः कवि-कोविद जाने या विना जाने वर्णनके समय वाणीका स्मरण करते हैं । वाणीकी चार अवस्थाएँ हैं—परा*, पश्यन्ती, मध्यमा और वैखरी । पराकी शरणमे गये बिना वर्णन करना नितान्त असम्भव है । इस भाँति स्मरण करनेपर परा वाणी पश्यन्ती, मध्यमामे अवतरित होती हुई तुरन्त वैखरीरूपमे प्रकट होती है । उस वाणीको हरियशगानमे ही विश्राम मिलता है, पापमे डूबे हुए जीवोंके चरितका

*१—परा, यथा—भगत हेतु विधि भवन बिहाई । सुमिरत सारद आवत धाई ॥

२—पश्यन्ती, यथा—चितै पितहिं दीन्हेउ दृढ ज्ञाना ॥

३—मध्यमा, यथा—मानसते मुख पकज आई ॥

४—वैखरी, यथा—भा जनु गूँगहि गिरा प्रसाद् ॥

वर्णन उससे करवाना सरस्वतीको रलानेके समान है । अतः वाणीको दुःख देनेवाला कवि कोविदपदके योग्य नहीं है; यथा—

भगत हेतु विधि भवन बिहाई । सुमिरत सारद आवत धाई ॥
रामचरितसर विनु अन्हवाए । सो श्रम जाइ न कोटि उपाए ॥
कवि कोविद अस हृदय बिचारी । गावहिं हरिजस कलिमलहारी ॥
कोन्हें प्राकृत जन गुनगाना । सिर धुनि गिरा लगति पछिताना ॥

सोह रणधीरा—भाव यह कि जगद्विजयी रावणादि वीर भी काम-क्रोधादि शत्रुओंके वशमें ही रहे । विभीषणजीको सभामें पूछने-पर विनयपूर्वक उचित मन्त्र कहनेके कारण रावणने लात मारी, और उसी बातको मन्दोदरीने अति कठोर शब्दोंमें चार-चार बार कहा और रावण ऐठकर रह गया, उससे कुछ करते न बना, यथा—

नारि बचन सुनि बिसिख समाना । सभा गयउ उठि होत विहाना ॥

सो इन शत्रुओंको जो जीत ले वही रणधीर है ।

जो छल छाँडि भजै रघुवीरा—भाव यह कि स्वार्थ (भजनमें) छल है । भजन निष्काम होना चाहिये । जो निष्कामभावसे भगवान्का भजन करता है, वही नीतिनिपुण है, वही परम सयाना है, उसीने श्रुतिसिद्धान्त जान पाया है, वही कवि-कोविद है, वही काम-क्रोधादि शत्रुओंको जीतनेमें समर्थ होगा ।

धन्य देस सो जहँ सुरसरी ।

धन्य नारि पतिव्रत अनुसरी ॥

धन्य सो भूप नीति जो करई ।

धन्य सो द्विज निज धरम न टरई ॥६२॥

सो धन धन्य प्रथम गति जाकी ।
 धन्य पुन्यरत मति सोइ पाकी ॥
 धन्य घरी सोइ जब सतसंगा ।
 धन्य जन्म द्विज भगति अभंगा ॥६३॥

अर्थ—वह देश धन्य है जहाँ गङ्गा है, वह स्त्री धन्य है जिसने पातिव्रतका अनुसरण किया, वह राजा धन्य है जिसने नीतिका पालन किया, वह द्विज धन्य है जो अपने धर्मसे न हटा, वह धन धन्य है जिसकी पहिली गति हुई, वह पत्नी मति धन्य है जो पुण्यमें लगी हुई है, वह घड़ी धन्य है जो सत्संगमें बीते, वह जन्म धन्य है जिसमें ब्राह्मणमें अचल भक्ति हो ।

धन्य सो देस जहँ सुरसरी—भाव यह कि गङ्गाजी पाप तथा त्रिविध तापको हरनेवाली हैं, पृथ्वीमें मानो कल्पवेलि हैं । अतः जिन देशोंमेंसे होकर बहती हैं, वे देश धन्य हैं । गङ्गाका सम्पर्क देशके धन्य होनेका कारण है । उन देशोंके निवासियोंको विधिवश गङ्गा सुलभ हैं, अतः पापभार नहीं होने पाता ।

धन्य नारि पतिव्रत अनुसरी—भाव यह कि केवल पातिव्रतसे स्त्री धन्य है, स्वाभाविक ममतासे ही तरण-तारण हो जाती है, यथा—

सहज अपावनि नारि पति सेवत सुभ गति लहहिं ।

जस गावहिं श्रुति चारि अजहुँ तुलसिका हरिहिं प्रिय ॥

पतिव्रता स्त्रियाँ भगवान्को प्रिय हैं, अतः धन्य हैं । यहाँ स्त्री-धर्म कहा ।

धन्य सो भूप नीति जो करई—राजा अन्य किसी साधनसे

शतपञ्च चौपाई

धन्य नहीं होता, वह केवल नीतिपूर्वक आचरण करनेसे धन्य होता है, अशोच्य हो जाता है, यथा—

सोचिय नृपति जो नीति न जाना । जेहि न प्रजा प्रिय प्राण समाना ॥

तथा—‘नीति विरोध सोहाइ न मोही’ । क्षत्रियधर्म कहा ।

धन्य सो द्विज निज धरम न टरई—ब्राह्मणमे तप और श्रुत दोनों होने चाहिये, विना इन दोनों गुणोंके उसका ब्राह्मणत्व ही पूरा नहीं होता । अतः श्रोत्रिय तथा तपस्वी ब्राह्मण धन्य है, अशोच्य है, यथा—

सोचिय विप्र जो वेद विहीना । तजि निज धर्म बिषय लवलीना ॥

ब्राह्मणधर्म कहा ।

सो धन धन्य प्रथम गति जाकी—धनकी तीन गति होती है—दान, भोग और नाश । चौथी कोई गति नहीं है, जिस धनका दान वा भोग नहीं होता है, वह नष्ट हो जाता है, उनमे भी प्रथम गति अर्थात् दान क्रिया हुआ ही धन धन्य है, यथा—‘जेन केन विधि दीन्हेउ दान करै कल्याण’ । इससे वैश्यधर्म कहा ।

धन्य पुन्यरत मति सोइ पाकी—पक्षी पुण्यरत मतिसे भाव यह कि जिममें फलाभिकाभाकी कच्चाई न हो । जिसे फरकी इच्छा है, उसकी मति कर्ची है, यथा—

जां कछु करै कर्म मन वानी । वासुदेव अरपित नृप ज्ञानी ॥

इसमे कर्मयोग कहा ।

धन्य घरी सोइ जब सतसंगा—भाव यह कि सत्सगमें जो समय बीता वही धन्य है, क्योंकि सत्सग ही सब पुरुपायोंका समान-रूपसे साधन है, यथा—

सतसगति दुर्लभ संसारा । निमित्त ददभरि एकौ वारा ॥

इससे काल कहा, देग पहिले कह आये हं ।

धन्य जन्म द्विज भगति अभंगा—भाव यह कि ब्राह्मणोंमें

अटल भक्ति होनेसे ही जन्म धन्य होता है, क्योंकि ब्राह्मणभक्तिमूलक ही कर्म, उपासना तथा ज्ञानकाण्ड हैं, यथा—

प्रथमहिं विप्र चरन अति प्रीती । निज निज धर्म निरत श्रुति रीती ॥

सापत ताडत परुष कहंता । विप्र पूज्य अस गावहिं संता ॥

इस भाँति अन्य वर्णोंके ब्राह्मण पूज्य हैं । यद्यपि प्रधानतः द्विज शब्दसे ब्राह्मणका ग्रहण होता है, परन्तु क्षत्रिय ओर वैश्य भी द्विज हैं, और शूद्रके लिये विधान है कि ब्राह्मणकी शिव-बुद्धिसे, क्षत्रियकी विष्णु-बुद्धिसे और वैश्यकी ब्रह्मा-बुद्धिसे सेवा करे । अतः यहाँ शूद्रधर्म भी कहा ।

दो०—सो कुल धन्य उमा सुनु जगत पूज्य सुपुनीत ।

श्रीरघुबीर परायन जेहि नर उपज बिनीत ॥

अर्थ—जिस कुलमें श्रीरघुवीरपरायण विनीत पुरुष पैदा होता है, हे उमा ! सुनो वही कुल धन्य है, जगत्पूज्य है और सुपुनीत है ।

सो कुल धन्य उमा सुनु—कुल ऊँचा होनेसे पवित्र नहीं होता, यथा—

अति ऊँचे भूधरन पै भुजगनके अस्थान ।

तुलसी नीचे होत है, उख अन्न अरु पान ॥

तुलसी भगत सुपच भलो भजै रैन दिन राम ।

ऊँचो कुल केहि कामको जहाँ न हरिको नाम ॥

जगत पूज्य सुपुनीत—इस भाँति ऊँचा कुल न तो जगत्पूज्य है, न पुनीत (पवित्र) है, जगत्पूज्यता और पवित्रता कुलपर निर्भर नहीं करती, अच्छे और बुरेकी उत्पत्तिसे कुल पवित्र और अपवित्र हुआ करता है; यथा—

उपजे जदपि पुलस्त्य कुल पावन अमल अनूप ।

तदपि मर्हासुर साप बस भये सकल अघ रूप ॥

श्रीरघुवीर परायण-भाव यह कि रामभक्त ही धर्मपरायण और कुलत्राता है, उसीसे कुलकी रक्षा होती है, यथा—

पितर पार कर प्रभुहिं पुनि मुदित गयउ लै पार ॥

धन्य धन्य तैं धन्य त्रिभीषन । भयउ तात निसिचरकुलभूपन ॥

एक रामभक्तके उत्पन्न होनेसे कुल धन्य हो जाता है ।

जेहि नर उपज विनीत-भाव यह कि जो विनीत नहीं है, वह श्रीरघुवीरपरायण भी नहीं है । रामपरायणताका प्रधान लक्षण विनय है, यथा—

अहंकारकी अग्निमें दहत सकल संसार ।

तुलसी बाँचे संतजन केवल सांति अधार ॥

जहाँ साति सतगुरुकी दई । तहाँ क्रोधकी जरि जरि गई ॥

जिस भौंति गङ्गाजीके होनेसे देउ धन्य होता है; पातिव्रतसे स्त्री धन्य होती है, इसी भौंति श्रीरघुवीरपरायण विनीत पुरुषके उत्पन्न होनेसे कुल धन्य होता है । जिस भौंति अपने धर्मपर अटल रहनेवाला ब्राह्मण जगत्-पूज्य होता है, उसी भौंति वह कुल भी जगत्-पूज्य हो जाता है । जिस भौंति दानसे धन, कर्मयोगसे बुद्धि, सत्सङ्गसे घड़ी और द्विज-भक्तिसे शूद्र पुनीत हो जाता है, उसी भौंति भक्तसे वह कुल पुनीत हो जाता है । शङ्करभगवान्ने धन्य-धन्य कहकर कथा प्रारम्भ किया था, यथा—

धन्य धन्य गिरिराजकुमारी । तुम समान नहिं कोउ उपकारी ॥

अब भी धन्य-धन्य कहकर कथा समाप्त करते हैं । प्रारम्भमें भी गङ्गाका उल्लेख था, यथा—

पूछेउ रघुपति कथा प्रसंगा । सकल लोक जगपावनि गंगा ॥

अब समाप्ति भी गङ्गाका उल्लेख करते हुए ही हो रही है; यथा—
‘धन्य देस सो जहँ सुरसरी’ ।

मति अनुरूप कथा मैं भाखी ।

जद्यपि प्रथम गुप्त करि राखी ॥

अर्थ—(अपनी) बुद्धिके अनुसार मैंने कथा कही, गोकि पहिले मैंने गुप्त करके रक्खी थी ।

मति अनुरूप कथा मैं भाखी—भाव यह कि कथाकी इयत्ता न होनेके कारण मति-अनुरूप कही । सब वक्ता ऐसा ही कहते हैं । भुशुण्डजीने कहा—

कहाँ तात हरि चरित अनूपा । व्यास समास स्वमति अनुरूपा ॥

याज्ञवल्क्यजी कहते हैं—

रघुपति कृपा जधामति गावा । मैं यह पावन चरित सुहावा ॥

गोस्वामीजी कहते हैं—

मति अनुरूप अनूप सोहाई ॥

इतिहासांशकी समाप्ति पहिले कह आये हैं, यथा—‘कहेउँ परम पुनीत इतिहासा’, अब फलश्रुति कहकर कथाकी समाप्ति कहते हैं ।

जद्यपि प्रथम गुप्त करि राखी—भाव यह कि इस कथाकी रचना किये हुए बहुत दिन हुए, परन्तु इसे तुमसे कहा नहीं, यथा—

रचि महेस निज मानस राखा । पाइ सुसमय सिवासन भाखा ॥

रामभक्तिके भण्डारी शङ्करभगवान् हैं, इनकी कृपाके बिना न तो भक्ति ही मिलती है, न भगवच्चरण मिलते हैं, और न भगवत्-कथाकी प्राप्ति होती है—भक्ति, यथा—

औरौ एक गुप्त मत सबहिं कहा कर जोरि ।

संकर भजन बिना नर भगति न पावै मोरि ॥

भगवच्चरण, यथा—

जे हर हृदय कमल महँ गोए ॥

पुनि रघुपति पदपंकरुह हिय धरि पाइ प्रसाद ।

भगवत्-कथा, यथा—

'सो सिव कागभुसुंढिहि दीन्ह।' 'तेहि सन जागवलिक पुनि पावा ।'

राम चरित सर गुप्त सुहावा । सभु प्रसाद तात मैं पावा ॥

तव मन प्रीति देखि अधिकाई ।

तौ मैं रघुपति कथा सुनाई ॥६४॥

अर्थ—तुम्हारे मनमें अधिक प्रीति देखकर, तभी मैंने रघुपति-की कथा सुनायी ।

तव मन प्रीति देखि अधिकाई—भाव यह कि प्रीति तो बराबर देखता था, परन्तु सुनाया नहीं । जिस समय वह प्रीति बढ़ी, उस समय मैंने सुनाया । अतः उत्कट जिज्ञासा होनेपर ही यह कथा सुनानी चाहिये । इसीलिये गोसाईंजी इसे भाषामें छन्दोबद्ध करते समय भी सज्जनको ही सम्बोधन करते हैं, यथा—

सुनहु सकल सज्जन रति मानी ॥

तौ मैं रघुपति कथा सुनाई—भाव यह कि प्रिया होनेपर भी यदि अधिक प्रीति न देखता तो न सुनाता । अधिक प्रीति न होनेसे श्रोताद्वारा कथाका अनादर होता है इससे उसके अकल्याणकी सम्भावना है और वक्ताका भी मनोभंग होता है, लाभ किसीको नहीं होता ।

यह न कहिअ सठही हठसीलहिं ।

जो मन लाइ न सुन हरिलीलहिं॥

अर्थ—इसे कभी कपटी दुराग्रहीसे न कहना, जो कि मन लगाकर हरिकी लीलाको न सुने ।

यह न कहिय सठही हठशीलहिं—उपर्युक्त चौपाईतक विषय-निरूपण हुआ, अब अधिकारिनिरूपणमें पहिले अनधिकारीके विषयमें कहते हैं, कि गठ और हठी अनधिकारी हैं ! अतः उपदेशानन्तर भगवतीसे निषेध करते हैं कि यह कथा अनधिकारीसे नहीं कहनी चाहिये । ‘मीठी बातें सठ करे करिके महा विगार ।’ जो हानि पहुँचावे और मीठी बातें करके अपनी करनी छिगाना चाहे, ऐसे कपटीको शठ कहते हैं । जो अपनी बातका बड़ा पक्ष लेता है, ऐसे दुराग्रहीको हठ-शील कहते हैं ।

जो न लाइ मन सुन हरिलीलहिं—शठ और हठीसे न कहने-का कारण यह है कि वह मन लगाकर हरिकी कथा नहीं सुनेगा, वह कथा सुननेके समय अपने मनमें अनेक युक्तियाँ कुतर्कके लिये ठीक करता रहेगा, यथा—

एहि विधि अमित जुगुति मन गुनेऊँ । मुनि उपदेस न सादर सुनेऊँ ॥

ऐसे लोगोंको सुनानेसे दुःख ही उपजता है, श्रोता-वक्ता किसीका कल्याण नहीं होता ।

कहिअ न लोमिहिं क्रोधिहिं कामिहिं ।

जो न भजै सचराचर स्वामिहिं ॥६५॥

अर्थ—(इसे) लोभी, क्रोधी और कामीसे नहीं कहना चाहिये, जो चराचरके स्वामीको नहीं भजता ।

कहिअ न लोमिहिं क्रोधिहिं कामिहिं—लोभी, क्रोधी और कामी, परधन, परद्रोह और परदाराका भजन करते हैं, नरकपन्थके पथिक हैं, यथा—‘काम क्रोध मद लोभ सत्र नाथ नरकके पंथ ।’ ये

दूसरे समाजके लोग हैं, इनके दृष्टदेव मोह हैं, ये भी हरिकथा मनसे नहीं सुनेंगे, और उपद्रव उठावेंगे; यथा—

तेहि बहु बिधि त्रासहि देस निकासहि जो कह वेद पुराना ।

जो न भजै सचराचर स्वामिहि—यहाँपर नाम नहीं दिया । भाव यह कि नामपर आग्रह नहीं है, चराचरके स्वामीके भजनपर आग्रह है; हम सचराचर स्वामीको राम, रघुपति, हरि इत्यादि कहते हैं, दूसरे उनको यदि वासुदेव, महालक्ष्मी, सदाशिव कहते हों और भजन करते हों तो वे भी अधिकारी हैं । जो जीवका भजन करते हैं, वे अधिकारी नहीं हैं ।

द्विजद्रोहिहि न सुनाइय कबहूँ ।

सुरपति सरिस होइ नृप जबहूँ ॥

अर्थ—ब्राह्मणद्रोहीको तो कभी न सुनाना, चाहे वह इन्द्रके समान राजा (क्यों न) हो ।

द्विजद्रोहिहि न सुनाइय कबहूँ—भाव यह कि द्विजद्रोही भागवतधर्मके प्रतिकूल चलनेवाला है । वह प्रभुको पसंद नहीं है; अतः उसे सुनानेके लिये अतिनिषेध है, यथा—

सुनु गधर्व कहीं मैं तोही । मोहि न सोहाय ब्रह्मकुलद्रोही ॥

मन क्रम वचन कपट तजि, जो कर भूसुर सेव ।

मोहि समेत बिरचि सिव, बस ताके सब देव ॥

सापत ताडत परुष कहंता । विप्र पूज्य अस गावहि संता ॥

पूजिय विप्र सील गुन हीना । सूद्र न गुन गन ज्ञान प्रवीना ॥

कहि निज धर्म ताहि समुझावा ।

सुरपति सरिस होइ नृप जबहूँ—भाव यह कि उसके अधिकार-

का भय अथवा कृपाका लोभ न करे । इन्द्रने सौ यज्ञ किये । सो उसके याज्ञिक होनेका भी कोई विचार न करे ।

रामकथाके तेइ अधिकारी ।

जिन्हके सतसंगति अति प्यारी ॥६६॥

अर्थ—रामकथाके वे ही अधिकारी हैं, जिन्हें सत्संगति अत्यन्त प्यारी हो ।

राम कथाके तेइ अधिकारी—भाव यह कि तीन प्रकारके अनधिकारी कहकर, अब तीन ही प्रकारके अधिकारी कहेंगे । अधिकारीके लिये ही विषयनिरूपण होता है, परन्तु ग्रन्थका निर्माण होनेपर तो वह अधिकारी-अनधिकारी सबके हाथ पड़ता है । तथापि लाभ उससे अधिकारी ही उठा सकते हैं, अनधिकारी उससे लाभ उठानेमें सर्वथा असमर्थ रहते हैं; यथा—

प्रभुपद प्रीति न सामुझि नीकी । तिनहिं कथा सुनि लागिहि फीकी ॥

कवितरसिक न रामपद नेहू । तिनकहँ सुखद हासरस एहू ॥

जिन्हके सतसंगति अति प्यारी—जिसे सत्संगति अति प्यारी है, वह तो स्वाभाविक ही रामकथाका प्रेमी होगा; यथा—

बिनु सतसंग न हरिकथा तेहि बिनु मोह न भाग ॥

जिसे सत्संगति अति प्यारी है वह यदि अनधिकारी भी हो तो अधिकारी हो जायगा, यथा—

सठ सुधरहिं सतसंगति पाये । पारस परस कुधातु सोहाये ॥

गुरुपद प्रीति नीतिरत जेई ।

द्विजसेवक अधिकारी तेई ॥

अर्थ-जिन्हें गुरुचरणोंमें प्रीति है, जो नीतिरत हैं, द्विज-सेवक हैं, वे ही अधिकारी हैं ।

गुरुपद प्रीति नीतिरत जेई—भाग्य यह है ब्रह्मण्यता प्रीति परमार्थपथका पथिक है । बिना गुरुके ब्रह्मण्यता नहीं पायी जा सकती । ब्रह्मण्यता ही गुरु रक्षा करेगी, ईश्वर गुरुको कोई रक्षा करनेवाला नहीं है । गुरुका जिसे ईश्वर प्रिय है, वह ब्रह्मण्य प्यारा है, यथा—

हमते अधिक गुरुद्विजिर जानी । सकल भोगि भेई मनसानी ॥

जो नीतिरत है वह भी प्रमुखा पाया है, यथा—'नीतिरतोष सोहाय न मोरी ॥' जो नीतिरत होगा वह गुरुका भी होगा, जिस भी दोनोको पृथक् पृथक् गिनना राग्य गुरुद्विजोपहा प्राधान्य है, परम गुरुभक्तिकी प्रधानता है, दूसरेमें नीतिरत गुणता ही प्रथम है ।

द्विजसेवक अधिकारी तेई—भाग्य यह है ब्रह्मण्यता प्रीति अनधिकारी, और सेवक अधिकारी है । परमार्थ पथके पथिकको त्रादुकर दूसरा द्विजसेवक नहीं हो सकता । अभिमानी कभी दग्ध दोन ब्रह्मण्यता बड़ा नहीं मान सकता, ऐसा करनेपर उभे ईश्वरके न्याय तथा समदर्शितामें दोष दिखायी पड़ने लगेगा । जो अभिमानरहित नहीं है, वह आपत्त, ताड़त, परुषवक्ता ब्रह्मण्यको पूज्य कैसे मानेगा ? जो ईश्वरको कर्मरत्ना दाता नहीं मानता, वह शीलगुणहीन ब्रह्मण्यपर पूज्यद्विज कैसे रग सकेगा ? अतः द्विजसेवक ही इस कथाका अधिकारी है । द्विजसेवक रामभक्त होगा और ब्रह्मण्यद्रोहीके घर रावणकी डायरी निकलेगी । वह रावणके गुणोंपर मुग्ध होगा, रावणके गुण प्रसिद्ध करनेमें कोई बात उठा नहीं रखेगा ।

ताकहँ यह विसेपि सुखदाई ।

जाहि प्रानप्रिय श्रीरघुराई ॥६७॥

अर्थ—जिसे श्रीरघुराई प्राणप्रिय हैं, उसे यह विशेष सुखदायी है ।

ताकहँ यह बिसेषि सुखदाई—भाव यह कि हरिकथा हास्यरूपसे तो खलको भी सुख देनेवाली है, पर यथार्थरूपसे सबनोंको ही सुख देती है, यथा—

हरि हर पद रति मति न कुतरकी । तिन कहँ मधुर कथा रघुवरकी ॥

और जिसे राम प्राणप्रिय हैं, उसे उनकी लीला भी विशेष सुख देती है, यथा—

श्रवनामृत जेहि कथा सोहाई । कही सो प्रगट होत किन भाई ॥

जाहि प्राणप्रिय श्रीरघुराई—जिसे प्रभुके स्वरूपका ज्ञान है, उसीको वे प्राणप्रिय हैं । राम सबके आत्मा हैं, अतः सबको प्रिय हैं, अपनी आत्मा किसीको अप्रिय नहीं होती । जो रामको अपनी आत्मा नहीं जानता, उसीको वे अप्रिय मालूम हो सकते हैं, यथा—

जीव जतु अस को जग माहीं । जेहि रघुनाथ प्राणप्रिय नाहीं ॥

मे अति अहित राम सोउ तोही । को तू अहसि सत्य कहु मोही ॥

अतः रामको प्राणप्रिय जाननेवाले आत्मज्ञ इसके परम अधिकारी है ।

दो०—रामचरनरति जो चह, अथवा पद निर्बान ।

भावसहित सो यह कथा, करौ श्रवनपुट पान ॥

अर्थ—जो रामचरणमें रति चाहता हो या निर्वाणपदको चाहता हो वह मन लगाकर इस कथाको कानके प्यालेसे पीवे ।

रामचरनरति जो चह—भाव यह कि परम पुरुषार्थ दो हैं, एक पराभक्ति और दूसरी कैवल्य मुक्ति (निर्वाणपद) । पराभक्तिमे मुक्तिसुख बराबर रहता है, पर भक्त मुक्त नहीं होता, उसे भजन ही

पसद है, मुक्ति नहीं, और कैवल्य मुक्तिमें साधक 'ब्रह्म' ही हो जाता है, विन्दु सिन्धु हो जाता है। इनमेंसे जो 'पराभक्ति' चाहता है, वही इस पदसे अभिप्रेत है।

अथवा पद निर्वाण-भाव यह कि जो वही हो जाना चाहता है। यहाँपर गोसाईंजीने प्रयोजन और सम्बन्ध कहा। रामकथाके वे ही दो प्रयोजन हैं, या तो पराभक्ति या कैवल्य मुक्ति। विषय और प्रयोजनसे साधकसाध्यभाव सम्बन्ध है। साध्य है भक्ति और मुक्ति तथा इन दोनोंका साधक रामकथा है।

भावसहित सो यह कथा-अर्थात् मन लगाकर इस कथाको सुने, जिसमें इस कथाकी छाप मनपर पड़े। छाप पड़नेसे ही प्रयोजनकी सिद्धि होगी, नहीं तो कथाश्रवणजन्य पुण्यमात्र होगा। दोनों प्रयोजनोंमेंसे किसीकी सिद्धि नहीं होगी।

करै श्रवनपुट पान-भाव यह कि कथा बड़ी है, एक घूँटमें नहीं पी जा सकेगी, इसलिये कानके दोने (प्याले) बनाकर स्वाद ले-लेकर कथामृतका पान करो। पान करनेसे भगवच्चरणोंमें भक्ति (साधन) होगी, और भक्तिसे मुक्ति भी हो सकती है और पराभक्ति भी मिल सकती है।

रामकथा गिरिजा मैं बरनी।

कलिमलसमनि मनोमलहरनी ॥

अर्थ-हे गिरिजे ! मैंने कलिमलक्री नाश करनेवाली, मनोमलको दूर करनेवाली रामकथाका वर्णन किया।

रामकथा गिरिजा मैं बरनी-भाव यह कि जबतक विषयका निरूपण भर करना था तबतक तो इतिहास था, यथा—

यह इतिहास पुनीत अति उमहिं कछौ वृपकेतु।

यह इतिहास सकल जग जाना ।

उमा कयौ सो सब इतिहासा । मैं जेहि माँति गयउँ खग पासा ॥

इत्यादि । वही इतिहास जब फलश्रुति, प्रयोजन, अधिकारी तथा सम्बन्धवर्णनसे संयुक्त हुआ तब उसकी सजा 'कथा' हो गई, यथा—'राम कथा गिरिजा मै बरनी' । प्रश्न हुआ था—'वरनहु रघुवर विसद जस श्रुतिसिद्धांत निचोरि,' उत्तर हो रहा है कि 'राम कथा गिरिजा मैं बरनी ।'

कलिमलसमनि मनोमलहरनी—समयकृत दोष, जिसका प्रभाव सबपर पड़ता है, उसे कलिमल शब्दसे उपलक्षित किया, और व्यक्तिगत अन्तःकरणके मलको मनोमल कहा । इस रामचरितमानस नामी भक्तिशास्त्रका हृदय अयोध्याकाण्ड अर्थात् द्वितीय प्रबन्ध है । इसीमे भक्तोंके चौदह लक्षण वाल्मीकिजीने कहे हैं, जिनमे सम्पूर्ण रामायण अनुस्यूत है । अतः सम्पूर्ण रामचरितकी फलश्रुति गिवजी अयोध्याकाण्डकी फलश्रुतिके अनुकूल ही कह रहे है, यथा—

कलिमलसमन दमन मन रामसुजस सुखमूल ।

सादर-सुनहिं जे तिनपर राम रहहिं अनुकूल ॥

संसृत रोग सजीवन मूरी ।

रामकथा गावहिं श्रुति सूरी ॥६८॥

अर्थ—संसार-रोगके लिये संजीवनी वृटी रामकथा है, (इसे) वेद और पण्डित गाते हैं ।

संसृत रोग सजीवन मूरी—भाव यह कि ससाररूपी रोगके लिये तीन प्रकारकी दवाएँ श्रीरामचरितमानसमें लिखी हैं—(१) चूर्ण, (२) गोली * और (३) अर्क† चूर्ण, यथा—

* अनुपानकी आवश्यकता है, इसलिये गोली माना, चूर्ण और अर्कमें अनुपान नहीं होता ।

† कथा श्रवणपुटसे पान किया जाता है, इसीलिये अर्क कहा ।

अमिज मूरिमय चूरन चारु । समन मन्त्र मन्त्रन परिपारु ॥

गोली, यथा—

रघुपति भगति सर्जावन मूरी । अनूपान भद्रा अति मूरी ॥

अर्क, यथा—

ससृत रोग सर्जावन मूरी ।

भावसहित जां यह क्या करै अन्नपुट पान ॥

कथामृतपानसे ससार रोग जाता है, अतः मुग्धनृप है ।

रामकथा गावर्हि श्रुति सूरी-भार ना हि वेदमें जो कुछ कहा गया है, उसका साक्षात् या परम्परागत गममें सम्बन्ध है । अतः वेदमें रामकथा ही है, यथा—

जिनहि न सपनेहु रोद घरनत रघुघर चिसद जम ॥

—और परमार्थगाता पण्डित लोग भी रामकथा ही कहा करते हैं, यथा—

कवि कोविद अस हृदय विचारी । गावर्हि हरिजस कलिमलहारी ॥

एहि महँ रुचिर सप्त सोपाना ।

रघुपति भगति केर पंथाना ॥

अर्थ—इसमें सुन्दर सात सोपान हैं, (ये सब) रामभक्ति-के रास्ते हैं ।

एहि महँ रुचिर सप्त सोपाना—भाव यह कि सातों प्रबन्ध ही सात सीढियाँ हैं, यथा—‘सप्त प्रबन्ध सुभग सोपाना’ । गोस्वामीजीने रामचरितमानसको वाल्मीकीय रामायणकी भाँति काण्डोंमें विभक्त न करके सोपानोंमें विभक्त किया । बाल, अयोध्यादि नाम, मान्द्रम होता है, लोगोंने पीछेसे रख लिया । सख्यामें सात होनेसे ‘सोपाना’ ‘पंथाना’ बहुवचनका प्रयोग किया ।

रघुपति भगति केर पंथाना-भाव यह कि सब सोपान, पृथक्-पृथक् भक्तिमार्ग है। यह अद्भुत सरोवर है, जिसमें प्रत्येक सोपानसे जलकी प्राप्ति होती है, और प्रत्येक सोपानके जलके पृथक्-पृथक् गुण हैं, उसीको फलश्रुति कहते हैं, यथा—

प्रथम सोपानके जलके गुण—

सिय रघुवीर विवाह जे सप्रेम गावहिं सुनहिं ।
तिनकहँ सदा उछाह मंगलायतन रामजस ॥

द्वितीय सोपान—

कलिमलसमज दमन मन रामसुजस सुखमूल ।
सादर सुनहिं जे तिनपर राम रहहिं अनुकूल ॥

तृतीय सोपान—

रावनारि-जस पावन गावहिं सुनहिं जे लोग ।
राम भगति दृढ़ पावहिं विजु विराग जप जोग ॥

चतुर्थ सोपान—

भवभेषज रघुनाथजस सुनहिं जे नर अरु नारि ।
तिनके सकल मनोरथ सिद्ध करहिं त्रिसिरारि ॥

पञ्चम सोपान—

सकल सुमंगल दायक रघुनायक गुनग्राम ।
सादर सुनहिं ते तरहिं भवसिंधु विना जलजान ॥

षष्ठ सोपान—

समर विजय रघुवीरके चरित जे सुनहिं सुजान ।
विजय विबेक बिभूति नित तिनहिं देहिं भगवान ॥

सप्तम सोपान—

बिमल कथा हरिपद दायिनी । भगति होइ सुनि अनपायनी ॥

अति हरिकृपा जाहि पर होई ।

पाँव देइ एहि मारग सोई ॥६६॥

अर्थ—अत्यन्त हरिकृपा जिसपर होती है, वह इस रास्तेमें पैर देता है ।

अति हरिकृपा जाहि पर होई—भाव यह कि भक्तिशास्त्रमें सब कुछ हरिकृपापर ही अवलम्बित है, हरिकृपासे नरशरीर मिलता है, नरशरीरसे भजन होता है, भजनसे हरिकृपा होती है, उससे सत्सग मिलता है, सत्सगसे हरिकथा मिलती है, उससे मोह भागता है, तब रामचरणमें अनुराग होता है, अनुरागसे रघुपतिकी प्राप्ति होती है । हरिकी कृपासे नरशरीर मिला, विशेष कृपासे सत्सग मिला, राम-कथा सुनी, पर उस कथामे जो सात रास्ते हैं, उन रास्तोंमें पाँव रखना हरिकी अति कृपासे ही सम्भव है ।

पाँव देइ एहि मारग सोई—भाव यह कि कथा सुन लेना दूसरी बात है, परन्तु तदनुसार वर्तना महा दुष्कर है । वर्तनेकी ओर प्रवृत्ति ही किसीकी नहीं होती, जिसपर भगवान्की अति कृपा होती है वही इस ओर पैर उठाता है, यथा—

जौ एहि पथ चलै मन लाई । तौ हरि काहे न होहि सहाई ॥

जो मारग श्रुति साधु बतावै । तेहि पथ चलत सबै सुख पावै ॥

मनकामना सिद्ध नर पावा ।

जो यह कथा कपट तजि गावा ॥

अर्थ—जिसने इस कथाको कपट छोड़कर गाया, (उसकी) मनोकामना सिद्ध हो गयी ।

मनकामना सिद्ध नर पावा—भाव यह कि मनोकामनाकी

सिद्धिके लिये लोग अनुष्ठान करते हैं, अनुष्ठान प्रारम्भ करनेके पहिले ही सङ्कल्प करते है कि अमुक कामनाकी सिद्धिके लिये मैं यह अनुष्ठान करूँगा। सङ्कल्प नहीं करनेसे अनुष्ठानका यथावत् फल नहीं होता। यहाँ दूसरी बात है। किसी फलकी आकाक्षा न रखकर इस कथाका गान करे, तो मनोकामना आप-से-आप सिद्ध हो जाती है; यथा—

तिनके सकल मनोरथ सिद्ध करहिं त्रिसिरारि ॥

जो यह कथा कपट तजि गावा-भाव यह कि अनुष्ठानके लिये अधिकारी चाहिये, स्वयं अधिकारी न होनेपर दूसरे अधिकारीसे करवाया जाता है, अनुष्ठानके असंख्य कठिन नियम है। यहाँ कोई नियम नहीं। कामना तथा फलाभिसन्धिक्रा त्याग करके आनन्दमें विभोर होकर गान करना, वस यही एक गुण अपेक्षित है।

कहहिं सुनहिं अनुमोदन करहीं।

ते गोपद इव भवनिधि तरहीं ॥१००॥

अर्थ-जो कहते, सुनते या अनुमोदन करते हैं, वे भवसागरको गोपदकी भाँति तर जाते हैं।

कहहिं सुनहिं अनुमोदन करहीं-रामायणप्रतिपादित रामको ब्रह्म जानकर उनकी कथा कहना, सुनना या कहने-सुननेमें सहायता करनेका यह फल है कि अनायास लोग भवसागर पार कर जाते हैं, और जो ब्रह्मसे भिन्न मानकर कहते-सुनते हैं, वे अधम* हैं, यथा—

कहहिं सुनहिं अस अधम नर त्रसे जो मोहपिसाच।

पाषण्डी हरिपद त्रिसुख जानहिं झूठ न साँच ॥

ते गोपद इव भवनिधि तरहीं-भाव यह कि सत्ययुगमें ध्यान

* छोटेकी स्तुति बढाकर की जा सकती है, पर बड़ेकी स्तुति घटाकर नहीं की जा सकती।

करके, त्रेतामे यज्ञ करके और द्वापरमें पूजा करके लोग ससारसागरसे तरते हैं। इन लोगोंको बड़ा प्रयास करना पड़ता है, इसलिये तरना कहा। परन्तु कलिमें हरिगुण-गानसे ससारका थाह मिल जाता है। यहाँ शङ्का उठती है कि फिर भी सूखे समुद्रको पार करना भी कुछ साधारण व्यापार नहीं है, इसीलिये कहते हैं कि गोपदकी भौंति तर जाता है, अर्थात् अनायास पार होता है, यथा—

कृतजुग सब ज्ञानी विज्ञानी । करि हरि ध्यान तरहिँ सब प्रानी ॥
 त्रेता विधिष जज्ञ नर करहीं । प्रभुहिँ समपिँ कर्म भव तरहीं ॥
 द्वापर करिरघुपति पद पूजा । नर भव तरहिँ उपाय न दूजा ॥
 कलिजुग केवल हरिगुन गाहा । गावत नर पावहिँ भव थाहा ॥
 नाम लेत भवसिंदु सुखाहीं ।

सुनि सब कथा हृदय अति भाई ।

गिरिजा बोली गिरा सोहाई ॥

अर्थ—यह कथा सुननेपर हृदयमें बहुत अच्छी लगी, तब गिरिजाजी सुन्दर वाणी बोलीं ।

सुनि सब कथा हृदय अति भाई—भाव यह कि 'गोपद इव तरहीं' कहकर शङ्करभगवान् मोन हों गये, कथा समाप्त हुई। अब श्रोतात्री ओरसे कृतज्ञता प्रकट करना शेष रहा। गिरिजाके प्रश्न शङ्करको अच्छे लगे—

प्रभ उमाके सहज सुहाए । छलविहीन सुनि सिव मन भाए ॥

दूसी भौंति शङ्करके उत्तर गिरिजाको पसंद आये, यथा—'सुनि सब कथा हृदय अति भाई।' पहिले नहीं अच्छे लगे थे, सुना ही नहीं, केवल शिवजी सुनते रहे, यथा—

रामकथा मुनिजर्ज वखानी । सुनी महेस परम सुख मानी ॥

गिरिजा बोली गिरा सोहाई—‘सोहाई गिरा’ वही कहलाती है, जो श्रोताको अच्छी लगे, अतः ‘सोहाई’ और ‘भाई’ का साथ रहता है, यथा—

जामवंतके वचन सोहाए । सुनि हनुमान हृदय अति भाए ॥
 आश्रम एक पुनीत सोहावा । देखि देवरिषि मन अति भावा ॥
 तासु कनकमय सिखर सोहाए । चारि चारु मोरे मन भाए ॥
 इत्यादि ।

नाथकृपा गत मम संदेहा ।

रामचरन उपजेउ नव नेहा ॥१०१॥

अर्थ—नाथकी कृपासे मेरा सन्देह दूर हो गया, और रामचरणमें अपूर्व प्रेम उत्पन्न हुआ ।

नाथकृपा गत मम संदेहा—भाव यह कि सन्देह अविद्या है, सन्देहका जाना, अविद्याका दूर होना है । सन्देह यह था कि—

जौ नृपतनय तो ब्रह्म किमि नारिबिरह मति भोरि ।

देखि चरित महिमा सुनत भ्रमत बुद्धि अति मोरि ॥

वह सन्देह चला गया, यथा—

तुम्हरी कृपा कृपाजतन अब कृतकृत्य न मोह ।

जानेऊँ रामप्रताप प्रसु चिदानटसंदोह ॥

रामचरन उपजेउ नव नेहा—भाव यह कि पहिले भी नेह था, यथा—

तब कर अस बिमोह अब नाहीं । रामकथापर रुचि मन माहीं ॥

पर अब जो नेह है वह दूसरा है, इसीलिये ‘नव’ कहा । ‘नव’ और ‘अपूर्व’ समानार्थक शब्द हैं, यथा—

ये दारिका परिचारिका करि पालत्री करुना नई ।

विगरी सुधारै कृपानिधिकी कृपा नई ॥

प्रभुमें नव नेह कहकर अस्मिताका दूर होना कहा ।

यथा—

हित हमार सियपति सेवकाई ।

दो०-मैं कृतकृत्य भइँ अब तव प्रसाद बिस्वेस ।

रामभगति दृढ़ ऊपजी, बीते सकल कलेस ॥

अर्थ-हे विश्वेश्वर ! मैं अब तुम्हारी कृपासे कृतकृत्य हो गयी, दृढ़ रामभक्ति उपजी और सब फलेश दूर हो गये ।

मैं कृतकृत्य भइँ-भाव यह कि जबतक कोई कृत्य शेष रहता है, तबतक कोई कृतकृत्य नहीं होता, और जबतक रागद्वेष है, तबतक कृत्य भी निःशेष नहीं होता । अतः जगत्को राममय देखनेसे ही रागद्वेषकी सम्यक् प्रकारसे हानि होती है, यथा—

निज प्रभुमय देखहिँ जगत का सन करहिँ विरोध ॥

अतः कृतकृत्य कहकर 'रागद्वेष' की हानि कहा ।

तव प्रसाद बिस्वेस-भाव यह कि ईश्वर इच्छामात्रसे जगत्का उद्धार करनेमें समर्थ है, उसकी कृपासे ही उद्धार होता है । प्रश्न किया था कि—

जौ भोपर प्रसन्न सुखरासी । जानिय सत्य मोहि निज दासी ॥

तौ प्रभु हरहु भोर अज्ञाना । कहि रघुनाथ कथा विधि नाना ॥

अतः समाधान सुनकर कहती हैं कि—

मैं कृतकृत्य भइँ अब तव प्रसाद बिस्वेस ।

रामभगति दृढ़ ऊपजी-भाव यह कि सशयका नाश होनेपर

भक्तिमे दृढ़ता आयी, और उस दृढ भक्तिवालेको देहकी ममता नहीं रह जाती; यथा—

तुलसी मंगल मरन तरु रामप्रेम पय सींचु ।

इससे अभिनिवेशका नाग कहा ।

वीते सकल कलेस-भाव यह कि अविद्या, अस्मिता, राग, द्वेष और अभिनिवेशको क्लेशः कहते हैं, सो पाँचों, जैसा ऊपर कहा जा चुका है, दूर हो गये ।

यह सुभ संभु उमा संवादा ।

सुख संपादन समन विषादा ॥

अर्थ—यह शुभ शम्भु-उमा-संवाद, सुखका सम्पादन और विषादोंका शमन करनेवाला है ।

यह सुभ संभु उमा संवादा-भाव यह कि पश्चिमघाट समाप्त हुआ ।

गयउ गरड वैकुंठ तब हृदय राखि रघुबीर ॥

कहकर उत्तरघाट समाप्त किया था, वहाँ गरुड़ दूसरी जगहसे कथा सुनने आये थे, इससे उनका जाना कहा, और यहाँ श्रोता-वक्ताको कहीं आना-जाना नहीं है, इसलिये 'यह सुभ संभु उमा संवादा' कहकर पश्चिमघाट समाप्त कर रहे हैं । भृशुण्डि-गरुड़-संवाद समाप्त होनेपर शङ्करभगवान् कथा कहने लग गये; यथा—

गिरिजा संत समागम सम न लाभ कछु आन ।

और यहाँ शम्भु-उमा-संवाद समाप्त होते ही याज्ञवल्क्य भगवान् बोल उठे, कथा तो सब साथ ही समाप्त हुई, फलस्तुतिमात्र शेष थी, अतः कहते हैं—

सुख संपादन समन विषादा-भाव यह कि विषाद-योग होनेपर ही हमारे यहाँ उपदेशकी विधि है। भगवद्गीतामें पहिले ही 'अर्जुनविषादयोगो नाम प्रथमोऽध्यायः' चलता है। यहाँ पहिले उमाको विषाद हुआ, यथा—

अस संसय मन भयउ अपारा। होह न हृदय प्रबोध प्रचारा ॥

और सशयमें ही तर्कसे विषाद होता है, यथा—

संसय सर्प असन उरगादा। समन सुकर्कस तर्क विषादा ॥

फिर गरुड़को विषाद हुआ, यथा—

बंधन काटि गयो उरगादा। उपजा हृदय प्रचण्ड विषादा ॥

तत्पश्चात् भरद्वाजजीको विषाद हुआ, यथा—

कहउँ सो मति अनुहार अब उमा संभु सषाढ।

भयउ समथ जेहि हेतु जेहि सुनु मुनि मिटाहि विषाद ॥

सो यह श्रीरामचरित तो विषाद मिटानेकी ओषधि ही है, अतः कहते हैं कि 'समन विषादा'। इसमें केवल विषादाभावमात्र (अभावात्मक) सुख ही नहीं है, बल्कि भावात्मक सुख भी है, यथा—

मोह जलधि बोहित तुम भये। मो कहँ नाथ विविध सुख दये ॥

ससारवृक्षके दो ही फल हैं—सुख और दुःख, यथा—

फल जुगल विधि कहु मधुर, बेलि अकेलि जेहि आश्रित रहे।

और 'दुःखका नाश तथा परमानन्दकी प्राप्ति' इतना ही पुरुषार्थ है, सो उमा-शम्भु-संवादसे दोनों होता है।

भव भंजन गंजन संदेहा।

जन रंजन सज्जन प्रिय एहा ॥१०२॥

अर्थ—(यह संवाद) भवका भंजन, सन्देहोंका नाश, भक्तोंका रंजन करनेवाला और सज्जनोंको प्रिय है।

भव भंजन गंजन संदेहा-भाव यह कि उमा-शम्भु-संवादके सुननेसे संसारका भङ्गन हो जाता है, यह इस संवादकी विशेषता है, भक्ति-लाभ भुशुण्डि-गरुड-संवादकी विशेषता है, यथा—

मुनिदुर्लभ हरिभगति नर पावहिं विनहिं प्रयास ।

और फल भी वही हुआ, यथा—

रामभगति इद ऊपजा, बीते सकल कलेस ॥

सन्देहोंका नाश होना तो सब संवादोंमें समान है ।

जन रंजन सज्जन प्रिय पहा-भाव यह कि भक्तोंके हृदयको रामरगमे रंग देता है, और सज्जनोंको प्रिय है, यथा—

सुनि गुनगान समाधि बिसारी । सादर सुनहिं परम अधिकारी ॥

अतः ये दोनों गुण भी भुशुण्डि-गरुड तथा उमा-शम्भु-संवादमें समान हैं ।

राम उपासक जे जगमाहीं ।

एहि सम प्रिय तिनके कछु नाहीं ॥

अर्थ—संसारमें जितने राम-उपासक हैं, उन्हें इसके समान कुछ भी प्रिय नहीं है ।

रामउपासक जे जगमाहीं-भाव यह कि सज्जन और भक्तोंके लिये तो कह चुके, अब सम्प्रदायविशेषको लक्ष्य करके कहते हैं, कि संसारमें जितने राम-उपासक हैं । जिनके इष्टदेव श्रीरामचन्द्र हैं, जिन्होंने राममन्त्र ग्रहण किया है, जो सुतीक्ष्णकी भक्ति भूपरूपपर आसक्त हैं, चतुर्भुज रूप भी हृदयमें आनेपर जिनका ध्यान भङ्ग होता है, वे रामोपासक हैं ।

एहि सम प्रिय तिनके कछु नाहीं-भाव यह कि देह-प्राणसे बढ़कर प्यारा है, क्योंकि—

खलमण्डलीमें धर्म नहीं निवहने पाता, और जहाँ ससार-का-संसार पापी हो गया, वहाँ धर्म कैसे निवहेगा ? यथा—

खलमंडली बसहु दिनराती । सखा धर्म निवहै केहि भाँती ॥

जोग जज्ञ जप तप व्रत पूजा-भाव यह कि योग सत्ययुगका धर्म है । सत्ययुगमें शुद्ध सत्त्वका प्रवाह रहता है, अतः समता, विज्ञान, मनकी प्रसन्नता सभीको होती है, तब ध्यान होता था । त्रेतामें सत्त्वगुणका प्रभाव अधिक और न्यून रजोगुण रतिकर्ममें रहता था, इससे सस्त्रीक होकर यज्ञ, जप, तप, व्रत करते थे । द्वापरमें रजोगुण बहुत बढ़ जाता है और थोड़ा सत्त्व और तम भी रहता है । उस समय बड़े-बड़े यज्ञ करनेमें लोग असमर्थ हो जाते हैं । अतः उस युगके लिये पूजा धर्म था । कलियुगमें तामस बहुत रजोगुण थोड़ा है, पापपयोनिधिके जीव मीन हो रहे हैं, उनसे पूजाङ्ग, आसनशुद्धि, भूतशुद्धि आदि कहाँसे हो, अतः कलियुगमें पूजा भी नहीं हो सकती ।

रामहिं सुमिरिअ गाइअ रामहिं ।

संतत सुनिअ रामगुनग्रामहिं ॥१०४॥

अर्थ-रामका सुमिरन करना चाहिये, रामको गाना चाहिये, रामके गुणग्रामको सुनना चाहिये ।

रामहिं सुमिरिअ गाइअ रामहिं-भाव यह कि राम-नामका स्मरण करना चाहिये, मुखसे बोलना चाहिये, केवल मानसिक जप इस कालमें पर्याप्त नहीं है, यथा—

रामनाम सिव सुमिरन लागे । जानेउ सती जगतपति जागे ॥

उससे मन थके तो रामगुणगान करना चाहिये, यथा—

राम सुमिरन सब विधिहीको राजु रे ।

रामको विसारिखो निपेध सिरताजु रे ॥

यही एकमात्र इस युगके लिये साधन है ।

संतत सुनिभ रामगुणग्रामहिं—भाव यह कि जब सुमिरन करते और गाते थक जाय तब गुणग्राम सुने, अथवा सदा गुणग्राम सुना करे, यदि वक्ता न मिलें, श्रोता मिलें तो रामगुणग्रामको उन्हें सुनावे, जब वक्ता-श्रोता कोई न मिले तो बैठकर सुमिरन करे ।

जासु पतितपावन बड़ बाना ।

गावहिं कबि श्रुति संत पुराना ॥

अर्थ—जिसका बड़ा विरद पतितपावन है, कवि, वेद, संत, पुराण सब यही गाते हैं ।

जासु पतितपावन बड़ बाना—भाव यह कि राजा रामचन्द्रके बहुत-से विरद हैं, यथा—

‘विरद गरीबनेवाज रामको ।’

‘दोनहित (विरद पुराननि गायो) ।’ ‘गई बहोर बिरद (सदई है) ॥’

‘पतितपावन विरद (वेद गायो) ।’

इनमेंसे पतितपावन विरद बड़ा है । इस दरवारसे कितने पतित तरे, उनकी गिनती नहीं । यहाँपर रामका सुमिरन करने, गाने और गुण-श्रवणका कारण देते हैं कि इस युगमें पापसमुद्रकी हमलोग मछली हो रहे हैं ओर उनका पतितपावन बाना है, सो ऐसे ही विरदवालेको भजना चाहिये ।

* बिषय बारि मन मीन भिन्न नहिं होत कबहुँ छन एक ।

ताते सहिय बिपति अति दारुन जनमत जोनि अनेक ॥

कृपा डोरि वसी पद अकुस परम प्रेम मृदु चारो ।

ण्हि विधि वेधि हरिअ मेरो दुख कौतुक नाथ तुम्हारो ॥

(विनय०)

गावाहिँ कवि श्रुति संत पुराना—यहाँ कवि और सत आस है और वेद-पुराण आप्तवाग्य हैं। अतः शब्दप्रमाणसे सिद्ध हुआ कि श्रीरामचन्द्रका बड़ा विरद पतितपावन है। वेद-पुराण प्रभुके यशगान करनेवाले बन्दी हैं, अतः उन्होंने विरद कहा है। यहाँ कविके साथ श्रुति और सतके साथ पुराण शब्द रखनेका भाव यह है कि वेदके कहे हुए अर्थका ही पुराण उपबृहण करते* है, और कविकी कविताकी व्याख्या सतलोग क्रिया करते हैं, यथा—

सादर कहहि सुनहि बुध ताही । मधुकर सरिस संत गुनग्राही ॥

ताहि भजिअ मन तजि कुटिलाई ।

राम भजे गति केहि नहिँ पाई ॥१०५॥

अर्थ—हे मन ! उसे तू कुटिलताओंको छोड़कर भज, क्योंकि रामको भजनेसे किसे गति नहीं मिली ?

ताहि भजिअ मन तजि कुटिलाई—तीनों घाटोंके वक्ताओंने अपने-अपने श्रोताओंसे कथा कही। गोसार्न जी अपने मनसे कथा कह रहे हैं, वही इनका प्रधान श्रोता है, क्योंकि उसीके सुखके लिये इन्होंने कथा कही, यथा—

स्वान्त सुप्राय तुलसी रघुनाथगाथा भाषानिबन्धमतिमञ्जुलमातनोति ॥

और वही कृतकृत्य हुआ, यथा—

जाकी कृपा लवलेसते मतिमद तुलसीदासहू ।

पाण्ड परम विश्राम राम समान प्रभु नहिँ कहँ ॥

राम भजे गति केहि नहिँ पाई—भाव यह कि दरवारसे कोई निराश न हो, कुटिलाई छोड़कर चला आवे, अर्थात् भजन करे इतना ही उसका काम है, बाकी सब प्रभु स्वयं कर लेते हैं। कैसा भी

पापी हो, अधम हो, चराचरद्रोही हो, ब्रह्मघाती हो, यहाँ कपट छोड़ देने-पर सबका गुजारा है। एक कपटीके लिये स्थान नहीं है, कपट छोड़कर वह भी चला आवे।

छंद—पाई न केहि गति पतितपावन

राम भजि सुनु सठ मना* ।

गनिका अजामिल व्याध गीध

गजादि खल तारे घना ॥

अर्थ—हे शठ मन ! सुन, पतितपावन रामको भजकर किसने गति नहीं पायी; गणिका, अजामिल, व्याध, गीध, गज आदि बहुतेरे पापी तर गये।

पतितपावन राम भजि—भाव यह कि राम पतितपावन हैं, जैसे ही जीव भजनके लिये उनके सम्मुख होता है, तैसे ही वे उसके करोड़ों जन्मके पापोंका नाश कर देते हैं, और जहाँ मद, मोह, कपट आदि छोड़कर गरणमें आया तहाँ उसे तुरन्त साधुके समान बना लेते हैं, भजन करनेके कारण कृपा बनाये रखते हैं।

सुनु सठ मना पाई न केहि गति—भाव यह कि 'पुरइन सघन चारु चौपाई।'—

छंद सोरठा सुंदर दोहा। सो बहु भाँति कमल कुल सोहा ॥

चौपाइयों पुरइन हैं। और छंद-सोरठा-दोहा कमल हैं। सो पुरइनमें कली लगती है, पीछेसे वही कली विकसित होकर फूल हो जाती है। यहाँ—

* गोसाईंजीका मुख्य श्रोता तो उनका मन है, उसीको सुखी करनेके लिये कथा सुना रहे हैं, अतः विदाई नहीं कही जा सकती।

ताहि भजिअ मन तजि कुटिलाई । राम भजे गति के नहिं पाई ॥

इस पुरइनेमे कली लगी है, इसीका विकसित रूप छन्द है । 'मन ! राम भजे गति के नहिं पाई' यह कलीका रूप है । मनको 'सठ' कहते हैं, क्योंकि यह एक अनुनय-विनय नहीं सुनता । उसीसे पूछते हैं कि तू किसी अधमका नाम बतला, जो भजन करनेपर भी परमपदका भागी न हुआ हो ? अर्थात् समी हुए ।

श्रीगोस्वामीजी दीनघाट (पूर्वघाट) के वक्ता हैं, अतः कथामें जहाँ दैन्यका प्राधान्य है, वहाँ ये ही बोलते हैं, यथा—

तुलसी न समरथ कोउ जो तरि सकै सरित सनेहकी ।

'तुलसी देखि सुबेष भूलहिं मूढ़'

इत्यादि यहाँ भी दैन्यका प्राधान्य है, अतः अपने श्रोता मनको सम्बोधन करते हैं । इसी भाँति ज्ञानप्रधान अवसरपर ज्ञानघाट (पश्चिम) के वक्ता शङ्करजी बोल उठते हैं, यथा—

उमा कहौं मैं अनुभव अपना । सत हरिभजन जगत सब सपना ॥

इत्यादि ।

जहाँ भक्तिका प्राधान्य आता है, वहाँ भृशुण्डिजी बोलते हैं, यथा—
मातु मृत्यु पितु समन समाना । सुधा होइ बिप सुनु हरिजाना ॥

जहाँ कर्मकी प्रधानता रहती है, वहाँ (दक्षिणघाट) कर्मघाटके वक्ता याशवल्क्यजी बोलते हैं, यथा—'भरद्वाज सुनु जाहि जब होत विघाता वाम ।' इत्यादि ।

गनिका अजामिल • घना-भाव यह कि पाँच खलोंकी नजीर (उदाहरण) दी जाती है, जो भजन करनेसे तर गये । गणिकाके अज्ञानकी कौन सीमा, जिसने क्षणिक सुखके लिये शतकोटि कल्पके दुःखपर ध्यान नहीं दिया; अजामिलकी अस्मिताका क्या अन्त, जिसने जन्मभर पाप ही कमाया, और घोर सङ्कटके समय भी परमेश्वरको न

पुकारकर अपने लड़केको पुकारा। व्याधके रागका क्या ठिकाना जो कुटुम्बके रागमे पड़ा हुआ हिंसा ही करता रहा, और गीधकी द्वेषयुक्त जीविका ही थी, यथा—‘गीध अधम खग आमिष भोगी’। गजने अभिनिवेशके वश होकर ही भगवान्को पुकारा, अतः इन पाँचोंमे प्रधानतः अविद्या, अस्मिता, राग, द्वेष और अभिनिवेशका आधिक्य था, इसीलिये पाँच उदाहरण दिये गये। भजनसे ये सब तर गये।

आभीर जमन किरात खस

खपचादि अति अधरूप जे ।

कहि नाम बारक तेपि पावन

होहिं राम नमामि ते* ॥

अर्थ—आभीर, यवन, किरात, खस, चाण्डाल आदि जो पापरूप हैं, वे भी एक बार जिसके नाम लेनेसे पवित्र होते हैं, ऐसे रामको मैं नमस्कार करता हूँ।

आभीर रूप जे—भाव यह कि ये जातियाँ अधरूप हैं, लोक और वेद सब भौतिसे नीच हैं, यथा—

लोक वेद सब भौतिहि नीचा । जासु छाँह छुइ लेइअ सींचा ॥

हम जड जीव जीवगन घाती । कपटी कायर कुमति कुजाती ॥

यह हमारि अति बडि सेवकाई । लेहिं न बासन बसन चोराई ॥

इन योनियोंमें जन्म होना पूर्व पापका परिणाम है। सो इन योनियोंमें भी जन्म लेकर जो एक बार भगवान्को भजता है, वह पवित्र हो जाता है।

कहि नाम बारक 'नमामि ते'—भाव यह कि नाममें ऐसी पापदाहिका शक्ति है कि उनके पापको भी भस्म कर देती है, यथा—

* 'कहहुँ कथा हरिपद धरि सीसा' से उपक्रम और 'राम नमामि ते' से उपसहार हुआ।

विवसहुं जासु नाम नर कहहीं । जनम अनेक रचित अघ दहहीं ॥
सादर सुमिरन जे नर करहीं । भवसागर गोपद इव तरहीं ॥

पतित दो प्रकारके हुए, एक जातिसे पतित और एक कर्मसे पतित ।
सो दोनों प्रकारके पतितोंका उद्धार भगवत्-भजनसे होता है, यथा—

तुलसी भगत स्वपत्र भलो भजै रैन दिन राम ।

ऊँचो कुल केहि कामको जहाँ न हरिको नाम ॥

(वै० सं०)

सो ऐसे पतितपावनको गोस्वामीजी मङ्गलार्थ प्रणाम करते हैं ।

रघुवंस भूषण चरित जे नर

नारि सुनहिं जे गावहीं ।

कलि मल मनोमल धोइ बिनु

स्रम राम धाम सिधावहीं ॥

अर्थ—रघुवंसभूषणके* चरित्रको† जो स्त्री-पुरुष गाते-
सुनते हैं, वे कलिके मल तथा मनके मलको धोकर
अनायास रामधामको जाते हैं ।

रघुवंस भूषण गावहीं—भाव यह कि रामचरितगानमें
अधिकारीका बखेड़ा नहीं है । इस चरितके गान करनेका अधिकार
सब जातिके स्त्री-पुरुषको है, और इससे सबको समान फल होता है ।

कलि मल मनोमल सिधावहीं—भाव यह कि एक तो यह
युग मलिन, तिसपर मन मलिन, फिर सुगतिकी कौन-सी आशा है ? पर
भगवान्के चरितगानसे दोनों मल छूट जाते हैं, और जीव रामधामकी

* परमात्मा ब्रह्म नर रूपा । होइहि रघुकुल भूषण भूषा ॥

† जेहि सुनत गावत कहत समुझत परम पद नर पावई ।

रघुवीर चरित पुनीत निसिदिन दास तुलसी गावई ॥

प्राप्तिका अधिकारी होता है, जहाँसे पुनरावृत्ति नहीं होती। अन्य साधनोंमें बड़ा आयास है, पर यह साधन ऐसा है कि गाते-बजाते रामधाम चले जाइये।

सतपंच चौपाई मनोहर

जानि जे नर उर धरै ।

दारुन अविद्या पंच जनित

बिकार श्रीरघुवर हरै ॥

अर्थ—एक सौ पाँच चौपाइयोंको जो कोई जानकर हृदयमें धारण करता है, उसके दारुण अविद्याओंसे उत्पन्न पाँचों विकारोंका श्रीरामजी हरण करते हैं।

सतपंच "उर धरै"—भाव यह कि अन्तिम एक सौ पाँच चौपाइयोंको धारण करनेकी पृथक् फलश्रुति है। सम्पूर्ण ग्रन्थको धारण करनेमें जो असमर्थ है उनके लिये इसका विधान है। चौपाइयों भी मनोहर हैं, धारण करनेमें कोई असुविधा भी नहीं है। बात इतनी ही है कि तोतेकी तरह धारण न करे, जानकर (समझकर) धारण करनेसे ही कथित फल होगा।

दारुन अविद्या "हरै"—भाव यह कि इन १०५ चौपाइयोंको जानकर केवल धारण कर लेना साधकका काम है, उसकी पञ्चपर्या अविद्याका हरण स्वयं रघुवर करेंगे। पूरे ग्रन्थका गान करनेका फल रामधामप्राप्ति, और शतपञ्च चौपाई ग्रन्थको धारण करनेका फल अविद्याका नाश है, और अविद्यानिशाका नाश तथा रामप्रतापसूर्यका उदय दो वस्तुएँ नहीं हैं। निशा समाप्त ही नहीं होती, जबतक सूर्योदय नहीं होता और जबतक निशा समाप्त न हो तबतक सूर्योदय भी नहीं होता। फलतः शतपञ्च चौपाई ग्रन्थको हृदयमें धारण करनेसे अविद्या-निशा नष्ट होती है, और रामप्रतापरूपी सूर्यका उदय होता है। रामधामकी प्राप्ति तो

मरनेके बाद होगी, और जीते ही रामप्रतापत्पी दिनेगरा उठ्य होनेमे
रामराज्यका सुख करतलगत हो जाता है, यथा—

जब ते राम प्रताप खगेसा । टदित भयउ अति प्रयल दिनेसा ॥
पूरि प्रकास रहेउ तिहु लोका । बरुतेन्ह सुग्य बरुतेन्ह मन सोका ॥
जिनहि सोक ते कहौ बग्यानी । प्रथम अविराग निमा नमानी ॥
अब उल्लूक जहँ तहाँ लुक्राने । काम क्रोध कैरव मकुचाने ॥
विविध कर्म गुन काल सुभाऊ । ए चमोर सुग्य लौ न काऊ ॥
मत्सर मान मोह मद चोरा । इनकर दुनर न कपनेउ भोरा ॥
धरम तढाग ग्यान विग्याना । ए पकज विकमे विधि नाना ॥
सुख सतोप विराग विवेका । विगत मोक ए फोक अनेका ॥

यह प्रताप रवि जाके उर जय करै प्रकाम ।

पिछले वाढ़हि प्रथम जे कहे ते पावहि नास ॥

सुदर सुजान कृपानिधान अनाथपर कर प्रीति जो ।
सो एक राम अकामहित निर्वाणप्रद सम आनको ॥
जाकी कृपा लवलेस ते मतिमद तुलसी दासहू ।
पायो परम विश्रामुळ राम समान प्रभु नाहीं कहँ ॥

मो सम दीन न दीन हित तुम समान रघुधोर ।
अस विचारि रघुवंस मनि हरहु विपम भव भीर ॥
कामिहि नारि पियारि जिमि लोभिहि प्रिय जिमि दाम ।
तिमि रघुनाथ निरतर प्रिय लागहु मोहि राम ॥

इति श्रीरामचरितमानसे सकलकलिका उपविषयानुसृतम्
शतपञ्चचौपाई समाप्तम् । श्रीमान् श्रीमान् श्रीमान्



गोस्वामीजीका मन्त्र श्री शतकृत्य हुआ
शेठी नग

कविता और भजनोंकी पुस्तकें

खिनय-पत्रिका—श्रीतुलसीदासजीकृत, मूल भजन और हिन्दी-भावार्थसहित, ६ चित्र, मूल्य १) स० १।)	
गीतावली—श्रीतुलसीदासजीकृत सातों काण्ड, मूल भजन और अर्थसहित, ८ चित्र, मूल्य १) सजिद्ध १।)	
श्रीकृष्ण-विज्ञान—श्रीमद्भगवद्गीताका मूलसहित हिन्दी-पद्यानुवाद (सचित्र) मू० ॥१॥ स० १)	
श्रुतिकी टेर (सचित्र) मूल्य १)	
वेदान्त-छन्दावली (सचित्र) =)॥	
भजन-संग्रह प्रथम भाग =)	
” द्वितीय भाग =)	
” तृतीय भाग =)	
” चतुर्थ भाग =)	
” पञ्चम भाग (पत्र-पुष्प) =)	
श्रीहनुमानबाहुक—सचित्र, सटीक, मूल्य -)॥	
मूल गोमाई-चरित-पद्यमें तुलसीदासजीकी सचित्र जीवनी, मू० -)।	
हरेरामभजन दो माला)॥॥	
सीतारामभजन)॥	
श्रीहरि-संकीर्तन-धुन)।	
कल्याण-भाषना)।	
गजलगीता आधा पैसा	

गद्य-पद्यमय पुस्तकें

प्रेम-योग—ले०—श्रीवियोगी हरिजी मू० १।) सजिद्ध १॥)	
गीतामें भक्ति-योग १-)	
मनन-माला—ले०—श्रीज्योत्सिंहजी =)॥	
गोपी-प्रेम—ले०—श्रीहनुमानप्रसादजी पौद्दार -)॥	

मिन्तोफा पता—गीताप्रेस, गोरखपुर ।

भक्तोंके चरित्र



भागवतरत्न प्रह्लाद-८ चित्र, मू० १) सजिल्द १।)	श्रीश्रीचैतन्य-चरितावली खण्ड ४ पृष्ठ २२४, चित्र १४, मू० ॥=)
देवर्षि नारद-५ चित्र, मूल्य ॥।) सजिल्द १)	सजिल्द .. ॥=)
श्रीतुकाराम-चरित्र-मूल्य १≡)	श्रीश्रीचैतन्य-चरितावली खण्ड ५
सजिल्द १॥)	पृष्ठ २८०, चित्र १०, मूल्य ॥।)
श्रीज्ञानेश्वर-चरित्र-१ चित्र, मूल्य ॥।-)	सजिल्द ... १)
श्रीएकनाथ-चरित्र, मू० ॥)	भक्त बालक-५ चित्र, मू० १-)
श्रीरामकृष्ण परमहंस-३ चित्र, मूल्य ... ॥≡)	भक्त नारी-६ चित्र, मू० १-)
श्रीश्रीचैतन्य-चरितावली खण्ड १-६ चित्र, पृष्ठ ३६०, मूल्य ॥।=) सजिल्द १=)	भक्त पञ्चरत्न-५ चित्र, मू० १-)
श्रीश्रीचैतन्य-चरितावली खण्ड २-९ चित्र, पृष्ठ ४५०, मूल्य १=), सजिल्द १।=)	आदर्श भक्त-७ चित्र, मू० १-)
श्रीश्रीचैतन्य-चरितावली खण्ड ३-पृष्ठ ३८४, चित्र ११, मूल्य १) सजिल्द १।)	भक्त-चन्द्रिका-७ चित्र, मू० १-)
	भक्त-सत्तरत्न-७ चित्र, मू० १-)
	भक्त-कुसुम-६ चित्र, मू० १-)
	प्रेमी भक्त-६ चित्र, मू० १-)
	यूरोपकी भक्त स्त्रियाँ-३ चित्र, मूल्य ... १)
	एक सतका अनुभव-मू० -)



विशेष जानकारीके लिये वडा सूचीपत्र मुफ्त मँगाइये ।

पता-गीताप्रेस, गोरखपुर ।

